

229.3

~~वीर।वी~~  
मिश्र।मि।वी





February

UTTAR PRADESH

1930.

CIVIL SECRETARIAT LIBRARY.

Acc. No. 10023 LIB 10 5

THE

CHOWKHAMBĀ SANSKRIT SERIES,

A

COLLECTION OF RARE & EXTRAORDINARY SANSKRIT WORKS.

NO. 386

वीरमित्रोदयः

व्यवहारप्रकाशः ।

महामहोपाध्यायश्रीमित्रमिश्रविरचितः ।

साहित्योपाध्यायविष्णुप्रसादशर्मणा

संशोधितः ।

VĪRAMITRODAYA,  
VYAVAHĀRAPRAKĀS'Ā

By

MAHAMAHOPIĀDHYĀYA PĀNDITA MITRA MIS'RA.

EDITED BY

Pandita Visnu Prasāda Bhāṇḍārī.

VOL. VII

Fasciculus II-२.

PUBLISHED & SOLD BY THE SECRETARY,

CHOWK

E

RIES OFFICE.

Vidya Vilas Press

near the Chhatrapati Mandir, Benares.

1929.

UNIVERSAL

BOOK DEPOT

LIBRARY

Registered according to Act XCV of 1867. All rights reserved.



आनन्दवनविद्योतिसुमनोभिः सुसंस्कृता ।  
सुवर्णाऽङ्कितभव्याभशतपत्रपरिष्कृता ॥ १ ॥  
चौखम्बा-संस्कृतग्रन्थमाला मञ्जुलदर्शना ।  
रसिकालिकुलं कुर्यादमन्दाऽऽमोदमोहितम् ॥ २ ॥  
स्तवकः—३८६

तस्मिन् प्रकाशितं  
Printed by Jagat Krishna Das Gupta  
at the Vidya Vilas Press, Benares.

12090

मदन लाल

Agents:

- 1 Otto Harrassowitz, Leipzig:  
GERMANY.
- 2 Arthur Probsthain,  
Oriental & Foreign Bookseller,  
LONDON.
- 3 The Oriental Book-supplying Agency,  
POONA.



कादिकृतव्यवहारः । विनाशे त्याग इति न सामानाधिकरण्यम् ।  
किन्तु विनाशे सति यत्र त्याग एव सम्पद्यत इत्यर्थेनैक एव विषय  
इति कल्पतरुत्नाकरौ । तन्न । सति सप्तम्यनुषङ्गयोः प्रतीतिविपरीतयोः  
कल्पनानुपपत्तेर्वाशब्दस्वरसाच्च पृथग्विषयताया एवौचित्यात् । वस्तु-  
तस्तु विनाशस्त्याग एव वेति प्रथमान्त एव पाठः । तथाचायमर्थः—  
यत्रोत्तरदानविलम्बे सति गौरवं वस्तुनो मूल्यादिकृतं व्यपैति, वस्तुन  
एव वा विनाशो ध्वंसः त्यागः प्रच्यवो वा भवति, तत्रोत्तरदानकालमेका-  
दादिरूपं न कुर्वीत सद्य एवोत्तरं दापयेदित्यभिप्रायः ।

बृहस्पतिकात्यायनौ—

साहसस्तेयपारुष्यगोऽभिशापे तथात्यये ।


भूमौ विवादयेत् क्षिप्रमकालेऽपि बृहस्पतिः ॥

अभिशापान्तो द्वन्द्वैकवद्भावः । अकाले=राज्यादावपि । बृहस्पतिरि-  
दमाहेत्यर्थः ।

इत्युत्तरदाने विलम्बाविलम्बव्यवस्था ।

समाप्ता च विशेषपरिभाषा ।

इति श्रीमत्सकलसामन्तचक्रचूडामणिमरीचिमञ्जरीनिराजितचरणकमल-  
श्रीमन्महाराजाधिराजप्रतापसूदनृज-श्रीमन्महाराजमधुकरसाहसूनु-  
श्रीमन्महाराजाधिराजचतुर्दधिलजलबलयवसुन्धराहृदय-  
पुण्डरीकविकाशदिनकर-  
श्रीवीरसिंहदेवोद्योजित-श्रीहंसपण्डितात्मज-श्रीपरशुरामसूनु-  
सकलविद्यापारावारपारीणधुरीणजगद्धारिद्रव्य-  
महागजपारीन्द्रविद्वज्जनजीवातु-  
श्रीमन्मित्रमिश्रकृते श्रीवीरमित्रोदयाभिधनिबन्धे व्यवहारप्रकाशे  
परिभाषापरिष्काराख्यं  
व्यवहारमातृकापरपर्यायं प्रथमप्रकरणम् ॥ १ ॥





## अथ प्रमाणनिरूपणाख्यं द्वितीयं प्रकरणमारभ्यते ।

तत्र प्रमाणभेदप्रमाणविषयव्यवस्थे क्रियापादप्रस्तावे विविके । अधुना साक्ष्यादिप्रमाणानामवान्तरभेदः प्रस्तूयते । तत्र साक्षिस्वरूपमाह—

मनुः,

समक्षदर्शनात् साक्ष्यं श्रवणाच्चैव सिद्ध्यति । इति । (अ०८।श्लो०७४)  
समक्षदर्शनस्य साक्ष्यहेतुत्वं पाणिनिरपि स्मरति—“साक्षाद्दृष्टिं संज्ञायाम्” (अ०५पा०२सू०९१) इति । तत्तु व्युत्पत्तिमात्रमव्यापकत्वात् । श्रुतसाक्ष्यादीनामपि साक्षित्वव्यवहारविषयत्वात् । अत एव श्रवणादित्युपलक्षणम् । प्रमाणमात्रस्य विवादविषयप्रमाता साक्षीति विवक्षितम् । साक्षिप्रयोजनमाह—

नारदः,

सन्दिग्धेषु तु कार्येषु द्वयोर्विवदमानयोः ।  
दृष्टश्रुतानुभूतत्वात्साक्षिभ्यो व्यक्तिदर्शनम् ॥ इति । (व्य०प०१०।१४७)  
दृष्टश्रुताभ्यामनुभूतत्वादित्यर्थः । यद्वा दृष्टत्वात् श्रुतत्वादनुभूतत्वा-  
च्चेत्यर्थः । अनुभूतत्वादित्यनेन च गोवृषन्यायेन प्रमाणान्तरजन्योऽनु-  
भवो गृह्यते । व्यक्तिदर्शनं=विवेकज्ञानम् ।

कात्यायनः—

अर्थिप्रत्यर्थिसान्निध्यादनुभूतं तु यज्जवेत् ।  
तद्वाह्यं साक्षिणो वाक्यमन्यथा न बृहस्पतिः ॥  
अर्थिप्रत्यर्थिसान्निध्यादनुभूतमिति मुख्यः कल्पः । तदसान्निध्येऽपि  
श्रवणादिना साक्ष्यस्य वचनान्तरैरनुमतत्वात् । तच्च साक्षिभेदनिरूपणे  
व्यक्तीभविष्यति ।

गौतमः—

विप्रतिपत्तौ साक्षिनिमित्ता व्यवस्थेति ।  
स च साक्षी प्रथमं द्विविधः । कृतोऽकृतश्च । साक्षित्वेनार्थिप्रत्य-  
र्थिभ्यां निरूपितः कृतः । अनिरूपितोऽकृतः । पुनश्च कृतस्य पञ्चविध-  
त्वादकृतस्य षड्विधत्वादेकादशविधः ।

यथाह नारदः—

एकादशविधः साक्षी शास्त्रे दृष्टो मनीषिभिः ।  
कृतः पञ्चविधस्तेषां षड्विधोऽकृत उच्यते ॥ (व्य०प०१०।१४९)

लिखितः स्मारितश्चैव यदृच्छामिज्ञ एव च ।

गूढश्चोत्तरसाक्षी च साक्षी पञ्चविधः कृतः ॥ इति । (व्य०प०१०।१५०)

पञ्चानामपि कात्यायनेन स्वरूपमभिहितम्--

अर्थिना स्वयमानीतो यो लेख्ये सन्निवेश्यते ।

स साक्षी लिखितो नाम स्मारितः पत्रकादृते ॥ इति ।

स्मारितः पत्रकादृते इत्यपि विवृतं तेनैव--

यस्तु कार्यप्रसिद्ध्यर्थं दृष्ट्वा कार्यं पुनः पुन ।

स्मार्यते ह्यर्थिना साक्षी स स्मारित इहोच्यते ॥

दृष्ट्वेति दर्शयित्वेत्यन्तर्भावितण्यर्थः । कार्यं=व्यवहारपदं दर्शयित्वा

प्रमाप्य कार्यप्रसिद्ध्यर्थं=कालान्तरे व्यवहारनिर्णयसिद्ध्यर्थं पुनः पुनः

स्मार्यते कार्यमेव विस्मरणनिरासाय यः स स्मारितो नाम साक्षी-

त्यर्थः । यस्तु यदृच्छया प्रसङ्गादागतस्त्वमत्र साक्षी भवेति साक्षित्वेन

निरूप्यते स यदृच्छामिज्ञः । स्मारितस्यास्य च पत्रानारूढत्वेन साम्ये-

पि स्वरूपभेदः स्पष्टोऽपि तेनैव विवृतः--

प्रयोजनार्थमानीतः प्रसङ्गादागतश्च यः ।

द्वौ साक्षिणौ त्वलिखितौ पूर्वपक्षस्य साधकौ ॥ इति ।

गूढमाह--

अर्थिना स्वार्थसिद्ध्यर्थं प्रत्यर्थिवचनं स्फुटम् ।

यः श्राव्यते स्थितो गूढो गूढसाक्षी स उच्यते ॥ इति ।

उत्तरसाक्षिस्वरूपमाह--

साक्षिणामपि यः साक्ष्यमुपयुक्तपरि भाषते ।

श्रवणाच्छ्रावणाद्वापि स साक्ष्युत्तरसंज्ञितः ॥ इति ।

षड्विधस्याप्यकृतस्य भेदो नारदेनैव दर्शितः--

ग्रामश्च प्राड्विवाकश्च राजा च व्यवहारिणाम् ॥

कार्येष्वधिकृतो यः स्यादर्थिना प्रहितश्च यः ।

कुल्याः कुलविवादेषु विज्ञेयास्तेऽपि साक्षिणः ॥ (व्य०प०१०।१५१।१५२)

प्राड्विवाकग्रहणं लेखकसभ्ययोरुपलक्षणम् ।

लेखकः प्राड्विवाकश्च सभ्याश्चैवानुपूर्वशः ।

नृपे पश्यति तत्कार्यं साक्षिणः समुदाहृताः ॥

इति वचनात् । बृहस्पतिस्तु लेखितमधिकमादायैतानेव द्वादश सा-  
क्षिण आह--

लिखितो लेखितो गूढः स्मारितः कुल्यदूतकौ ॥

यादृच्छिकश्चोत्तरश्च कार्यमध्यगतोऽपरः ॥



नृपोऽध्यक्षस्तथा ग्रामः साक्षी द्वादशधा स्मृतः ॥ इति ।  
तल्लक्षणान्यपि कानिचिद्विलक्षणानि कानिचित्पूर्वसंवादीन्याह--  
स एव,

प्रभेदमेषां वक्ष्यामि यथावदनुपूर्वशः ।  
जातिनामाभिलिखितं येन स्वं पित्र्यमेव च ॥  
निवासश्च स विज्ञेयः साक्षी लिखितसंज्ञकः ।  
अर्थिना च क्रियाभेदैस्तस्य कृत्वा ऋणादिकम् ॥  
प्रत्यक्षं लिख्यते यस्तु लेखितः स उदाहृतः ।  
कुड्यव्यवहितो यस्तु श्राव्यते ऋणिभाषितम् ॥  
विनिन्द्यते यथाभूतं गूढसाक्षी स कीर्तितः ।  
आहूय यः कृतः साक्षी ऋणन्यासक्रियादिके ॥  
स्मार्यते यो मुहुश्चैव स्मारितः सोऽभिधीयते ।  
विभागदाने विपणे ज्ञातिर्यत्रोपदिश्यते ॥  
द्वयोः समानो धर्मज्ञः स कुल्यः परिकीर्तितः ।  
अर्थिप्रत्यर्थिवचनं शृणुयात्प्रेषितस्तु यः ॥  
उभयोः सम्मतः साधुर्दूतकः स उदाहृतः ।  
क्रियमाणे च कर्त्तव्ये यः कश्चित्स्वयमागतः ॥  
अत्र साक्षित्वमस्माकमुक्तो यादृच्छिकस्तु सः ।  
यस्तु साक्षी दिशं गच्छेत् मुमूर्षुर्वा यथाश्रुतम् ॥  
अन्यं संश्रावयेत्तं तु विद्यादुत्तरसाक्षिणम् ।  
उभाभ्यां यस्य विश्वस्तं कार्यं वापि निवेदितम् ॥  
गूढचारी स विज्ञेयः कार्यमध्यगतस्तथा ।  
अर्थिप्रत्यर्थिनोर्वाक्यं यच्छ्रुतं भूभृता स्वयम् ॥  
स एव तत्र साक्षी स्याद्विसंवादे द्वयोरपि ।  
निर्णीते व्यवहारे तु पुनर्न्यायो यदा भवेत् ॥  
अध्यक्षः सभ्यसहितः साक्षी स्यात् तत्र नान्यथा ।  
दूषितं घातितं यच्च सीमायास्तु समन्ततः ॥  
अकृतोऽपि भवेत्साक्षी ग्रामस्तत्र न संशयः । इति ।

लिखितलेखितयोः स्वपरलिखनमात्रभेदादेकादशद्वादशलक्ष्ययो-  
रविरोधः । सर्वे च यथासम्भवं दृष्टश्रुतरूपद्विविधसाक्षिभेदा ज्ञेयाः ।  
क्रियाभेदैर्व्यवहारप्रकारभेदैः । तस्य=प्रत्यर्थिनः । ऋणादिकमित्यादिशब्दात्  
यथासम्भवं सर्वविवादपदनिर्दानम् । कुड्यग्रहणं व्यवधायकोपलक्ष-  
णम् । विनिन्द्यते इति भावे क्तः । निहवे सम्भावित इति शेषः । इत्युक्तं



इतीतिशब्दाध्याहारः । दिशं=देशान्तरम् । तम्=अन्यमित्यर्थः । उभाभ्याम्=अर्थिप्रत्यर्थिभ्याम् । यस्य विश्वस्तं=यदीयोविश्वासः कृत इति सम्बन्धसामान्यविवक्षया पृष्ठां भावे कं चाभ्युपेत्य व्याख्येयम् । गूढचारी कार्यमध्यगतश्चेत्येकस्यैव संज्ञाद्वयमिति द्वादशत्वाविरोधः । दूतग्रहणं लेखकस्यापि प्रदर्शनार्थम् । “दूतकः खडिकाग्राही” इति बृहस्पतिवचनात् । ग्रामग्रहणमप्यकृतसाक्ष्युपलक्षणम् । येन योऽर्थः प्रमितस्तत्र साक्षित्वेन प्रागनिरूपितोऽपि पश्चात्साक्षित्वेन विज्ञायोपन्यस्तः पृष्ठश्च समायां साक्ष्यं दातुमर्हतीति फलितोऽर्थः । इतरथा वेतनादानादिषु लिखिताद्यसम्भवे साक्ष्यभावप्रसङ्गः । इदमेवाभिसन्धायाह—

मनुः,

यत्रानिवद्धोऽपीक्षेत शृणुयाद्वापि किञ्चन ।

पृष्ठस्तत्रापि तद्ब्रूयात् यथादृष्टं यथाश्रुतम् ॥ ( अ०८।श्लो०७६ )

अनिबद्धोऽकृतः । कल्पतरुमदनरत्नयोः अर्थिक्रियां क्रियाभेदैरिति पठितम् । तत्रार्थिक्रियाम्=अर्थिव्यवहारं क्रियाभेदैः=प्रमाणविशेषैराप्तवाक्यादिभिः तस्य कृत्वा तत्सम्बन्धितयावधार्य ऋणादिके विवादविषये यः प्रत्यक्षं=प्रत्यर्थिसमक्षं लेख्यतेऽर्थिनेत्यर्थात् स तत्र लेखितः साक्षीति व्याख्येयम् । कालावधिरपि साक्ष्ये स्मर्यते—

सुदीर्घेणापि कालेन लिखितः सिद्धिमाप्नुयात् ।

सञ्ज्ञानन्नात्मनो लेख्यमजानन्तं तु लेखयेत् ॥

सम्यग्ज्ञानन्नात्मनो लेख्यं कुर्यादिति शेषः । अजानन्तं=लिप्यनभिज्ञमात्मानमन्यद्वारा साक्ष्यहमत्रेति लेखयेत् । स द्विविधोऽपि लिखितः साक्षी चिरकालेनापि सिद्धिं निर्णायकतामाप्नुयादित्यर्थः ।

कात्यायनः—

अथ स्वहस्तेनारूढस्तिष्ठंश्चैकः स एव तु ।

न चेत्प्रत्यभिजानीयात् तत् स्वहस्तैः प्रसाधयेत् ॥

नारदः—

आष्टमाद्वत्सरात्सिद्धिः स्मारितस्येह साक्षिणः । ( व्य०प०१० )

आपञ्चमात् तथा सिद्धिर्यदृच्छोपगतस्य तु ॥ ( १६८ )

आतृतीयात् तथा वर्षात् सिद्धिर्गूढस्य साक्षिणः ।

आसंवत्सरात्सिद्धिं तु वदन्त्युत्तरसाक्षिणः ॥ इति । ( १६९ )

इदं च प्रायोवादेन । यतः स एवाह—

अथवा कालनियमो न दृष्टः साक्षिणं प्रति ।

स्मृत्यपेक्षं हि साक्षित्वमाहुः शास्त्रविदो जनाः ॥ ( १७० )



# ११० वीरमित्रोदयव्यवहारप्रकाशस्य प्रमाणनिरूपणम् ०

यस्य नोपहता बुद्धिः स्मृतिः श्रोत्रं च नित्यशः ।  
सुदीर्घेणापि कालेन स वै साक्षित्वमर्हति ॥ ( १७१ )  
ते च साक्षिणः कीदृशाः कार्य्या इत्यपेक्षयामाह—

मनुः,  
यादृशा अर्थिभिः (१)कार्य्या व्यवहारेषु साक्षिणः ।  
तादृशान् सम्प्रवक्ष्यामि यथा वाच्यमृतं च तैः ॥  
गृहिणः पुत्रिणो मौलाः क्षत्रविद्वृद्धयोनयः ।  
अर्थ्युक्ताः साक्ष्यमर्हन्ति न ये कंचिदनापदि ॥  
आप्ताः सर्वेषु वर्णेषु कार्य्याः कार्य्येषु साक्षिणः ।  
सर्वधर्मविदोऽलुब्धा विपरीतांस्तु वर्जयेत् ॥ (अ०८।६१।६२।६३)

मौलाः=प्रख्यातकुलोद्भवा इति कल्पतरुः । मूलं पूर्ववृत्तान्तस्तद्वि-  
दन्तीति मौलाः । “तदधीति तद्वेद” (४।२।५९) इत्याणीति मदनरत्ने । वक्ष्यमा-  
णयाज्ञवल्क्यवचनसंवादात्साक्षित्वेनैव पूर्ववृत्तान्तवेदित्वाक्षेपात्तदर्थक-  
मौलपदानर्थक्यप्रसङ्गाच्च कल्पतरुव्याख्यानमेव सम्यक् । राजाकरेऽपि मौलाः  
कुलीना इत्येवं व्याख्यातम् । मूलं प्रतिष्ठा सा येषामस्ति ते मौलाः ।  
अर्थकथनमेतत् । तद्विदस्तु भवार्थ एव कर्त्तव्यः । यो हि यत्र भवः  
सोऽपि तस्यास्तीत्याविरुद्धमिति वदन् मेधातिथिरपीममर्थमनुमन्यते ।  
प्रतिष्ठान्तरस्य साक्षिलक्षणानुपयोगात् । पुत्रादिप्रतिष्ठायाः पदान्तरै-  
रेवोपादानात् । अत्र क्षत्रियादिग्रहणं नात्यन्तिकब्राह्मणव्युदासपरं,  
किन्तु सति सम्भवेऽनेकाध्यापनाग्निहोत्रादिकार्य्यव्यग्रस्य तस्य न सा-  
क्षित्वम् । साक्ष्यन्तरासम्भवे तु तस्यापि साक्षित्वं भवत्येव । अतएव  
ब्रूहीति ब्राह्मणं पृच्छेदेति तस्यापि साक्षित्वेन प्रश्नप्रकारविधिरूपपद्यत  
इति ध्येयम् । अर्थ्युक्ता=अर्थिना ममेते साक्षिणः सन्तीति निर्दिष्टा नतु  
स्वयमेवागत्य वयमत्र साक्षिणः स्म इति वदन्तः ।

याज्ञवल्क्यः—

तपस्विनो दानशीलाः कुलीनाः सत्यवादिनः । ( अ०२ )  
धर्मप्रधाना ऋजवः पुत्रवन्तो धनान्विताः ॥ ( ६८ )  
व्यवराः साक्षिणो ज्ञेयाः श्रौतस्मार्त्तक्रियापराः ।  
यथाजाति यथावर्ण सर्वे सर्वेषु वा स्मृताः ॥ ( ६९ )  
व्यवराः=त्रिभ्यो न्यूना न भवन्ति परतस्तु यथेच्छं भवन्तीत्यर्थः ।  
जातयोः=मूर्धावसिक्तादयः । वर्णाः=ब्राह्मणादयः । तथाच मूर्धावसिक्ता-



दीनां मूर्धावसिकादयो ब्राह्मणादयो ब्राह्मणादीनां साक्षित्वेनोपा-  
देयाः । असम्भवे सर्वे=सर्वजातीयाः सर्वेषु=सर्वजातीयेषु वादिप्रतिवादिषु  
साक्षिणो ग्राह्या इत्यर्थः ।

प्यासः--

धर्मज्ञाः पुत्रिणो मौलाः कुलीनाः सत्यवादिनः ।  
श्रौतस्मार्त्तक्रियायुक्ता विगतद्वेषमत्सराः ॥  
श्रोत्रिया नपराधीनाः सूर्यश्चाप्रवासिनः ।  
युवानः सक्षिणः कार्य्या ऋणादिषु विजानता ॥ इति ।

कात्यायनः--

प्रख्यातकुलशीलाश्च लोभमोहविवर्जिताः ।  
आप्ताः शिष्टा विबुद्धा ये तेषां वाक्यमसंशयम् ॥  
विभाव्यो वादिना यादृक् सहशैरेव भावयेत् ।  
नोक्तृष्टश्चावकृष्टस्तु साक्षिभिर्भावयेत्सदा ॥ इति ।

आप्ताः=यथार्थवादिनः । विबुद्धा=विवादविषयीभूतार्थज्ञानवन्तः शा-  
स्त्रार्थज्ञानवन्तश्च । "मतिबुद्धिपूजार्थेभ्यश्च" ( ३२।१८८ ) इति  
कर्त्तरि कः । "आदिकर्मणि" ( ३।४।७१ ) इति मदनरत्ने । तेषां वाक्य-  
मसंशयं यथा भवति तथा वादिना विभाव्योऽङ्गीकारयितव्योऽर्थात्प्रति-  
वादी । तत्र विशेषमाह--यादृक् प्रतिवादी तत्सदृशैस्तज्जातीयैरेव  
भावयेत् । वादिनेत्युपलक्षणम् । वाद्यपि प्रतिवादिना तज्जातीयैरेव  
विभाव्यः ।

तथा च नारदः--

श्रेणीषु श्रेणिपुरुषाः स्वेषु वर्गेषु वर्गिणः ।  
बहिर्वासिषु बाह्याः स्युः स्त्रियः स्त्रीषु च साक्षिणः ॥ इति । ७  
( व्य० प० १०।१५।१५ )

मनुरपि--

स्त्रीणां साक्ष्यं स्त्रियः कुर्युर्द्विजानां सदृशा द्विजाः ।  
शूद्राश्च सन्तः शूद्राणामन्त्यानामन्त्ययोनयः ॥ ( ८।६८ )  
श्रेणिपुरुषाणां सत्यपि वर्गित्वे पृथङ्निर्देशो गोवृषन्यायेन । प्रयो-  
जनं चात्राप्यभ्यर्हितत्वबोधनम् । वर्गिणश्च दर्शिताः--

कात्यायनेन,

लिङ्गिनः श्रेणिपूगाश्च वर्णिग्व्रातास्तथापरे ।  
समूहस्थाश्च ये चान्ये वर्गस्तानवर्गीकृभृगुः ॥  
दासत्वारणमल्लानां हस्त्यश्वायुधजीविनाम् ॥



## ११२ वीरमित्रोदयव्यवहारप्रकाशस्य प्रमाणनिरूपणप्र०

प्रत्येकैकं समूहानां नायका वर्गिणः स्मृताः ।

तेषां वादः स्ववर्गेषु वर्गिणस्तेषु साक्षिणः ॥

अत्र सर्वत्र न्यूनाधिकविशेषणोपादानं न दोषाय । अनृतभाषणभी-  
रुत्वसत्यवदनशीलत्वस्य च साक्षित्वप्रयोजकस्योपलक्षणार्थत्वात्ते-  
षाम् । तेच साक्षिणः कियत्सङ्ख्याकाः कुत्र ग्राह्या इत्यपेक्षायामाह—  
बृहस्पतिः,

नव सप्त पञ्च वा स्युश्चत्वारस्तथैव वा ।

उभौ वा श्रोत्रियौ स्यातौ नैकं पृच्छेत्कदाचन ॥

लिखितादिषु स एवाह—

लिखितौ द्वौ तथा गृहौ त्रिचतुष्पञ्च लेखिताः ।

यदृच्छाः स्मारिताः कुल्यास्तथा चोत्तरसाक्षिणः ॥

दुतकः खटिकाग्राही कार्यमध्यगतस्तथा ।

एक एव प्रमाणं स्यान्नृपोऽप्यक्षस्तथैव च ॥

खटिकाग्राही=गणकः । एक एवेत्येवकारो वाद्यपेक्षाया 'नैकं पृच्छे-  
त्कदाचन' इत्यनेनाक्ताया अनावश्यकत्वार्थो न नियमार्थोऽदृष्टार्थत्व-  
प्रसङ्गात् । "इयवराः साक्षिणो ज्ञेया" इति योगेश्वरीयमप्येतदभिप्राय-  
कमेव । लिखितादीनामुभयानुमतत्वे ग्राह्यत्वमेकस्यापीत्याह योगेश्वरः—

उभयानुमतः साक्षी भवत्येकोऽपि धर्मवित् ।

यद्यपि श्रौतस्मार्त्तक्रियापरा धर्मप्रधाना इत्यादिविशेषणोपादानात्  
इयवराणामपि धर्मवित्त्वं समानम् । तथापि तेषामुभयानुमतानामपि  
भवत्येव साक्षित्वम् । द्वयोरेकस्य चोभयानुमत्यैवेति भेद इति मिताक्षरा ।  
नारदोऽपि—

उभयानुमतो यः स्याद्वयोर्विवदमानयोः ।

(१) स साक्ष्येकोऽपि साक्षित्वे प्रष्टव्यः स्यान्न संसदि । (व्य० प० १०।१२२)

आप्तत्वेन राजादिभिरवधारितोऽप्येकः साक्षीत्याह—

व्यासः,

शुचिक्रियश्च धर्मज्ञः साक्षी यस्त्वनुभूतवाक् ।

प्रमाणमेकोऽपि भवेत्साहसेषु विशेषतः ॥ इति ।

अनुभूता यथार्थत्वेन प्रमितचरा वागस्येत्यनुभूतवाक् ।

कात्यायनः—

(२) अभ्यन्तरस्तु निक्षेपे साक्ष्यमेकोऽपि वाच्यते ।

अर्थिना प्रहितः साक्षी भवेदेकोऽपि याचिते ॥

(१) असाक्षिकोऽपि इति मु० ना० पाठः । (२) अभ्यन्तरस्थनिक्षेपे इति पाठान्तरम् ।



याचित इति निक्षेपविशेषणम् । न्यायतौल्यादन्यत्रापीति वाचस्पतिः ।  
मदनरत्नकारस्तु याचितम् विवाहाद्यर्थं याचितं गृहीतमाभरणादिकं याचि-  
तकमिति यावदित्याह । निक्षेपविशेषणवैयर्थ्यादयाचिते तस्मिन्नभ्य-  
न्तरस्यैकस्यासाक्षित्वप्रसङ्गाद्व्यवहितान्वयप्रसक्तेश्चोत्तरैव व्याख्या  
प्रख्या । कुण्डलादिपण्यविवादे तन्निर्मातैकोऽपि साक्षीत्याह—

स एव,

संस्कृतं येन यत्पण्यं तत्तैनेव विभावयेत् ।

एक एव प्रमाणं स विवादे तत्र कीर्तितः ॥

इदं च बहूनामसम्भवे सत्यवादिनोद्धृत्योरेकस्य वानुमतिप्रदर्श-  
नार्थं न नियमार्थम् । अदृष्टार्थत्वप्रसङ्गादिति ध्येयम् । उक्तलक्षणसा-  
क्ष्यसम्भवे प्रतिषेधरहितानां साक्ष्यनुकल्पनां सूचयितुमसाक्षिणो-  
ऽपि स्मृतिषूक्ताः । उक्तलक्षणविप्रालाभेऽप्रतिषिद्धानुमत्यै श्राद्धे कति-  
पयप्रतिषेधवत् ।

तत्र नारदः—

असाक्ष्यपि हि शास्त्रेषु दृष्टः पञ्चविधो बुधैः ।

वचनादोषतो भेदात् स्वयमुक्तिर्मृतान्तरः ॥ (व्य० प० १।१५७)

श्रोत्रियाद्यास्तु वचनात् स्तेनाद्या दोषदर्शनात् ।

भेदाद्विप्रतिपत्तिः स्याद्विवादे यत्र साक्षिणाम् ॥ (१)

स्वयमुक्तिरनिर्दिष्टः स्वयमेवैत्य यो वदेत् ।

सूचीत्युक्तः स शास्त्रेषु न स साक्षित्वमर्हति ॥ (व्य० प० १।१६१)

मृतान्तरोऽर्थिनि प्रेते मुमूर्षुश्रावितादृते ॥ (२)

वचनादसाक्षिणः श्रोत्रियाद्यानाह—

स एव,

श्रोत्रियास्तापसा वृद्धा ये च प्रव्रजितादयः ।

असाक्षिणस्ते वचनान्नात्र हेतुरुदाहृतः ॥ इति । (१।५८)

तापसा=वानप्रस्थाः । प्रव्रजितादय इत्यादिशब्देन शङ्केनैकयोगोपात्ताः

पित्रा विवदमानादयो गृह्यन्ते ।

तथाच शङ्कः—

पित्रा विवदमानगुरुकुलवासिपरिव्राजकबानप्रस्था निर्ग्रन्थाश्चासा-  
क्षिणः । इति ।

(१) इदं पद्यं मु० ना० नोपलभ्यते ।

(२) अस्यार्थस्य स्थाने व्य० प० १ श्लो० ९४ अन्यत्र श्राविताद्यस्मात्स्वयमास-  
न्नमृत्युना । इत्यर्थो दृश्यते ।

१५ वी० मि०



## ११४ वीरमित्रोदयव्यवहारप्रकाशस्य प्रमाणनिरूपणप्र०

पित्रा विवदमाननिर्ग्रन्थयोर्दोषादप्यसाक्षित्वसम्भवे वचनादप्य-  
साक्षित्वे न विरोधः । दोषादसाक्षिणोऽपि तेनैव दर्शिताः—(१)

स्तेनाः साहसिकाश्चण्डाः कितवा वञ्चकास्तथा ।

असाक्षिणस्ते दुष्टत्वात् तेषु सत्यं न विद्यते ॥ (१।१५९)

चण्डाः=कोपनाः । कितवा=द्यूतकृतः । योगीश्वरस्त्वसाक्षित्वमात्रविवक्षया  
सर्वानेतानेकीकृत्याह—

स्त्रीबालवृद्धकितवमत्तोन्मत्ताभिः शस्तकाः ।

रङ्गावतारिपाषण्डकूटकृद्विकलेन्द्रियाः ॥

पतिताप्तार्थसम्बन्धिसहायरिपुतस्कराः ।

साहसी दृष्टदोषश्च निर्धूताद्यास्त्वसाक्षिणः ॥ इति । (अ० २२ श्लो० ७०।७१)

अत्र वृद्धग्रहणं श्रोत्रियादीनां वचनादसाक्षिणां नारदाद्युक्तानामुप-  
लक्षणम् । स्त्रीबालादिग्रहणमन्येषामपि दोषादसाक्षिणां स्मृत्यन्तराभि-  
हितानाम् । आद्यग्रहणाद्भेदादसाक्षिणां स्वयमुक्तेः मृतान्तरस्य च ग्र-  
हणम् । तत्र स्त्रिया असाक्षित्वं स्त्रीकृतव्यवहारातिरिक्ते । “स्त्रीणां सा-  
क्ष्यं स्त्रियः कुर्युः” इति वचनात् । बालोऽप्राप्तव्यवहारः । वृद्धोऽशीतिकाव-  
धिः । मत्तो=मदनीयद्रव्येण । उन्मत्तो=ग्रहाद्याविष्टः । अभिशस्तको=महापातका-  
भिः शस्तः । स्वार्थे कः । रङ्गावतारी=चारणः । पाषण्डिनो=निर्ग्रन्थप्रभृतयः ।  
कूटकृत=कपटलेख्यादिकारी । विकलः=श्रोत्रेन्द्रियादिदोषवान् । पतितो=नि-  
श्चितब्रह्महत्यादिः । आप्तः=सुहृत् । अर्थसम्बन्धी=विप्रतिपद्यमानार्थसम्ब-  
न्धी । सहाय=एककार्यकारी । रिपुः=शत्रुरन्यतरस्य । साहसी=बलावष्टम्भेन  
कार्यकारी । दृष्टदोषो=दृष्टासत्यवचनः । निर्धूतो=बन्धुभिस्त्यक्तः । भेदा-  
दसाक्षित्वं च सङ्ख्यागुणसाम्ये । अन्यथा

द्वैधे बहूनां वचनं समेषु गुणिनां वचः ।

गुणिद्वैधं तु यत्र स्यात् ग्राह्या ये गुणवत्तमाः ॥ (या० २।७८)

बहुत्वं परिगृह्णीयात् साक्षिद्वैधे नराधिपः ।

समेषु च गुणोत्कृष्टान् गुणिद्वैधे द्विजोत्तमान् ॥ (मनु० ८।७३)

इति याज्ञवल्क्यमन्वादिवचनविरोधापत्तिः ।

ननु—

साक्षिणां लिखितानां च निर्दिष्टानां च वादिनाम् ।

तेषामेकोऽन्यथा ब्रूते भेदात्सर्वेऽप्यसाक्षिणः ॥

इति कात्यायनेनैकस्यान्यथावादित्वे सर्वेषामेव भेदादसाक्षित्वमुक्तम् ।  
तद्विरोध इति चेत्, न । त्रयाणां साक्षिणामेकस्यान्यथावादे द्वितीय-



साक्षिणिरूपणे स्वयमुक्तिमृतान्तरादेरसाक्षित्वनिरूपणम् । ११२

स्य तत्तुल्यस्य सत्प्रतिपक्षितत्वाच्चतृतीयस्य चैकतया तत्र साक्षितो न निर्णय इत्यत्र कात्यायनतात्पर्यात् । सत्प्रतिपक्षितावशिष्टानां त्वनेकत्वे तत एव निर्णय इत्यत्र च याज्ञवल्क्यतात्पर्यात् । मूलभूतन्यायविरोधेऽनयोर्वचनयोरेवमवश्यं सङ्कोच्यत्वादिति वाचस्पतिः । पञ्चषेष्वापि साक्षिष्वधिकगुणस्यैकस्याप्यन्यथावादित्वे तद्विरुद्धार्थाभिधायिनां सर्वेषामन्येषामसाक्षित्वम् । अधिकगुणस्याप्येकस्य बहुवाक्यविरुद्धाभिधानादसाक्षित्वमिति सर्वेऽपि ते न साक्षिण इति न मन्वादिविरोध इति मदनरत्नकारः ।

वयं तु गुणवत्त्वस्यैव 'शतमप्यन्धानां न पश्यति' 'एकेनापि बहूनां प्रतिबन्धाच्च' इत्यादिन्यायेन प्राधान्यात् गुणवतः साम्ये वादिनिर्दिष्टानामेकस्याप्यन्यथावादित्वे सङ्ख्याधिक्येऽपि गुणवत्तत्वाभावे सर्वेष्वसाक्षित्वम् । "द्वैधे बहूनाम्" इत्यत्रापि विनिगमकान्तराभावे बहुत्वमेव विनिगमकमत एव सङ्ख्यानपेक्षमेव गुणवत्तमत्वमात्रं ग्राह्यवचने हेतुमाहेति ब्रूमः । स्वयमुक्तेरसाक्षित्वमपि विवृतं कात्यायनेन,  
यः साक्षी नैव निर्दिष्टो नाहूतो नैव देशितः ।

ब्रूयामिष्येति तथ्यं वा दण्ड्यः सोऽपि नराधमः ॥ इति ।

अयमत्र साक्षीति ज्ञानवानान्तरोऽर्थिप्रत्यर्थिनोरन्यतरः स मृतो यस्येति मृतान्तरः । तस्यासाक्षित्वमपि सहेतुकं विवृतं नारदेन—

योऽर्थस्तु श्रावितव्यः स्यात्तस्मिन्नसति चार्थिनि ।

क तद्वदतु साक्षित्वमित्यसाक्षी मृतान्तरः ॥ इति । (११६२)

येनार्थिना प्रत्यर्थिना वा योऽर्थः स्वीयः श्रावितव्यः स्यात् श्रावणीयत्वेनाभिमतो भवेत् तस्मिन् अर्थिप्रत्यर्थिनोरन्यतरस्मिन् असति मृते प्रोषिते वाऽभिमतार्थे चानिवेदिते स साक्षित्वं क कस्मिन्नर्थे वदतु कस्य वा कृते वदत्वित्यर्थः । सामान्यतो य आवयोः कश्चिद्व्यवहारसम्बन्धोऽस्ति तत्र त्वया साक्षिणा भाव्यमित्येतावन्मात्रमुक्तं, विशिष्य च व्यवहारविषयो न तस्मै श्रावितः श्रावयिता च नास्ति स पृष्ठोऽपि विशिष्य विषयाज्ञानादसाक्षीति यावत् । इदमेवाभिप्रेत्योक्तम्—“मुमूर्षुश्राविताद्धते” इति । मुमूर्षुग्रहणमश्रावणप्रयोजकाभावपरम् ।

तथा च स एव—

श्रावितश्चातुरेणापि यस्त्वर्थो धर्मसंहितः ।

मृतेऽपि तत्र साक्षी स षट्सु चान्वाहितादिषु ॥ (११६)

इत्याह । अत्र श्रोत्रियादयो न साक्षिणः कार्यास्तेषां रागादिशून्यानां सत्यवादित्वातिशयेऽपि तपःस्वाध्यायाग्निहोत्रादिव्यासङ्गेन श्रावितार्थः

## ११६ वीरमित्रोदयव्यवहारप्रकाशस्य प्रमाणनिरूपणम्०

विस्मरणसम्भवात् अतिपूज्यानां धर्माधिकरणप्रवेशाह्वानाद्यनौचित्याच्चे-  
त्यर्थः । अकृतास्तु तत्त्वं जानन्तो भवन्त्येव साक्षिणः । अत एवोक्तम्-  
“उभौ तु श्रोत्रियौ ब्राह्मौ” इत्यादि । अन्यथा सर्वथा साक्षित्वनिषेधे  
तद्विरोधः स्यात् । तथा च नात्र हेतुः असत्यवादित्वप्रयोजको हेतुः स्ते-  
नत्वादिर्नोदाहृत इत्यर्थः । वचनादित्यस्यापि साक्षित्वकरणनिषेध-  
कवचनादित्यर्थः ।

एकोऽलुब्धस्तु साक्षी स्याद्बह्वधः शुच्योऽपि न स्त्रियः ।

स्त्रीबुद्धेरस्थिरत्वाच्च दोषैश्चान्येऽपि ये वृताः ॥ (अ०८३श्लो०७९)

इति मनुः । अलुब्ध एकोऽपि पुमान् साक्षी भवति । बह्व्यः शुच्यो लोभादि-  
दोषरहिता अपि स्त्रियः साक्षिण्यो न भवन्ति । तत्र हेतुः स्त्रीबुद्धेरिति । एको  
लुब्धस्त्वसाक्षीति मेधातिथिनान्याभिमतत्वेनेमं पाठमभिप्रेत्य-“अन्ये त्व-  
कारप्रश्लेषेणालुब्धोऽप्येको न साक्षी किं पुनर्लुब्ध इत्येवं व्याचक्षते,  
तदा द्वयोरभ्यनुज्ञानं भवति स्त्रियस्त्वलुब्धा बह्व्योऽपि न साक्ष्यार्हाः  
किमुताशुचय” इति भाणितम् । तत्र अन्ये त्वित्यस्वरसबीजमेकस्य  
प्रागेव निरस्तत्वात् स्त्रीसाक्ष्यपर्युदासायानुवादे तु यथोक्तपाठेऽप्युप-  
पत्तेस्तत्र चैकस्यालुब्धस्य पुंस्त्वेन प्रतिप्रसवपूर्वकं स्त्रीणां सर्वथा  
निषेधपरत्वे सन्दर्भसामञ्जस्यमिति । अलुब्ध इत्यकारप्रश्लेषं विनैव  
पूर्वपाठ एव लुब्धश्चेदेको न साक्षी अलुब्धस्त्वेकोऽपि पुमान् साक्षीति  
जीमूतवाहनेनैवं व्याख्यातम् । तत्र लुब्धानां बहूनामप्यसाक्षित्वे एकपद-  
वैयर्थ्यमिति व्यवहारतत्त्वे दूषणमुक्तम् । तदप्युत्तरवाक्यशेषत्वादस्य न  
सम्यगिति द्रष्टव्यम् । शुच्य इति ङीप् छान्दसः । गुणवचनादुकारान्तादेव  
“वोतो गुणवचनात्” । (४।१।४४) इति तद्विधानात् “कृदिकारादक्तिन”  
इति वा समर्थनीयम् । अन्येऽपि=स्त्रीव्यतिरिक्ता अपि रागद्वेषादिदोषै-  
र्ये वृता=आक्रान्तचित्तास्तेऽपि न साक्षिणः । यद्यपि केचन दुष्टा असा-  
क्षितया पृथगप्युक्तास्तथापि सर्वेषां पृष्ठाकोटेन वक्तुमशक्यतयाऽनु-  
क्ततत्सङ्ग्रहार्थमिदमुक्तम् । अत एव मेधातिथिः-“सामान्यविशेषाभिधानं  
हि सर्वे ग्रन्थकारा अमन्यन्त” इत्याह ।

मनुरेव—

नार्थसम्बन्धिनो नाप्ता न सहाया न वैरिणः ।

न दृष्टदोषाः कर्त्तव्या न व्याध्यार्त्ता न दुषिताः ॥

न साक्षी नृपतिः कार्य्यो न कारुककुशीलवौ ।

न श्रोत्रियो न लिङ्गस्थो न सङ्ग्रेभ्यो विनिर्गतः ।

अध्यधीनो न चक्षव्यो न दस्युर्न विकर्मकृत् ।



न वृद्धो न शिशुर्नको नासो न विकलेन्द्रियः ॥  
 नात्तो न मत्तो नोन्मत्तो न क्षुत्तृष्णोपपीडितः ।  
 न श्रमात्तो न कामात्तो न क्रुद्धो नातितस्करः ॥ इति ।

( अ०७श्लो०६४।६५।६६।६७ )

अत्र सर्वैर्विशेषणैरसत्यसम्भाषणाविस्मरणादिकमसाक्ष्यनिमित्त-  
 मुपलक्ष्यते । अत एव वृद्धविकलेन्द्रियविकर्मकृत्तस्करादीनां गोवृ-  
 षण्यायेन पुनरुपादानम् । अत्र बहवः शब्दाः स्पष्टार्थाः । अन्ये मेधातिथ्य-  
 नुसारेण विवियन्ते । अर्थसम्बन्धिनः=उत्तमर्णाधमर्णाद्याः । उत्तमर्णो ह्यध-  
 मर्णवचनेन पराजीयमानस्तदानामिव रोषाविष्टोऽधमर्णादृणं प्रत्यादातुं  
 प्रयतत इति तच्चित्तानुवृत्तिरधमर्णस्य तदनुगुणकौटसाक्ष्यहेतुत्वेन  
 सम्भाव्यते । उत्तमर्णो निर्धनोऽधमर्णे स्वसाक्षितया धनं प्राप्य स्वस्मै  
 तदर्पयिष्यतीति बुद्ध्या तदनुगुणवादी सम्भाव्यते । तथा अर्थः=प्रयो-  
 जनम् । तत्सम्बन्धिनोर्वादिप्रतिवादिनोरन्यतरस्माद्येषां स्वप्रयोजनं सि-  
 साधयिषितं तेऽप्युपकारगन्धाच्च साक्ष्यार्हा इत्यादि सर्वत्र कौटसाक्ष्य-  
 सम्भावनोन्नेया । दृष्टदोषा=अन्यत्र कृतकौटसाक्ष्याः । व्याघ्यार्त्ता=वचनवि-  
 संवादापादकव्याधिपीडावन्तः । दूषिता=अभिशास्ताः । नृपतेरसाक्षित्वं  
 कृताभिप्रायेणातो न प्राक्तननारदोक्तिविरोधः । लिङ्गस्थोऽपत्यादिः ।  
 सङ्ग्रेभ्यो विनिर्गतः=परित्यक्तः । पित्रादिगुरुजनसंसर्गात् । वृद्धानुपसेवना-  
 दस्यासत्यसम्भावना । अध्यधीनो=बन्धकीकृतः । तस्य तदाज्ञावशवर्त्ति-  
 त्वात् । वक्तव्यो=निन्दास्पदम् । विकर्मकृत=अधर्माभीरुः । वृद्धविकले-  
 न्द्रिययोर्वाङ्मकस्वभावेहेतुकेन्द्रियवैकल्येन भेदः । आर्त्तः=शोकेन ।

नारदोऽपि—

दासनैकृतिकाश्रद्धवृद्धस्त्रीबालचाक्रिकाः । ( व्य०प०१ )

मत्तोन्मत्तप्रमत्तार्त्तकितवग्रामयाजकाः ॥ ( १७८ )

महापथिकसामुद्रवणिकप्रव्रजितातुराः ।

व्यङ्गैकश्रोत्रियाचारहीनङ्गविकुशीलवाः ॥ ( १७९ )

नास्तिकवात्यदारान्प्रित्यागिनोऽयाज्ययाजकाः ।

एकस्थालीसहायारिचरज्ञातिसनाभयः ॥ ( १८० )

प्राग्दृष्टदोषशैलूषविषजीव्यहितुण्डिकाः ।

गरदाग्निदकीनाशशूद्रापुत्रोपपातिताः ॥ ( १८१ )

क्लान्तसाहसिकाश्रान्तनिर्धूतान्त्यावसायिनः ।

भिन्नवृत्तासमावृत्तजडतैलिकमूलिकाः । ( १८२ )

भूताविष्टनृपद्विष्टवर्षनक्षत्रसूचकाः ।

## ११८ वीरमित्रोदयव्यवहारप्रकाशस्य प्रमाणनिरूपणम्०

अघशस्यात्मविक्रेतृहीनाङ्गभगवृत्तयः ॥ (१८३)

कुनखिदयावदच्छिन्नामित्रधुकुशठशौण्डिकाः ।

ऐन्द्रजालिकलुब्धोऽग्रेणीगणविरोधिनः ॥ (१८४)

बधकश्चित्रकृत् शङ्खः पतितः कूटकारकः ।

कुहकः प्रत्यवसितस्तस्करो राजपूरुषः ॥ (१८५)

मनुष्यपशुमांसास्थिमधुक्षीराम्बुसर्पिषाम् ।

विक्रेता ब्राह्मणश्चैव द्विजो वार्धुषिकश्च यः । (१८६)

च्युतः स्वधर्मात्कुलिकः सूचको हीनसेवकः ।

पित्रा विवदमानश्च भेदकृच्चेत्यसाक्षिणः ॥ (१८७)

श्रेण्यादिषु तु वर्गेषु कश्चिन्नेहेष्यतामियात् ।

तस्य तेभ्यो न साक्ष्यं स्याद्वेष्टारः सर्व एव ते ॥ (१५६)

नैकृतिकः=परापकारशीलः । चाक्रिकः=तैलिकः । प्रमत्तः=सदाऽनव-

हितः । महापथिको=महापथगामी । सामुद्रवणिकः=वाहित्रवाही । एकश्रोत्रियो=

द्वयोरनुमतः । एकः श्रोत्रिय इति पृथग्वा । प्रपञ्चितं च प्रागेवैतत् । अ-

पराकेण तु युगमैकेति पठित्वा युगमौ द्वाविति व्याख्यातम् । एकस्थालीस-

हाय=एकपाकभोजी । सहायः=अन्यतरसाहाय्यकारीति मिश्रचण्डेश्वरौ । म-

दनरत्नाकरस्तु एकस्थाली सहाय इति विशेषणद्वयं पृथक्कृत्य स्थाली स्था-

न्यधिकरणकः पाको लक्ष्यते स एको यस्येत्येकस्थालीति व्याचख्यौ ।

समासान्तविधेरनित्यत्वादेकस्थालीत्यत्र “नद्युतश्च” (५।४।१५३) इति

न कप् । अर्द्धपिप्पलीत्यादिवन्न ह्रस्व इति च समादधे । अरिचरः=भूतपु-

र्वः शत्रुः । “भूतपूर्वं चरत्” । (५।३।५३) कल्पतरौ त्वारिचर इति पठित्वा

शस्त्रधर इति व्याख्यातम् । ज्ञातयः=सगोत्राः । सनाभयो=मातुलतत्सुतमा-

तृप्वस्त्रीयादयः । शैलूषः=स्त्रीणां नर्तयिता । कुशीलवस्तु रङ्गोपजीवी नट

इति भेदः । विषजीवी=विषक्रयजीवीति मदनरत्ने । विषवैद्य इति

रत्नाकरे । अहितुण्डिकः=सर्पक्रीडोपजीवी व्यालग्राही । कीनाशः=कर्कशः

क्षुद्रो वा । कृपण इति तु मदनरत्ने । उपपातितः=उपपातकीति कल्पतरुः ।

मदनरत्ने तूपपातक इति पठितम् । उप समीपं पातकं यस्येति विगृह्य

पातकयुक्त इति व्याख्यातं च । क्लान्तो=ऽतिस्त्रिन्नः । अश्रान्तोऽनवरतक-

र्मकारीति मदनरत्ने । अशान्त इति पठित्वाऽयोग्यकर्मकारीति रत्नाकरे ।

निर्दूतो=बान्धवैस्त्यक्त इति मदनरत्ने । ग्रामराजकुलश्रेण्यादिभिर्निःसारित

इति रत्नाकरे । लोकभयशून्य इति भवदेवः । मूलं=विप्रलम्भस्तत्कारीति

कल्पतरुः । “मूलकर्म तु कार्मणम्” इत्यमरकोशात्तत्कारीति तु युक्तम् ।

अपराकेण तु पौषिक इति पठित्वा पौषिकः=पूपादिविक्रयीति व्याकृतम् ।



## साक्षिनिरूपणे भृत्यमातृष्वसुसुतादेरसाक्षित्वम् । ११९

वर्षसूचको=वृष्टिशकुनवेदी । नक्षत्रसूचको=ज्यौतिषिकः । अघशंसी=परकीय-  
पापप्रकाशकः । हीनाङ्ग=उचितपरिमाणातिन्यूनङ्गः । व्यङ्गस्तु छिन्ना-  
ङ्गुल्यादिरिति भेदः । भगवृत्तिः=भार्यादास्यादिसम्भोगशुल्कोपजीवी ।  
शङ्को=वृषभनर्त्तनजीवीति मदनरत्नरत्नाकरयोः । कुहको=दाम्भिकः । प्रत्यवसि-  
तः=प्रव्रज्याविद्युतः । कुलिको=राज्ञा व्यवहारपरिच्छेदकतया नियुक्तः ।  
अस्य च साक्षित्वकरणे निषेधो विधिस्त्वकृतसाक्ष्य इति कल्पतरुः ।  
मदनरत्ने तु कुलं ब्राह्मणादिगणस्तदधिकारी कुलिक इति व्याख्यातम् ।  
सूचको=राज्ञा परदोषान्वेषणपूर्वकं स्वस्मै तन्निवेदने नियुक्तः । भेदकृत्=  
मित्रादिप्रीतिभङ्गकर्त्ता । श्रेण्यादिष्वित्यस्यायमर्थः । येषु श्रेण्यादिषु य-  
स्यैकोऽपि द्वेष्यतां शत्रुतामाप्तस्तदीयविवादे तच्छ्रेण्यादिनिविष्टाः सर्व-  
एव न साक्षिणः । तत्र हेतुर्द्वैतारः सर्व एव त इति । तच्छ्रेण्यन्तर्गतै-  
कद्वेष्यनुरोधकृतवैरनिर्यातनार्थमन्यथावादित्वसम्भवात् ।

अत एव नारदः—

बालोऽज्ञानादसत्यात् स्त्री पापाभ्यासाच्च कूटकृत् ।

विब्रूयाद्धान्धवः स्नेहाद्वैरनिर्यातनादरिः ॥ इति । (व्य० प० १।१९१)

कात्यायनः—

तद्वृत्तिजीविनो ये च तत्सेवाहितकारिणः ।

तद्वन्धुसुहृदो भृत्या आप्तास्ते तु न साक्षिणः ।

मातृष्वसुः सुताश्चैव पितृष्वसुसुतास्तथा ।

मातुलस्य सुताश्चैव सोदर्यसुतमातुलाः ॥

एते सनाभयः प्रोक्ताः साक्ष्यं तेषु न योजयेत् ।

कुल्याः सम्बन्धिनश्चैव विवाहो भागिनीपातिः ॥

पिता बन्धुः पितृव्यश्च श्वशुरो गुरवस्तथा ॥

तथा बृहस्पतिः—

मातुः पिता पितृव्यश्च भार्याया भ्रातृमातुलौ ।

भ्राता सखा च जामाता सर्ववादेष्वसाक्षिणः ॥

परस्त्रीपानसक्तश्च कितवाः सर्वदुषकाः ।

उन्मत्तार्त्ताः साहसिका नास्तिकाश्च न साक्षिणः ॥ इति ।

अत्र मातृष्वस्त्रादिशब्दानां सम्बन्धिशब्दत्वादर्थिनोरन्यतरस्य  
एतादृशसम्बन्धिनो न साक्षिणः सम्बन्धिनि स्नेहादन्यत्र वैरसम्भ-  
वादिति ध्येयम् ।

शङ्खलिखितौ—

शुल्कगुलमाधिकृतौ दूतो वेष्टिताशिराः स्त्रियो गुरुकुलवासिनः

## १२० वीरमित्रोदयव्यवहारप्रकाशस्य प्रमाणनिरूपणप्र०

परिवाजकवानप्रस्थनिग्रन्थाः शङ्खव्यालग्राहिणः । इति ।

अत्राऽसाक्षिण इति प्रकृतम् । शुल्काधिकृतः=शुल्कग्रहणस्थानाधि-  
कारी । गुल्मः=स्वस्थाननिवेशितः पदातिसमूहस्तदधिकृतः । वेष्टितशिराः=  
उद्धतवेषो मूर्द्धव्याध्यभिभूतो वा । इतरे प्रसिद्धा व्याख्याततराश्च ।  
अनेन प्रपञ्चेन लोभादिकमसाक्षित्वनिमित्तमेव व्यक्तीकृतम् ।

यथाह मनुः—

लोभान्मोहाद्भयात्क्रोधान्मैत्र्यात्कामात्तथैव च ।

अज्ञानाद्बालभावाच्च साक्षी वितथ उच्यते ॥ इति । (अ०८श्लो०११८)

असाक्षित्वेनोक्तानां कचित्प्रतिप्रसवमाह—

नारदः,

आसाक्षिणो ये निर्दिष्टा दासेनैकृतिकादयः ।

कार्यगौरवमासाद्य भवेयुस्तेऽपि साक्षिणः ॥ (व्य०प०१।११८)

स्त्रियाप्यसम्भवे कार्यं बालेन स्थाविरेण वा ।

शिष्येण बन्धुना वापि दासेन भृतकेन वा ॥ (म०८।७०)

मनुरप्येवमेव द्वितीयं वचनं पठितवान् । इदं चासत्यवादित्वानिश्च-  
याभावे साक्ष्यन्तरस्य तद्गुणविशिष्टस्यासम्भवे बोध्यम् ।

स्त्रीसङ्ग्रहणादिषु योगेश्वरः—

सर्वः साक्षी सङ्ग्रहणे चौर्यपारुष्यसाहसे । (२।७२)

अत्र च—

मनुष्यमारणं चौर्यं परदारामिमर्शनम् ।

पारुष्यमुभयं चेति साहसं स्याच्चतुर्विधम् ॥

इति वचनात् स्त्रीसङ्ग्रहादीनां सत्यपि साहसत्वे बलानवष्टम्भेन  
क्रि।माणानां तेषामसाहसत्वात् तत्सङ्ग्रहार्थं ततः पृथगुपादानम् ।

उशना—

दासोऽन्धो बाधिरः कुष्ठी स्त्री बालस्थविरादयः ।

पतेऽप्यनभिसम्बन्धाः साहसे साक्षिणो मताः ॥

अनभिसम्बन्धाः=विवादगोचरीभूतार्थासम्बन्धिनः । अपक्षपातिन  
इति मदनरत्ने ।

मनुनारदौ—

साहसेषु च सर्वेषु स्तेयसङ्ग्रहणेषु च ।

वाग्दण्डयोश्च पारुष्ये न परीक्षेत साक्षिणः ॥

(मनु०८।७२ना०व्य०१।१८९)



## साक्षिनिरूपणे साक्षिदूषणे न साक्ष्यन्तरग्रहणम् । १२१

मनुः—

अनुभावी तु यः कश्चित्कुर्व्यात्साक्ष्यं विवादिनाम् ।  
अन्तर्देशमन्यरण्ये वा शरीरस्यापि वात्यये ॥ (८।६९)

अनुभावी=तदर्थानुभवशीलः । यत्तु—

ऋणादिषु परीक्षेत साक्षिणः स्थिरकर्मसु ।

साहसात्ययिके चापि परीक्षा कुत्रचित्समृता ॥

इति परीक्षाभिधानम् । तदस्पष्टासत्यवादिदोषविषयम् । अत एव  
“कुत्रचित्” इत्युक्तम् । अस्मिंश्च प्रघट्टके प्रकटदोषानभिषङ्गे काचित्क-  
विसंवादादिदोषपुरस्कारेण साहसादिसाक्षिता न कक्षीकरणीयेत्यत्र  
तात्पर्यम् । अत एव विज्ञानयोगिनोक्तम्—“दोषादसाक्षिणो भेदादसाक्षिणः  
स्वयमुक्तिश्चात्रापि न साक्षिणो भवन्ति सत्याभावादिति हेतोरनपगमा-  
त्” इति । अपराकोऽपि—“सर्वः साक्षी न तु गुणवानेवेत्यर्थः । दोषवांस्तत्रापि  
परिहरणीय एव । वक्तृदोषाणां वचनाप्रामाण्यहेतुत्वात्” इत्याह । तस्या-  
पि सर्वदोषाभावे न तात्पर्यम् । प्रतिप्रसवानुपपत्तेः । यत्तु केनचिदुक्तं  
साक्षिगुणदोषप्रतिप्रसवा यथाश्रुता एव ग्राह्या अन्यथा तत्र तत्र तत्त-  
द्विशेषणोपादानमनर्थकमुपलक्षणं वा प्रसज्येतेति । तद्वालिष्यम् । न्या-  
यमूलकत्वात्तेषां तदविरोधेनैव नेयत्वात् । अत एव न्यूनाधिकविशेष-  
णोपादानमविरुद्धम् । अदृष्टार्थत्वे ताद्विरोधो दुष्परिहरः स्यात् । एव-  
मन्यतरेण साक्षिषूपन्यस्तेष्वसत्तु तद्दोषेष्वपरस्योपन्यस्तेऽसदुद्-  
भावेन दण्ड इत्याह—

बृहस्पतिः—

साक्षिणो हि समुद्दिष्टान् सत्स्वदोषेषु दूषयेत् ।

अदुष्टान् दूषयन्वादी तत्समं दण्डमहति ॥

तत्समं=विवादविषयसममिति बहवः । तदर्थविषयविवादेष्वव्याप-  
कमिति तत्समं=कूटसाक्षिदण्डसममिति व्याख्येयम् । साक्षिदूषणेऽन्य-  
तरेणोद्भाविते प्रत्यक्षेषु वाक्यादिदूषणेषु तेनैव निर्णयः । अयोग्येषु  
लोकप्रसिद्धादिना न साक्ष्यन्तरेण । अनवस्थापत्तेः ।

तथा च व्यासः—

सभासदां प्रसिद्धं यल्लोकसिद्धमथापि वा ।

साक्षिणां दूषणं ग्राह्यमसाध्यं दोषवर्जनात् ॥

अन्यैस्तु साक्षिभिः साध्ये दूषणे पूर्वसाक्षिणाम् ।

अनवस्था भवेद्दोषस्तेषामप्यन्यसम्भवात् ॥ इति ।

असाध्यं=लोकादिसिद्धत्वात्साधनानर्हम् । यत् इति हेतुगर्भमिति । दोष-

## १२२ वीरमित्रोदयव्यवहारप्रकाशस्य प्रमाणनिरूपणप्र०

वर्जनात्=अनवस्थादोषाभावादित्यर्थः । यद्यपि लोकसभ्यप्रसिद्धिरपि साक्षिप्रसिद्धिरेव पर्यवस्यति । तथापि तत्र साक्षित्वोद्भावनानपेक्षत्वान्नानवस्था । अत एवातिगूढवादिप्रतिवादिमात्रविदितदूषणसाधनमन्यतरेणालौकिकप्रमाणेन क्रियमाणं न दुष्यतीत्यभिप्रायः । न च साक्षिदूषणविभावनं व्यवहारान्तरत्वादयुक्तमिति वाच्यम् । प्रकृतोपयोगित्वेनार्थान्तरत्वानापत्तेः । कात्यायनः स्फुटमेतदेवाह—

प्रत्यर्थिनार्थिना चापि साक्षिदूषणसाधने ।

प्रस्तुतार्थोपयोगित्वाद्यवहारान्तरं न च ॥ इति ।

अविद्यमानदोषोद्भावेऽर्थिप्रत्यर्थिनेवैकलिपकौ हानिदण्डौ । अन्यतराज्ञाता राज्ञा सभ्यैरेव वा ज्ञाताः साक्षिदोषास्तदा तैरेव साक्षित्वेनोपादेया इति—

स एवाह,

नातथ्येन प्रमाणं तु दोषेणैव तु दूषयेत् ।

मिथ्याभियोगे दण्ड्यः स्यात्साध्यार्थादपि हन्यते ॥

प्रमाणस्य हि ये दोषा वक्तव्यास्ते विवादिना ।

गूढास्तु प्रकटाः सभ्यैः काले शास्त्रप्रदर्शनात् ॥ इति ।

ये गूढाः=प्रत्यर्थिना न ज्ञानास्ते काले=साक्षिवादात्पूर्वकाले कार्य्ये इति शेषः । शास्त्रप्रदर्शनात्=दुष्टानां शास्त्रे साक्षित्वेनानुपादेत्वदर्शनात् । छलं निरस्येति च छलनिरासस्यावश्यकत्वादिति तात्पर्य्यार्थः । साक्षिभिरुक्ते साक्ष्ये दोषोद्भावनं तेषां न कार्य्यमित्याह—

बृहस्पतिः,

लेख्यदोषास्तु ये केचित्साक्षिणां चैव ये स्मृताः ।

वादकाले तु वक्तव्याः पश्चादुक्तास्त दूषयेत् ॥

न दूषयेत्=दोषत्वेन नोपादद्यात्ससभ्यो राजेत्यर्थात् । पश्चादुक्तौ

दण्डमप्याह—

कात्यायनः,

उक्तेऽर्थे साक्षिणो यस्तु दूषयेत्प्रागदूषितान् ।

न च तत्कारणं ब्रूयात् प्राप्नुयात्पूर्वसाहसम् ॥

तच्च दण्डनिरूपणप्रस्तावे विवेचयिष्यामः । अन्यतरोद्भाविता दोषाः स्वीकार्यास्तैरेव यः साक्ष्युद्भावयितानेन वा परिहरणीया इत्याहतुः व्यासबृहस्पती—

साक्षिदोषाः प्रवक्तव्याः संसदि प्रतिवादिना ।

पत्रेऽभिलिखितान्सर्वान् वाच्याः प्रत्युत्तरं तु ते ॥



लेख्यं वा साक्षिणो वापि विवादे यस्य दूषिताः ।

तस्य कार्यं न सिध्येत यावत्तत्र विशोधयेत् ॥

पत्रेऽभिलिखितान् सर्वान् दोषान् प्रति साक्षिण उत्तरं=परिहारं वाच्याः वाचनीया इति पूर्ववचनार्थः । यस्य साक्षिणो लेख्यं वा यदुद्भावितं परेण दूषितं स यावत्तत्र विशोधयेत् तद्दोषरहितं न कुर्यात्तावत्तत्र प्रमाणाभास-  
त्वसंभावनया तेन प्रमाणेन तस्य तत्कार्यं न सिद्ध्यदिति द्वितीयवच-  
नार्थः । इदं च सभाक्षोभादिना साक्षिणां स्वदोषपरिहाराक्षमतायां  
द्रष्टव्यम् । तदिति [तच्च] लेख्यं च [ते च] साक्षिणश्चेति द्वन्द्वे “नपुंसक-  
मनपुंसकेनैकवच्चास्यान्यतरस्याम्” ( १।२।६६ ) इति नपुंसकैकशेषै-  
कवद्भावौ ।

अन्यतरः साक्षिदोषमुद्भाव्य यदि तं भावयितुं न शक्नोति तदा स  
दण्ड्यः । साधिते तु दोषे त्याज्यः । अथर्वपि प्रमाणान्तरमनुपन्यस्यन्  
पराजीयत इत्येतदाह—

व्यासः,

असाधयन्दमं दाप्यो दूषणं साक्षिणां स्फुटम् ।

भाविता साक्षिणो वर्ज्याः साक्षिधर्मनिराकृताः ॥

जितः स विनयं दाप्यः शास्त्रदृष्टेन कर्मणा ।

यदि वादी निराकाङ्क्षः साक्षिसम्प्रेषवस्थितः ॥ इति ।

विनयं=दण्डम् । स=वादी । मदनरत्ने तु सविनयं=विनयः शिक्षा तत्सहितं  
यथा तथा दाप्यो विवादविषयीभूतधनमिति शेष इति व्याख्यातम् ।  
तत् जित इत्यनेनैव साधितधनदानस्यार्थसिद्धत्वेन निरर्थकाध्याहा-  
रदोषापत्तेः क्लिष्टत्वाच्चोपेक्ष्यम् ।

यस्तु विवादविषयीभूतार्थानभिज्ञानं विपरीताभिज्ञान्वा भयलोभा-  
दिप्रदर्शनेन स्वानुकूलं वादयति तस्य दण्डमाह—

कार्त्तायनः,

येन कार्यस्य लोभेन निर्दिष्टाः कूटसाक्षिणः ।

गृहीत्वा तस्य सर्वस्वं कुर्यान्निर्विषयं ततः ॥ इति ।

सर्वस्वमिति गुरुलघ्वपराधानुसारेण दण्डतारतम्योपलक्षणम् ।  
निर्विषयं=विवादविषयीभूतार्थशून्यम् । ततः=कूटसाक्ष्यकरणात् । साक्षि-  
दोषानुद्भावेनेऽपि ससम्भ्येन सभापतिनैवैते परीक्ष्योपादेयाः ।

तथाच कार्त्तायनः—

उपस्थितान् परीक्षेत साक्षिणो नृपतिः स्वयम् ।

## १२४ वीरमित्रोदयव्यवहारप्रकाशस्य प्रमाणनिरूपणम्०

बृहस्पतिरपि—

उपस्थिताः परीक्षयाः स्युः स्वरवर्णोक्त्यादिभिः ॥ इति ।

स्वरवर्णोक्त्यानि मनुयोगीश्वरोक्तानि हीननिरूपणे विवृतानि ।

नारदोऽप्याह—

यस्त्वात्मदोषदुष्टत्वादस्वस्थ इव लक्ष्यते । ( व्य०प०१ )

स्थानात् स्थानान्तरं गच्छेदेकैकं चानुधावति ॥ ( १९३ )

काशत्यकस्माच्च भृशमभीक्ष्णं निःश्वसित्यपि ।

विलिखत्यवनीं पद्भ्यां बाहू वासश्च धूतयेत् ॥ ( १९४ )

भिद्यते मुखवर्णोऽस्य ललाटं स्विद्यते तथा ।

शोषमागच्छतश्चोष्ठावूर्ध्वं तिर्यङ्निरीक्षते ॥ ( १९५ )

त्वरमाण इवाबद्धमपृष्ठो बहु भाषते ।

कूटसाक्षी स विज्ञेयस्तं पापं विनयेद्भृशम् ॥ ( १९६ )

अबद्धम् = असम्बद्धम् । विनयेत् = शिक्षयेद्यथा कौटसाक्ष्याद्विभेती-  
त्यर्थः । न तु दण्डयेदित्यर्थः । प्राकृतिकवकारिकविकारविवेकस्य  
दुःशकत्वात् । सम्भावनामात्रेण च दण्डनस्यान्याय्यत्वादिति युक्तम् ।  
मदनरत्ने त्वाविद्धमिति पाठित्वा आकुलमिति व्याख्यातम् ।

शङ्कलिखितावपि—

मन्त्रिभिः शास्त्रसामर्थ्यात् दुष्टलक्षणं ग्राह्यम् । तिर्यक्प्रेक्षते सम-  
न्तादेवावलोकयति अकस्मान्मूत्रं पुरीषं विसृजति देशादेशं गच्छति-  
पाणिना पाणिं पीडयति नखान्निकृन्तति मुखमस्य विवर्णतामेति प्र-  
स्विद्यति चास्य ललाटं न चक्षुर्न च वाचं प्रतिपूजयत्यकस्माद्दाति  
प्रशंसति पुनः पुनरन्यमपवदति बहिर्निरीक्षते शस्त्रं परामृशति शिरः  
प्रक्रमयत्योष्ठौ निर्भुजति सृक्किणी परिलेदि अतिविस्मितः कर्मस्व-  
महत्स्वपि भुवौ सहरति तूष्णीं ध्यायति पूर्वोत्तरविरुद्धं व्याहरति  
एवमादिदुष्टलक्षणं कुड्स्य च स्वामिनोऽन्यत्र प्रकृतिशीलात् ॥ इति ।

अकस्मादिति तूष्णीमिति च यथायोगमनेकत्र सम्बन्धनीम् । अन्यत्र प्रकृ-  
तिशीलादिति । प्रकृत्या स्वभावात् शीलं तिर्यक्प्रेक्षणादिधर्म्मो यस्य स  
तथोक्तस्ततोऽन्यत्रैतानि दुष्टकुड्सलक्षणानि । एतेन अवान्तरबैलक्षण्य-  
स्य दुर्ज्ञेयत्वादत्यवधानेन परीक्ष्य वस्तुतत्त्वानुसरणं करणीयमिति  
सूचितम् ।

एवं गुणवत्तया दोषाभाववत्तया च परीक्षितान् साक्षिणो विवा-  
दास्पदीभूतमर्थं पृच्छेदित्याह—



कात्यायनः,

देवब्राह्मणसान्निध्ये साक्ष्यं पृच्छेद्वेन द्विजान् ।  
उदङ्मुखान् प्राङ्मुखान् वा पूर्वाह्ने वा शुचिः शुचीन् ॥  
सभान्तः साक्षिणः प्राप्तानर्थिप्रत्यर्थिसन्निधौ ।  
प्राङ्विवाकोऽनुयुज्जति विधिनानेन सान्त्वयन् ॥  
यद्वयोरनयोर्वेत्थ कार्येऽस्मिंश्चेष्टितं मिथः ।  
तद्ब्रूत सर्वं सत्येन युष्माकं ह्यत्र साक्षिता ॥

अर्थिप्रत्यर्थिसन्निधिवद्वाश्वादिगोचराविवादेषु केषु चित्तसा-  
न्निध्यमपेक्षितव्यमित्यप्याह—

स एव,

अर्थिप्रत्यर्थिसान्निध्ये साध्यार्थस्य च सन्निधौ ।  
प्रत्यक्षं वादयेत्साक्ष्यं न परोक्षे कथञ्चन ॥  
अर्थस्योपरि कर्त्तव्यं तयोरपि विना क्वचित् ।  
चतुष्पादेषु धर्मोऽयं द्विपादस्थावरेषु च ॥  
तौल्यं गणिममेयानामभावेऽपि हि वादयेत् ।  
क्रियाकारेषु सर्वेषु साक्षित्वं न त्वतोऽन्यथा ॥

तयोः=वादिनोर्विनापीति सम्बन्धमात्रविवक्षया षष्ठी । अपिशब्दात्  
कैमुतिकन्यायेन तदुभयसन्निधाने न तात्पर्यम् । किन्तु साध्यार्थसा-  
न्निध्यावश्यकतायाम् । यदुभयासान्निधिः प्रत्यर्थ्यसान्निध्यानुमत्यर्थः ।  
तेन कथञ्चित्प्रत्यर्थ्यसन्निधानेऽपि साक्षिप्रश्ने न दोषः । कचिदित्यस्यैव  
विवरणं चतुष्पादेष्वित्यादि । तौल्यम्=तौलनार्हं सुवर्णादि । गणिमम्=गण-  
नार्हं वराटकादि मेयं=मानार्हं गोधूमादि । अभावेऽपि=साध्यार्थसान्निध्या-  
भावेऽपि । क्रियाकारा व्यवहारास्तेषु ।

बधरूपविवादपदे साक्षिणः शिवलिङ्गप्रतिमादिसन्निधाने प्रष्टव्या  
इत्यप्याह—

स एव,

बधे च प्राणिनां साक्ष्यं वादयेच्छिवसन्निधौ ।  
तदभावे तु चिह्नस्य नान्यथैव प्रवादयेत् ॥

चिह्नस्य=बधचिह्नस्याभियोज्यसम्बन्धिनोऽभावे तत्=साक्ष्यं वादयेत् ।  
अन्यथा=तत्सद्भावे नैव वादयेत्साक्ष्यम् । बधचिह्नेनैव निर्णयसम्भवादित्यु-  
त्तरार्द्धार्थोऽनुवाचः । विधेयस्तु पूर्वार्थार्थः । स तु स्पष्ट एव । उपस्था-  
पिताः साक्षिणोऽविलम्बेन प्रष्टव्या इत्यप्युक्तम्—

१२६ वीरमित्रोदयव्यवहारप्रकाशस्य प्रमाणानिरूपणम्

तेनैव,

न कालहरणं कार्यं राज्ञा साक्षिप्रभाषणे ।

महान्दोषो भवेत्कालाद्धर्मव्यावृत्तिलक्षणः ॥

ते च साक्षिणः शपथपूर्वकं प्रष्टव्या इत्याह नारदः—

आहूय साक्षिणः पृच्छेन्नियम्य शपथैर्भृशम् ।

समस्तान् विदिताचारान् विज्ञातार्थान् पृथक् पृथक् ॥ इति ।

( व्य० प० ११२८ )

तच्च साक्ष्यं कचिद्विषये मिलितैर्वक्तव्यं कचित्प्रत्येकम् इत्याह—

वशिष्ठः,

समवेतैस्तु यद्दृष्टं वक्तव्यं तु तथैव तत् ।

विभिन्नैरेव यत्कार्यं वक्तव्यं तत् पृथक् पृथक् ॥

भिन्नकाले तु यत्कार्यं विज्ञातं यत्र साक्षिभिः ।

एकैकं वादयेत् तत्र विधिरेव प्रकीर्तितः ॥

यत्कार्यं दृष्टमित्यनुषङ्गः । यत्तु गौतमेनोक्तम्—

नासमवेताः पृष्ठाः प्रब्रूयुरिति ।

तदपि वशिष्ठोक्तसमवेतसाक्ष्यविषयम् । हरदत्तस्तु नासमवेतापृष्ठाः प्रब्रूयुरिति पाठं धृत्वा समवेता अपृष्ठाश्च न ब्रूयुरिति व्याचख्यौ । पूर्वपाठस्तु मिताक्षराकारधृतेः सम्यगिति ।

धर्मोपबृंहितैरधर्मगर्हावचनैस्तेऽनृतभाषणाद्भीषणीया इत्याह—

नारदः,

पौराणैर्धर्मवचनैः सत्यमाहात्म्यकीर्तनैः ।

अनृतस्यापवादैश्च भृशमुत्रासयेदिमान् ॥ ( व्य० प० ११२०० )

शपथे च विशेषो दर्शितो मनुना—

सत्येन शापयेद्विप्रं क्षत्रियं वाहनायुधैः ।

गोबीजकाञ्चनैर्वैश्यं शूद्रं सर्वैस्तु पातकैः ॥ इति । ( ८११३ )

अन्यथा ब्रुवतस्ते सत्यं नङ्क्ष्यतीति ब्राह्मणे शपथो देयः । क्षत्रिये वाहनायुधानि ते विफलतामेव्यन्तीति । वैश्ये गोबीजकाञ्चनानि तवापचयमुपयास्यन्तीति । शूद्रेऽन्यथा वादिनस्तत्र सर्वाणि पातकानि भविष्यन्तीत्यर्थः ।

ब्राह्मणविशेषस्यापवादं स एवाह —

गोरक्षकान्वाणिजकांस्तथा कारुकुशीलवान् ।

प्रेष्यान् वार्युषिकांश्चैव विप्रान् शूद्रवदाचरेत् ॥ इति । ( ८११०२ )



विप्रग्रहणं क्षत्रियवैश्ययोरापि तद्वृत्तिजीविनोरुपलक्षणम् । उपाधेस्तु-  
ल्यत्वात् विशेषान्तरानुक्तेश्च । साक्षिणां श्रावणं विधाय श्रावणीयमाह —  
याज्ञवल्क्यः, ( अ०२ )

साक्षिणः श्रावयेद्वादिप्रतिवादिसमीपगान् ।

ये पातककृतां लोका महापातकिनां तथा ॥ ( ७३ )

अग्निदानां च ये लोका येच स्त्रीबालघातिनाम् ।

स तान् सर्वानवाप्नोति यः साक्ष्यमनृतं वदेत् ॥ ( ७४ )

सुकृतं यत्त्वया किञ्चिज्जन्मान्तरशतैः कृतम् ।

तत्सर्वं तस्य जानीहि यं पराजयसे मृषा ॥ ( ७५ )

“शूद्रं सर्वैस्तु पातकैः” इति मानवसंवादात् पातकश्रावणं शूद्रविष-  
यकमिति मिताक्षराकारापराकीं । शपथदानश्रावणविधिभेदान्मानवे च शप-  
थदान एव तन्नियमादस्य सर्वविषयतां तु युक्तामुन्नयामः । तत्र  
“प्राङ्मृगवाकोऽनुयुज्जीत” इत्यादिसार्द्धेऽलोकः कात्यायनीयः पूर्वलिखित एव ।  
मनुरपि ( अ०८ )

सत्यं साक्ष्ये ब्रुवन् साक्षी लोकानाप्नोति पुष्कलान् ।

इह चानुत्तमां कीर्त्तिं वागेषा ब्रह्मपूजिता ॥ ( ८१ )

साक्ष्येऽनृतं वदन् साक्षी पाशैर्वध्येत वारुणैः ।

विवशः शतमाजातीस्तस्मात् साक्ष्ये वदेद्वृत्तम् ॥ ( ८२ )

सत्येन पूयते साक्षी धर्मः सत्येन वर्द्धते ।

तस्मात् सत्यं हि वक्तव्यं सर्ववर्णेषु साक्षिभिः ॥ ( ८३ )

आत्मैव ह्यात्मनः साक्षी गतिरात्मा तथात्मनः ।

मावमंस्थाः स्वमात्मानं नृणां साक्षिणमुत्तमम् ॥ ( ८४ )

मन्यन्ते वै पापकृतो न कश्चित्पश्यतीति नः ।

तांस्तु देवाः प्रपश्यन्ति स्वश्चैवान्तरपूरुषः ॥ ( ८५ )

द्यौर्भूमिरापो हृदयं चन्द्रार्काभियमानिलाः ।

रात्रिः सन्ध्ये च धर्मश्च वृत्तज्ञाः सर्वदेहिनाम् ॥ ( ८६ )

आजातीः=आजननानि जन्मानीतियावत् ।

बृहस्पतिरपि—

आजन्मनश्चामरणात् सुकृतं यदुपार्जितम् ।

तत् सर्वं नाशमायाति अनृतस्य तु शंसनात् ॥

वशिष्ठोऽपि—

अथ चेदनृतं ब्रूयात् सर्वतो मिथ्यलक्षणम् ।

मृतो नरकमायाति तिर्यग्गच्छत्यसंशयम् ॥

## १२८ वीरमित्रोदयव्यवहारप्रकाशस्य प्रमाणनिरूपणप्र०

शूकरो दश वर्षाणि दश वर्षाणि गर्दभः ।  
 इवा चैव दश वर्षाणि भासो वर्षाणि विंशतिः ॥  
 कुमिकीटपतङ्गेषु चत्वारिंशत्तथैव च ।  
 मृगस्तु दश वर्षाणि जायते मानवस्ततः ॥  
 मानुष्यं तु यदाप्नोति मृकोऽन्धस्तु भवेद्धि सः ।  
 पामरो जायते पश्चात् स परित्यक्तबान्धवः ॥  
 पङ्गवन्धवधिरो मूकः कुष्टी नग्नः पिपासितः ।  
 बुभुक्षितः शत्रुगृहे भिक्षते भार्यया सह ॥  
 ज्ञात्वैताननृते दोषान् ज्ञात्वा सत्ये व सद्गुणान् ।  
 श्रेयस्करमिहान्यत्र सत्यं साक्ष्ये वदेदतः ॥

बौधायनः—

ग्रीनेवच पितृन् हन्ति ग्रीनेव प्रपितामहान् ।  
 सप्त जातानजातांश्च साक्षी साक्ष्यं मृषा ब्रुवन् ।

मनुनारदौ— ( म०अ०८।ना०८५०५०१ )

यावतो बान्धवान् यस्मिन् हन्ति साक्ष्येऽनृतं वदन् ।  
 तावन्तः सङ्ख्यया तस्मिन् शृणु सौम्यानुपूर्वशः ॥

( म०९७।ना०२०७ )

पञ्च पश्वनृते हन्ति दश हन्ति गवानृते ।

शतमश्वानृते हन्ति सहस्रं पुरुषानृते ॥ ( म०९८।ना०२०८ )

हन्ति जातानजातांश्च हिरण्यार्थेऽनृतं वदन् ।

सर्वं भूम्यनृते हन्ति मास्म भूम्यनृतं वदीः ॥ ( म०९९।ना०२०९ )

अप्सु भूमिवदित्याहुः स्त्रीणां भोगेऽथ मैथुने ।

अब्जेषु चैव रत्नेषु सर्वेष्वश्ममयेषु च ॥ ( म०१०० )

पशुवत्क्षौद्रघृतयोर्यार्थेषु च तथाऽनुयात् ।

गोवद्रजतवस्त्रेषु धान्ये ब्रह्मणि चैव हि ॥ ( म०१०१ )

एतान्दोषानवेक्ष्य त्वं सर्वाननृतभाषणे ।

यथाश्रुतं यथा दृष्टं सत्यमेवाज्जसा वद ॥ ( म०१०२ )

अब्जेषु रत्नेषु=मुक्ताफलादिषु । ब्रह्मणि=वेदे । अत्र हरदत्तेन “क्षुद्रपश्वनृते  
 दश हन्ति गोऽश्वपुरुषभूमिषु दशगुणोत्तरम्” इति गौतमवचनव्या-  
 ख्याने मनुवचः “पञ्च पश्वनृते हन्ति” इत्याद्युपन्यस्य पञ्चसङ्ख्याह-  
 ननदोषोत्पन्नक्षुद्रपशुविषय इति गौतमवचोविरोधं परिहृत्य यद्विषयमनृ-  
 तसाक्ष्यं दत्तं तत्तत्प्राणिनां दशादिसङ्ख्याकानां हनने यो दोषस्तमा-  
 प्नोति । भूम्यनृते तु यदीया भूमिस्तज्जातीयलक्षहननदोषः सर्वप्राणि-



हननदोषो वेति व्याख्यातम् । तत्तु “यावतो बान्धवान्” इति मानवो-  
पक्रमानालोचननिबन्धनमित्युपेक्ष्यम् । तस्मात् साक्षिसम्बन्धिपित्रा-  
दिगतसङ्ख्यापरतयैव व्याख्यानं सूचितम् । गौतमीयमपि मानवसंवा-  
देनैव व्याख्येयमेकमूलकल्पनालाघवाय । ‘त्रीनेव च पितृन् हन्ति’ इत्या-  
दि बौधायनादिवचनसंवादोऽप्येवम् । यस्तु जानन्नपि दौरात्म्यात् सा-  
क्षित्वमेव नाङ्गीकुरुते । तं प्रत्याह—

योगीश्वरः,

न ददातीह यः साक्ष्यं जानन्नपि नराधमः ।

स कूटसाक्षिणां पापैस्तुल्यो दण्डेन चैव हि ॥ ( २।७७ )

पृष्ठाः साक्षिणो येन विधिना ब्रूयुस्तमाह—

बृहस्पतिः,

विहायोपानदुष्णीषं दक्षिणं पाणिमुद्धरन् ।

हिरण्यगोशकृद्भान् समादाय ऋतं वदेत् ॥ इति ।

साक्ष्यभिहितस्य वचनस्य परीक्षाविधानमप्याह—

बृहस्पतिः,

देशकालवयोजातिसंज्ञाद्रव्यप्रमाणतः ।

अन्यूनं चेन्निगदितं सिद्धं साध्यं विनिर्दिशेत् ॥

तत्र नारदः— ( व्य०प०१ )

निर्दिष्टेष्वर्थजातेषु साक्षी चेत् साक्ष्यमागतः ।

न ब्रूयादक्षरसमं न तन्निगदितं भवेत् ॥ ( २३२ )

देशकालवयोद्रव्यप्रमाणाकृतिजातिषु ।

यत्र विप्रतिपत्तिः स्यात् साक्ष्यं तदपि कुत्सितम् ॥ ( २३३ )

ऊनमप्यधिकं वापि प्रब्रूयुर्यत्र साक्षिणः ।

तदप्यनुक्तं विज्ञेयमेष साक्ष्यविधिः स्मृतः ॥ इति । ( २३४ )

न चाधिकाभिधानमसम्भवि वादितः प्रतिवादितो वाऽश्रुतेऽदृष्टे  
वानुभवमूलकसंस्काराभावेनास्मृततत्प्रतिपादनासम्भवादिति वा-  
च्यम् । करणापाटवादिना श्रुतिदृष्ट्योरुभयोरपि सम्भवात् । अत  
एव भ्रान्तिमूलत्वेन प्रामाण्यात् । तत्तु उक्तमपि अनुक्तमित्युक्तम् । नच  
तथाप्यूनानभिधाने कुत उक्तिः साक्षिवचनात्तावतः सिद्धावेकदेशवि-  
भावितन्यायेनान्यांशस्यापि सिद्धेर्जयफलकतया न्यूनतोक्तेरदुष्टत्वा-  
दिति वाच्यम् । प्रतिज्ञातसकलसाध्यसाधकतयोद्दिष्टेषु न्यूनमाभिहि-  
तवत्सु न तन्न्यायावसर इति प्रागावेदितत्वात् । साक्ष्यमङ्गीकृत्य श्रा-  
वणविधिना श्रावितश्चेन्नाभिधत्ते तदा किं कर्त्तव्यमित्यपेक्षिते आह-

## १३० वीरमित्रोदयव्यवहारप्रकाशस्य प्रमाणानिरूपणप्र०

याज्ञवल्क्यः—

अब्रुवन् हि नरः साक्ष्यमृणं सदशबन्धकम् ।

राज्ञा सर्वे प्रदाप्यः स्यात् षट्चत्वारिंशकेऽहनि ॥ (२।७६)

सर्वं=सवृद्धिकम् । सदशबन्धकम्=राजदेयदशमांशसहितम् । राज्ञे दशमांशदानमृणादानप्रस्तावे वक्ष्यते । षट्चत्वारिंशकेऽहनि इत्यभिधानात्ततोऽर्वाग्वदन् न दाप्यः । तदपि व्याध्याद्युपद्रवराहित्ये ।

यदाह मनुः—

त्रिपक्षादब्रुवन् साक्ष्यमृणादिषु नरोऽगदः ।

तद्वृणं प्राप्नुयात् सर्वं दशबन्धं च सर्वशः ॥ इति । (८।१०७)

अगद इति राजदैवोपद्रवविरहस्याप्युपलक्षणम् । साक्षिवचनाज्जय-पराजयव्यवस्थां स्पष्टमाह—

योगीश्वरः,

यस्योचुः साक्षिणः सत्यां प्रतिज्ञां स जयी भवेत् ।

अन्यथावादिनो यस्य ध्रुवं तस्य पराजयः ॥ इति । ( २।२९ )

उत्तरार्धापवादमुखेन कूटसाक्षिण आह स एव—

उक्तेऽपि साक्षिभिः साक्ष्ये यद्यन्ये गुणवत्तमाः ।

द्विगुणा वान्यथा ब्रूयुः कूटाः स्युः पूर्वसाक्षिणः ॥ इति । (२।८०)

अन्यथा=अन्यतरप्रतिज्ञातार्थविपरीतम् । यद्यप्यर्थिप्रत्यर्थिसभ्यस-भापतिभिः परीक्षितसाक्षिगुणलक्षितसाक्षिवचनानन्तरं प्रमाणान्तरान्वे-षणमेवानर्हम् । अनवस्थाप्रसङ्गात्, “निर्णिके व्यवहारे” इत्यादिप्रागुक्तनार-दवचनविरोधाच्च । तथापि वादिप्रतिवाद्यन्यतरस्य स्वोक्तार्थे अन्तरात्म-साक्षितया तद्विसंवादिवचनसाक्षिषु यदि दोषाध्यवसायस्तदा प्रमा-णान्तरान्वेषणं वारयितुमशक्यम् । अत एव तदा दिव्येनान्यतरेण स्वसा-ध्ये साधिते साक्षिणः कूटत्वेन दण्ड्या इति वक्ष्यते । अर्थविसंवादि-नि चक्षुरादौ स्पष्टदोषादर्शनेऽपि यथा तज्जनितज्ञानाप्रमाण्यमेव दो-षकल्पकं तथाऽत्रापि ।

यथाहुः—

(१) यस्य च दुष्टं करणं यत्र च मिथ्येति प्रत्ययः स एवासमीचीनः प्रत्यय इति ।

( १ ) यस्य च=सम्प्रत्ययस्य करणं=चक्षुरादिकं दुष्टं=काचकामलादिदोषयुक्तं, यत्र च=‘इदं रजतम्’ इत्यादिज्ञानविषये, मिथ्येति प्रत्ययः=‘नेदं रजतम्’ इति बाधक-प्रत्ययः, स एव=द्विविधः प्रत्ययो ज्ञानरूपोऽसमीचीन इति गौतमोक्तेरस्या अर्थः ।



## साक्षिनिरूपणे साक्षिसम्भवे न दिव्याश्रयणम् । १३१

अत एव साक्षिपरीक्षातिरेकेण तद्वाक्यपरीक्षोपदेशोऽपि घटते ।

साक्षिभिर्भाषितं वाक्यं सह सभ्यैः परीक्षयेत् । इति ।

कात्यायनोऽप्याह--

यदा शुद्धा क्रिया न्यायात्तदा तद्वाक्यशोधनम् ।

शुद्धाच्च वाक्याद्यः शुद्धः स शुद्धोऽर्थ इति स्थितिः ॥ इति ।

क्रिया=साक्षिरूपा “नार्थसम्बन्धिनो नाप्ता” इत्याद्युक्तसाक्षिदोषराहित्यलक्षणाद् “गृहिणः पुत्रिण” इत्याद्युक्तसाक्षिगुणसाहित्यलक्षणाच्च न्यायाद्यदा शुद्धः=परीक्षिता भवति तदा तद्वाक्यस्य=साक्षिवाक्यस्य शोधनं कार्यमिति शेषः । वाक्यशुद्धिश्चार्थाविसंवाद एव । “सत्येन शुद्ध्यते वाक्यम्” इति स्मरणात् । एवं क्रियावाक्याभ्यामुभाभ्यां शुद्धाभ्यां सकाशात् यः शुद्धः साधुरवगतोऽर्थः स शुद्धः=तात्त्विक इति स्थितिः=मर्यादा इति कात्यायनवचनार्थः । कारणदोषबाधकप्रत्ययप्रत्यासे(१) तथाभूत एवार्थ इति तात्पर्यम् । नारदवचनं तु जयावधारणोत्तरं न प्रमाणान्तरपरिग्रह इत्येतत्परम् । निर्णिकपदोपादानात् । ततः प्रागुक्तप्रमाणान्तराऽन्वेषणे न क्षतिरिति न तद्विरोधः । एवञ्च सति यदि दत्तनिगदेभ्यः साक्षिभ्योऽन्ये गुणवत्तमा द्विगुणा वा पूर्वनिर्दिष्टा असन्निहिताः सन्ति तदा त एव प्रमाणीकर्तव्याः । तदभावे पूर्वानिर्दिष्टा अपि साक्षिणोवादिना वादनीया न दिव्यमप्यवलम्बनीयम् ।

सम्भवे साक्षिणां प्राज्ञो दैविकीं वर्जयेत् क्रियाम् ।

इति वचनात् । यदा तु तदसम्भवस्तदा दिव्यमप्यवलम्बनीयम् । “सम्भव” इति वचनात् । यदि दिव्येऽपि वादिनोऽपरितोषस्तदा प्रमाणान्तरस्यावाचनिकत्वात्सभ्यैः समापनीयो व्यवहारः । यदि तु बाधुद्भाषितसाक्षिभिस्तदनुगुणेऽभिहिते प्रत्यर्थिन एव स्वप्रत्ययविसंवादेन तेषु दोषाध्यवसायस्तदा प्रत्यर्थिनः क्रियावसराभावाद्दैविकराजिकयोर्महाव्यसनयोः सप्ताहाभ्यन्तरोपनिपातेन ते परीक्षणीयाः । यथाह—

मनुः,

यस्य दृश्येत सप्ताहादुक्तवाक्यस्य साक्षिणः ।

रोगोऽग्निर्ह्नातिमरणमृणं दाप्यो दमं च सः ॥ इति । (८।१०८)

दमं=कौटसाक्ष्यप्रयुक्तं दण्डम् । असति सप्ताहाभ्यन्तरव्यसनोपनिपाते प्रत्यर्थिना तावता सन्तोष्यं दिव्यं वा सत्याध्यवसायमवलम्बनीयमित्यर्थसिद्धम् ।

( १ ) निरासे इत्यर्थः । तथाभूत इति अवितथ इत्यर्थः ।

## १३२ वीरमित्रोदयव्यवहारप्रकाशस्य प्रमाणनिरूपणप्र०

यत्तु कौश्चित् “उक्तेऽपि” इत्यादिवचनमर्थनिर्दिष्टसाक्षिभिस्तदनुगुणे-  
ऽभिहितेऽपि प्रत्यर्थिना यद्यन्ये ततो गुणवत्तमा द्विगुणा वान्यथा वाच्यन्ते  
तदा पूर्ववादिनः साक्षिणः कूटा इति व्याख्यातम् । तदयुक्तम् । किमिदं  
मिथ्योत्तरविषयं कारणाद्युत्तरविषयं वा । नाद्यः । तत्र प्रत्यर्थिनः कि-  
योपन्यासानवसरात् । अभाववादित्वात् । अभावस्य च भावज्ञानसापे-  
क्षत्वात् । भावाभावयोर्भावस्यैव साध्यतौचित्यात् । अत एव मिथ्योक्तौ  
पूर्ववादी क्रियां निर्दिशेत् इत्युक्तम् । “नचैकास्मिन्निवादे तु क्रिया स्या-  
द्वादिनोर्द्वयोः” इति वचनादेकस्मिन् व्यवहारेऽर्थिप्रत्यर्थिनोर्द्वयोः  
क्रियोपन्यासानुपपत्तेश्च । न द्वितीयः । “ततोऽर्थी लेखयेत्” इत्यनेन  
पौनरुक्त्यात् । अर्थ्यत इत्यर्थः साध्यं सोऽस्यास्तीत्यर्थी साध्यवान्  
प्रतिज्ञातार्थसाधनं साध्यतयोपन्यस्तस्यार्थस्य साधनं=प्रमाणं लेखयेदिति ।  
प्राङ्न्यायकारणोत्तरयोश्च तयोरेव साध्यत्वात् प्रत्यर्थ्येवार्थी सम्पन्न  
इति स एव क्रियां निर्दिशेदिति । स्पष्टीकृतश्रायमर्थः स्मृत्यन्तरे--

प्राङ्न्यायकारणोक्तौ तु प्रत्यर्थी निर्दिशेत्क्रियाम् ।

मिथ्योक्तौ पूर्ववादी तु प्रतिपत्तौ न सा भवेत् ॥ इति ।

“उक्तेऽपि” इत्यादिसङ्गतेश्च । प्राङ्ग्यायादौ हि तस्यैव साक्षिण इति

अन्ये इत्यसङ्गतमेव भवेत् ।

अन्ये तु यत्र द्वावपि भावप्रतिज्ञावादिनौ । तावपि द्विविधौ । कौचित्पूर्-  
वोत्तरकालभेदेन प्रतिजानाते । एको वदति इदं क्षेत्रं मया पूर्वं प्रतिग्र-  
हादिना लब्ध्वा कियत्कालं भुक्त्वा देशान्तरं सकुटुम्बेन गतम् । अन्यस्तु  
वदति--सत्यमनेन पूर्वं प्रतिग्रहादिना लब्धं परं तु पश्चादित एव राज्ञा  
क्रीत्वा मह्यं दत्तमन्येन वास्मात्प्रतिगृह्य क्रीत्वा वा मह्यं दत्तमित्यादि ।  
कौचित्तु पूर्वोत्तरकालभेदं विनैव वदतः । तत्र प्रथमौ

साक्षिपूमयतः सत्सु साक्षिणः पूर्ववादिनः ।

पूर्वपक्षे ऽधरीभूते भवन्त्युत्तरवादिनः ॥ (१।१७)

इत्यस्य याज्ञवल्क्यवचनस्य विषयौ । पूर्वकालं ममेदमिति यो वदति स  
पूर्ववादी तस्य साक्षिणः प्रमाणतयाङ्गीकार्यः । तदीयस्वत्वानपममेऽन्य-  
स्य प्रतिग्रहादिस्वत्वोपायासम्भवादिति तत्रोपपत्तिः । तस्य क्रया-  
दिना स्वत्वापगमेऽन्येनोपन्यस्ते तत्पक्षोऽधरीभूत इत्युत्तरकालं ममे-  
दमिति यो वदति स उत्तरवादी तस्य साक्षिणोऽङ्गीकार्यः पूर्ववादि-  
स्वत्वस्य सापवादत्वात् इति मिताक्षराकारोक्ततदर्थत्वात् । न तु पूर्वं यो  
निवेदयति स पूर्ववादी प्राङ्न्यायकारणोत्तराभ्यां तत्पक्षेऽधरीभूत उत्त-  
रवादिनः प्रतिवादिन इति व्याख्येयम् । “ततोऽर्थी लेखयेत्” इत्यनेनै-



साक्षिनि० उक्तेऽपीति याज्ञवल्क्यीयवचोव्याख्यानम् । १३३

वास्त्यर्थस्योक्त्या पौनरुक्त्यापत्तेः । “नचैकस्मिन्” इत्यादिनिषेधाद्वादि-  
द्वयस्य क्रियोपन्यासानुपपत्तेश्च ।

यत्त्वत्रापरैकोक्तम्—‘सम्भवत्येव क्वचित्प्रत्यवस्कन्दनप्राङ्न्यायो-  
त्तरवत्यपि न्याये वादिद्वयस्य क्रियोपन्यासावसरो यत्र प्रतिवा-  
दी—‘सत्यं त्वदीयमृणं धारितवानहं किन्तु प्रत्यर्पितवान्’ इत्यु-  
त्तरयति । तत्र वादी चेत्प्रत्युत्तरयति—‘सत्यं त्वयार्पितं तन्तु प्रयो-  
गान्तरे नास्मिन् प्रयोग’ इति । तदा तत्साधनाय द्वयोरपि साक्ष्युपन्या-  
ससम्भवः । परस्परोपमर्दकत्वेन युगपद्व्यवहारसम्भवस्यैकविवादे  
द्वयोः क्रियानिषेधबीजस्याभावात् । एवं प्रतिवादिना प्राङ्न्यायोत्तरे  
दत्ते यदि वादी तदैव वदति ‘न्यायान्तरे त्वया अहं पराजितो नास्मि-  
न्न्याय’ इति । तदापि पूर्वोक्तीत्या द्वयोः साक्षिसम्भवः । तत्राप्रसा-  
क्षिसत्त्वे पूर्ववादिनः साक्षिणः प्रथमं स्वीकार्याः । प्राग्वादिनो निरु-  
त्तरीभावेन पूर्वपक्षेऽधरीभूते उत्तरवादिनः प्रत्यवस्कन्दनप्राङ्न्यायसा-  
धकसाक्षिण इति न विरोध इति ।

तत्रापि वक्तव्यम् । तादृशविषयेऽपि प्रत्यवस्कन्दनप्राङ्न्याययोर-  
साध्यतया प्राग्वादिन एवार्थिद्रष्टिभि जाते तस्य निरुत्तरतायां तु  
प्रत्यर्थिन एवेति द्वेषापि “ततोऽर्थी लेखयेत्” इत्यनेन गतार्थतास्य  
नापैति । मिताक्षराव्याख्याने तु द्वयोरपि भाववादितयार्थित्वसाम्ये “ततो-  
ऽर्थी लेखयेत्” इत्येतद्वचनाविषयत्वात्कस्यात्र क्रियेत्यपेक्षायामेतद्व-  
चनारम्भो घटते । तथाच मिताक्षरायामुक्तम्—“एतस्य च सर्वव्यवहारवि-  
लक्षणत्वाद्भेदेनोपन्यास” इति । नारदेन तु स्पष्टमेवायमर्थ उक्तः ।

मिथ्या क्रिया पूर्ववादे कारणे प्रतिवादिनि ।

प्राङ्न्यायविधिसिद्धौ तु जयपत्रं क्रिया भवेत् ॥

इत्युक्त्वा—

द्वयोर्विवदतोरर्थे द्वयोः सत्सु च साक्षिषु ।

पूर्वपक्षो भवेद्यस्य भवेद्युस्तस्य साक्षिणः ॥ (व्य० प० १ श्लो० १६४)

इत्यभिधानात् । द्वितीयौ (१) तु “उक्तेऽपि” इत्यस्य वचनस्य विष-  
यो । पूर्वोत्तरवादिनोः समगुणेषु समसङ्ख्येषु च साक्षिषु सत्सु पूर्व-  
वादिनः साक्षिणोऽभ्युपेयाः । यदा तूत्तरवादिनो गुणवत्तमा द्विगुणा  
वा तद्विपरीतमभिधत्ते तदा त एव । पूर्ववादिनस्तु साक्षिणः कूटा  
विज्ञेया इति च तदर्थः । एवं च नाभावस्य साध्यतापत्तिर्द्वयोरपि भा-  
ववादित्वात् चतुर्विधोत्तरविलक्षणत्वाच्च । नात्र “मिथ्या क्रिया पूर्ववादे”

(१) पूर्वोत्तरकालभेदं विनैव वादिनौ ।

## १३४ वीरमित्रोदयव्यवहारप्रकाशस्य प्रमाणनिरूपणप्र०

इत्याद्युक्ता क्रियाव्यवस्था । यथा चात एव तवात्रैकस्य वादिनः क्रिया-  
प्रतिषेधो न प्रवर्तते तथा ममापि द्वयोः क्रियाप्रतिषेध इति वदन्ति ।

तदप्यापातमनोहरम् । “उक्तेऽपि” इत्यादिवचनादेतावतोऽर्थस्य  
शब्दतः प्रकरणादर्थाद्वाऽनवगमात् । “साक्षिषूभयतः सत्सु” इत्यस्य  
योगीश्वरवचनस्य “द्वयोर्विवदतोः” इत्यादि नारदवचनस्य च पूर्वोपपादित-  
रीत्या पूर्वापरकालालिङ्गितभाषावादिविषयत्वे तदनालिङ्गितविषयस्था-  
स्य तदपवादत्वासम्भवाच्च । न चान्यमते (१) अपराकादिमतवत्तयोरपि वा-  
दिविषयत्वमेवास्तिवति वाच्यम् । तस्योक्तदूषणत्वात् । ईदृश्यपि विषये  
वादिप्रतिवादन्यतरस्योक्तौ मिथ्यात्वकारणान्यतरपर्यवसानावश्य-  
म्भावे चतुर्विधोत्तरविलक्षणत्वासम्भवाच्च । द्वयोरपि भाववादितया-  
र्थित्वसाम्यमेव केवलं व्यवहारान्तरवैलक्षण्यमस्य, विधाचतुष्कभिन्न-  
विधोत्तरासम्भवाच्च ।

ननु कात्यायनेनाप्युपन्यस्तसाक्षिभिस्तदनुगुणेऽभिहिते प्रत्यर्थी यदि  
ततो गुणवत्तमान् बहून्वान्यथा वादयति तदा वादिनः साक्षिणः कूटा  
इति स्फुटमुक्तम् ।

यथाह—

यत्र बै भावितं कार्यं साक्षिभिर्वादिना भवेत् ।

प्रतिवादी यदा तत्र वादयेत्कार्यमन्यथा ।

बहुभिस्तत्कुलीनैर्वा कूटाः स्युः पूर्वसाक्षिणः ॥ इति ।

तत् कार्यमिति सम्बन्धः । बहुभिरिति पूर्वसाक्ष्यपेक्षया बहुत्वम् ।  
कुलीनैरित्यनेन तदपेक्षया गुणवत्तरत्वं विवक्षितम् । अपराकमदनरत्नकारा-  
भ्यामेतत्संवादादेव योगीश्वरवचोऽपि “उक्तेऽपि” इत्यादिकमेतदर्थकत-  
यैव व्याख्यातम् । न च कथमेकविवादे द्वयोः क्रियेति वाच्यम् । यत-  
स्तुल्यवदुभयोर्मास्तु क्रियाप्राप्तिर्युगपद्व्यवहारासम्भवात् । यदा शा-  
स्त्रतः प्राप्तक्रियेणैव कियोपन्यासे कृते परेण तद्दूषणायैव क्रियान्तर-  
मुपन्यस्यते तदा को दोषः । अनवस्थाप्रसङ्गस्तु सङ्ख्यागुणसाम्ये न  
तु वैषम्ये । तेन जयावधारणात्प्राग्यथैकस्य क्रियाद्वयमेवं द्वयोरपि क्रि-  
याद्वये न विरोध इत्यपराकैण समाहितमिति ।

उच्यते । अस्तु वचनात् कात्यायनीयादेवमपि । योगीश्वरवचस्तु “त-  
तोऽर्थी लेखयेत्” इति तद्वचस्येव सर्वस्यार्थस्य सङ्ग्रहसम्भवादगता-  
र्थविज्ञानयोगिव्याख्ययैव सङ्गच्छते । साधनपदेन साधनक्षममेवो-  
च्यते । प्रतिवादिना तस्मिन्नाभासीकृते साधनत्वमेव तस्याप्यमत-

(१) अन्ये तु इत्यादिना पूर्वोपक्षिप्तमते इत्यर्थः ।



मिति तेनैव तदर्थलाभात् । अत एवाह—

स एव,

तत्सिद्धौ सिद्धिमाप्नोति विपरीतमतोऽन्यथा । इति ।

कूटसाक्षिणो दण्डार्हाः प्रायश्चित्तार्हाश्च । तथाच—

याज्ञवल्क्यः,

पृथक् पृथक् दण्डनीयाः कूटकृतसाक्षिणस्तथा ।

विवादाद्विगुणं दण्डं विवास्यो ब्राह्मणः स्मृतः ॥ ( २८१ )

नारदः—

अवीचिनरके कल्पं वसेयुः कूटसाक्षिणः ।

बृहस्पतिः—

कूटसभ्यः कूटसाक्षी ब्रह्महा च समाः स्मृताः ॥

मनुस्तु—

उक्त्वा चैवानृतं साक्ष्ये कृत्वा च स्त्रीसुहृद्वधम् ॥ (११'८८)

इत्यादिना कूटसाक्षिणां ब्रह्महत्याप्रायश्चित्तमाह । तत्तत्रैव विवेचयिष्यामः । दण्डस्त्वत्र विविच्यते । विवादात्=तत्पराजयनिमित्तदण्डात् । न तु विवादास्पदीभूताऽज्ञात् । अधनव्यवहारेष्वव्याप्तेः । कूटकृत=यो लोभभयादिप्रदर्शनेन साक्षिणः कूटान् करोति । न तु सुवर्णादिकूटकृतं गृह्यते । अप्रकृतत्वात् । विवास्यो=राष्ट्रात् । एतच्च लोभादिकारणविशेषज्ञानेऽनभ्यासे च बोध्यम् । लोभादौ ज्ञातेऽभ्यासे तु मनुक्तम्—

लोभात्सहस्रं दण्ड्यः स्यात् मोहात्पूर्वं तु साहसम् ।

भया(१)द्वै मध्यमो दण्डो मैत्र्यात्पूर्वं चतुर्गुणम् ॥

कामादशगुणं पूर्वं क्रोधात्तु विगुणं परम् ।

अज्ञानाद्वै शते पूर्णे बालिश्याच्छतमेव तु ॥ इति । (८।१२०।१२१)

तत्र मोहो=विपर्ययज्ञानम् । अज्ञानमस्फुटज्ञानम् । तात्कालिको भ्रम इति कल्पतरुः । बालिश्यं=ज्ञानानुत्पाद इति तेषां भेदः । स्फुटमन्यत् । पौरस्त्यनिबन्धेषु रत्नाकरादिषु बालभावबालिश्यपदार्थत्वेन यौवनोन्मेषप्राप्तौ मद इति व्याख्यातम् । तदशब्दार्थत्वात् सन्दर्भविरोधाच्चोपेक्ष्यम् । सहस्रादिसङ्ख्येयाश्च ताम्रिकाः पणाः । व्यवहारविषये तथैव परिभाषणात् इति मिताक्षराकारः ।

आहान्नापरार्कः—नेयं व्यवस्था युक्ता । लोभादिनिमित्तकमेव हि कौटसाक्ष्यमुपन्यस्यन् मनुना । नच सम्भवत्यन्यत्तन्निमित्तम् ।

## १३६ वीरमित्रोदयव्यवहारप्रकाशस्य प्रमाणनिरूपणप्र०

यथाह सः—

लोभान्मोहाद्भयान्मैत्र्यात् कामात् क्रोधात्तथैव च ।

अज्ञानाद्बालभावाच्च साक्ष्यं वितथमुच्यते ॥ (८।११८)

अज्ञानं=किञ्चिज्ज्ञानम् । बालभावो=अपरिणतत्वम् । तस्माद्योगीश्वरो-  
क्तो दण्डः स्वल्पापराधेऽनभ्यासे च ज्ञेयः । गुर्वपराधे अभ्यासे च म-  
नूक्त इति न्याय्या व्यवस्था इति ।

तत्रेदं वाच्यम् । लोभादौ सहस्रादिदण्डस्य मानवस्य विवादप-  
राजयहेतुकद्विगुणदण्डाद्याज्ञवल्क्यायाश्चाधिक्यनियमो येन गुर्वपरा-  
धविषयताभ्यासविषयता वा कल्पेत । क्वचिद्वैपरीत्यस्यापि सम्भवात् ।  
नच कौटसाक्ष्ये लोभाद्यतिरिक्तकारणासम्भवात् मनुनापि तावतामेव  
परिगणनाच्च न कारणभेदे कृता व्यवस्था सुस्थेति वाच्यम् । वस्तुतो  
हेत्वन्तरासम्भवे तु हेतुविशेषापरिज्ञानतज्ज्ञानयोः सम्भवात् तत्कृत-  
व्यवस्थायामदोषात् । अत एव मिताक्षरायां लोभादिति विशेषज्ञानाज्ञाने  
एव व्यवस्थापकत्वेनोक्ते न तु लोभादितद्भिन्नहेतुसत्त्वासत्त्वे । या  
तु मिताक्षराकृताभ्यासानभ्यासकृता व्यवस्थोक्ता सा क्वचित् तथापि  
सम्भवतीत्याशयेन । ज्ञानाज्ञानकृतैव तु तार्त्त्विकी । अत एव मदनरत्न-  
कृतापि सैवाहता ।

तथा मनुरेव—

कौटसाक्ष्यं तु कुर्वाणांस्त्रीन् वर्णान् धार्मिको नृपः ।

प्रवासयेद्दण्डयित्वा ब्राह्मणं तु विवासयेत् ॥ ( ८।१२३ )

ब्राह्मणभिन्नान् श्रीन्=क्षत्रियादीन् प्रागुक्तदण्डेन दण्डयित्वा प्रवास-  
येत्=मारयेत् । प्रपूर्वस्य वसतेरर्थशास्त्रे मारणे प्रयोगात्, प्रवासनमप्य-  
पराधानुरोधेनोपच्छेदजिह्वाच्छेदप्राणवियोजनरूपं वेदितव्यम् । ब्राह्मणं  
विवासयेत्=विवासनमपि राष्ट्रान्निष्कासनम् । विगतवासा विवासास्तं  
करोतीति व्युत्पत्त्या नग्नीकरणम् । वसत्यस्मिन् वासो गृहं तद्वि-  
युक्तं करोतीति व्युत्पत्त्या गृहभङ्गकरणं वा । कौटसाक्ष्यविषयानुसा-  
रेण गुणागुणद्रव्यानुबन्धानुसारेण चार्थदण्डसाहित्यं यथायथं विज्ञे-  
यम् । दण्डयित्वेत्यंशस्यात्राप्यनुषङ्गात् । एतच्चाभ्यासविषयम् । कुर्वाणा-  
निति वर्त्तमाननिर्देशात् । न च वर्त्तमाननिर्देशादतीतादिव्यावृत्तिमानं  
व्यवसीयते न त्वभ्यास इति वाच्यम् । तद्यावृत्तेरनुपयोगात् । प्रत्युत  
कौटसाक्ष्यमभ्यासेन कृत्वोपरतस्य पश्चादेतदण्डाभावप्रसङ्गात् । तस्मा-  
त्कौटसाक्ष्यमत्यजत इत्यर्थकतयाभ्यासावगतिः । न च दण्ड-  
यित्वेत्यस्यात्रानुषङ्गे प्रमाणाभावानुशब्दवशाच्च विवासनमेव कूटसा-



क्षित्वाभ्यासकारिणो ब्राह्मणस्य दण्डो न त्वर्थदण्ड इति वाच्यम् ।

न जातु ब्राह्मणं हन्यात्सर्वपापेष्वपि स्थितम् । ( मनु० ८।३८० )

न शारीरो दण्डो ब्राह्मणस्य ।

इत्यादिवचनैः शारीरदण्डनिषेधात् । अर्थदण्डस्याप्यभावे स्वल्प-  
विषयेऽपि कौटसाक्ष्याभ्यासे निर्वासननग्नीकरणगृहभङ्गादिप्रसङ्गात् ।  
दण्डाभावस्य चाप्रसक्तेः । तत्र तत्रार्थदण्डस्य ब्राह्मणविषयस्यापि  
वक्ष्यमाणत्वाच्च । तुशब्दस्तु प्रधानविषयप्रवासनीक्रियामात्राद्यभि-  
प्रायकत्वेनाप्यविरुद्धः ।

याज्ञवल्क्यः—

यः साक्ष्यं भ्रावितोऽन्येभ्यो निहनुते तत्तमोवृत्तः ।

स दाप्योऽष्टगुणं दण्डं ब्राह्मणं तु विवासयेत् ॥ ( २।८२ )

यः साक्ष्यमङ्गीकृत्य अन्यैः साक्षिभिः सह साक्ष्यं भ्रावितः सन्  
निगदसमये तमोगुणेनावृत्तो रागद्वेषाद्याक्रान्तचित्तस्तत्साक्ष्यमन्येभ्यो  
निहनुते नाहमत्र साक्ष्यं स्वीकरोमीति प्रकाशयति । यथा तेप्येतदुनरो-  
धात्तन्न स्वीकुर्वते कूटतां वा कुर्वन्ति, स विवादपराजयनिमित्तकदण्डा-  
पेक्षयाष्टगुणदण्डं दाप्योऽपराधमहत्त्वात् । अन्येभ्य इति “श्लाघ-  
हनुङ्स्थाशपां श्लीप्स्यमानः” (१।४।३४) इत्यनेन सम्प्रदानसंज्ञायां च-  
तुर्थी । तेन पूर्वोक्तार्थलाभः । ब्राह्मणं तु तथा कुर्वाणं विवासयेत् । विवा-  
सनं च व्याख्यातरीत्या देशनिर्वासननग्नीकरणगृहभङ्गान्यतरमरूपमनु-  
बन्धाद्यपेक्षया व्यस्तसमस्तविधया ज्ञेयम् । यत्तु मिताक्षराकृता अष्टगुणद-  
ण्डदानासमर्थमिति व्याख्यातम् । तत्प्रधानक्रियानिरूपितवैलक्षण्यप्रति-  
पादकतुशब्दविरोधादुपेक्ष्यम् । नचैवमल्पविषयेऽपि विवासनमदण्ड-  
ता वा प्रसज्येतेति वाच्यम् । वचनोपात्तविषयस्यैव दण्डस्य युक्त-  
त्वात् । अत एवाह—

नारदः,

भ्रावयित्वा ततोऽन्येभ्यः साक्षित्वं यो विनिहनुते ।

स विनेयो भृशतरं कूटसाक्ष्यधिको हि सः ॥ इति ।

( व्य ०५० १ श्लो० १९७ )

तथा चापराकोऽपि—‘ब्राह्मणश्चेदेवंविधस्तं विवासयेन्नतु दण्डयेत्’  
इत्येवं व्याचख्यौ । क्षत्रियादीनां तु दण्डदानासामर्थ्यं स्वजात्युचितकर्म-  
करणनिगडबन्धनकारागृहनिरोधनादि तावद्द्रव्यसमीकरणानुरूपं बो-  
ध्यम् । सर्वेषामपि निह्वकारित्वे समानदोषत्वात्सर्वेऽपि प्रत्येकमष्ट-  
गुणं दण्ड्याः ।

१८ वी० मि०

## १३८ वीरमित्रोदयव्यवहारप्रकाशस्य प्रमाणनिरूपणप्र०

प्रागन्यथोक्त्वा पुनरन्यथोक्तौ कात्यायन आह—

उक्तान्यथा वृवाणाश्च दण्ड्याः स्युर्वाक्छलान्विताः ।

अनुबन्धादितारतम्येनात्र दण्डितारतम्यं कल्प्यम् । अन्यतरेणोप-  
न्यस्ताः साक्षिणोऽन्येन यदि रहसि संवाद्यन्तेऽन्यद्वारेण भेद्यन्ते वा  
तदा प्रकृतार्थहानिस्तस्येत्याह—

नारदः,

न परेण समुद्दिष्टमुपेयात्साक्षिणं रहः ।

भेदयेच्चैव नान्येन ह्येतैवं समाचरन् ॥ इति ।

( व्य० प० १ श्लो० १६४ )

साक्षिणामवचनानृतवचने प्रतिषिद्धे क्वचित् तत्प्रतिप्रसवमाह—

याज्ञवल्क्यः,

वर्णिनां तु बधो यत्र तत्र साक्ष्यनृतं वदेत् । इति । ( २८३ )

साक्षिणा सत्ये उक्ते यत्र वर्णवतां ब्राह्मणादीनां राजदण्डरूपो बध  
आपद्यते तत्र बधप्रयोजकताख्यमहादोषपरिहाराय साक्ष्यनृतं वदेत् ।  
सत्यं न वदेदित्यर्थः । तथा चावचनानृतवचनयोर्द्वयोरप्यभ्यनुज्ञा  
लभ्यते । शङ्काभियोगादिस्थले साक्षिसत्यवचनेन यद्यभियुक्तस्य बधः  
प्रसज्यतेऽभियोक्तुश्च शङ्काभियोगकारित्वान्न तत्प्रसक्तिस्तत्रानृतवच-  
नाभ्यनुज्ञा । तत्त्वाभियोगादौ च सत्यासत्यवचने यत्रान्यतरबधप्रसक्ति-  
रपरिहार्या तत्र तूष्णीम्भावोऽभ्यनुज्ञायते । यदि तु राजा कथञ्चिद-  
परिहार्या तत्र तूष्णीम्भावोऽभ्यनुज्ञायते । यदि तु राजा कथञ्चिद-  
प्यकथनं नानुमन्यते तदाऽसाक्षिता सम्पादनीयेत्यर्थसिद्धम् । तदस-  
म्भवे सत्यमेवाभिधेयम् । वर्णिबधप्रयोजकत्वदोषपरिहारेऽनृतवचनदो-  
षस्वीकारस्यानुचितत्वात्प्रायश्चित्तद्वयप्रसक्तेर्वर्णिबधप्रायश्चित्तं परं य-  
थाशास्त्रमादरणीयमिति विज्ञानयोगिनः ।

मनुरपि—

शूद्रविद्वक्षत्रविप्राणां यत्रर्त्तोकौ भवेद्वधः ।

तत्र वक्तव्यमनृतं तद्धि सत्याद्विशिष्यते ॥ इति । ( ८१०४ )

इदमपि योगीश्वरवचनवद्विशिष्टाभावपरतया व्याख्येयम् । अवच-  
नानृतवचनाभ्यनुज्ञालाभाय । सत्याद्विशिष्यत इत्यस्यायमर्थः । ब्राह्मणादि-  
बधप्रयोजकतानिबन्धनाधिकदोषपरिहारायावचनानृतवचनप्रयुक्तादप-  
दोषस्वीकार उचित एवेति प्रशंसार्थम् । यद्यपि

न जातु ब्राह्मणं हन्यात्सर्वपापेष्वपि स्थितम् ।

राष्ट्रादेनं बहिः कुर्यात्समग्रधनमक्षतम् ॥

न ब्राह्मणबधादभूयानधर्मो विद्यते क्वचित् ।

साक्षिनि० अनृतवचनाद्यभ्यनुज्ञा प्रायश्चित्तं च । १३९

तस्मादस्य वधं राजा मनसापि न चिन्तयेत् ॥ (८।३८०।३८१)  
इत्यादिमन्वादिवाक्यैर्ब्राह्मणवधदण्डनिषेधाद्विप्रग्रहणमनर्हम् , त-  
थापि तस्य वधस्थानीयदण्डप्रसक्तेस्तत्परिहारायैवावचनानृतवच-  
नाभ्यनुज्ञा ।

तथाच मनुः—

मौण्ड्यं प्राणान्तिको दण्डो ब्राह्मणस्य विधीयते ।

इतरेषां तु वर्णानां दण्डः प्राणान्तिको भवेत् ॥ इति । (२।३७९।)

स्मृत्यन्तरेऽपि—

ब्राह्मणस्य वधो मौण्ड्यं पुरान्निर्वासनं तथा ।

ललाटे चाङ्गकरणं प्रयाणं गर्दभेन च ॥ इति ।

न च वधशब्देनार्थद्वयपरिग्रहे वैरूप्यम् । निमित्तांशपातिनि तत्प्र-  
सक्तावपि विधिवैषम्याप्रसक्तेः । यद्वा—

गोरक्षकान् बाणिजकांस्तथा कारुकुशीलवान् ।

प्रेष्यान्वाधुषिकांश्चैव विप्रान् शूद्रवदाचरेत् ॥ ( ८।१०२ )

इति मानवात्तेषां शूद्रवद्वधाभ्यनुज्ञाप्रतीतेस्तत्परं विप्रग्रहणम् ।  
तथा च वधपदमुभयत्र मुख्यार्थकमेव । अयं त्वपराकौत्समाधिरनुपा-  
देयः । तस्य मानवस्य प्रकरणाच्छपथपरत्वेन दण्डविषयत्वाभावात् ।  
“सर्वपापेष्वपि स्थितम् । तस्मादस्य वधं राजा मनसापि न चिन्तयेत्”  
इत्यादिश्रवणाद्विप्रवधमात्रस्यैव परिहरणीयत्वप्रतीतेश्च । अथवा यत्र  
क्रोधाद्यावेशवशेनातिक्रम्य निषेधं विप्रस्यापि राज्ञा म्लेच्छादिना वा  
वधदण्डः कर्तव्य इति सम्भावना तत्रैवेदमस्तु । यथाकथञ्चित्प्रसक्त्यु-  
पजीवकत्वादस्य, राज्ञोऽस्तु परं दोषः । पापीयसस्तु क्षत्रियादेर्वधप्रस-  
क्तावपि नोभयाभ्यनुज्ञेत्याह—

गौतमः,

नानृतवचने दोषो जीवतश्चेत्तदधीनं न तु पापीयसो जीवनमिति ।

नचैवमवचनानृतवचनयोरभ्यनुज्ञानात्प्रत्यवाय एव तत्र सर्वथा ना-  
स्तीति मन्तव्यम् । प्रायश्चित्तस्मरणात् ।

तथा च याज्ञवल्क्यः—

तत्पावनाय निर्वाप्यश्चरुः सारस्वतो द्विजैः । इति । ( २।८३ )

मनुरपि—

वाग्दैवतैश्च चरुभिर्यजेरंस्ते सरस्वतीम् ।

अनृतस्यैनसस्तस्य कुर्वाणा निष्कृतिं पराम् ॥

कुष्माण्डैर्वापि जुहुयात् घृतमग्नौ यथाविधि ।



उदित्यूचा वा वारुण्या इत्युचेनावैवतेन वा ॥ इति ॥ (म० १०५।१०६)

ते इति प्रक्रमान्जुहुयादिति छान्दसो वचनव्यत्ययः । उदुत्तमञ्चेति पाठे उदुत्तमं वरुणपासेति क्रक् । तदित्यूचेति पाठे तत्त्वायामि ब्रह्मणेति वारुणी ज्ञेया । न चाभ्यनुज्ञावचःसार्थक्याय प्रत्यवायाभावकल्पनमावश्य-  
कमिति प्रायश्चित्तविधानं नैमित्तिकक्षामवत्यादिवत् पुंश्चलीवानरदंशा-  
दिनिमित्तकद्वादशरात्रादिवद्वेति वाच्यम् । “तत्पावनाय” “एनसस्तस्य  
कुर्वाणा निष्कृतिं पराम्” इत्यस्य वैयर्थ्यापत्तेः । न चैवं प्रतिप्रसववैयर्थ्यम् ।  
यतोऽनृतवचनप्रतिषेधो द्विविधः पुरुषमात्रसाधारणः साक्ष्यप्रयुक्तश्च ।  
तत्र साक्ष्यप्रयुक्तप्रतिषेधनिबन्धनप्रत्यवायस्य प्रतिप्रसवादभावो न तु सा-  
धारणनिबन्धनप्रत्यवायस्यापीति प्रायश्चित्तविधिवलात् कल्प्यते । यद्यपि  
भूयसः साक्ष्यनृतप्रभवप्रत्यवायस्यापगमेऽल्पस्यानृतमात्रप्रभवस्य त-  
स्याभावोऽप्यविनाभावादानुषङ्गिकोऽवश्यम्भावी । ब्रह्मवधसुरापानादि-  
प्रभवप्रत्यवायनाशकद्वादशाब्दादिनाऽवगोरणाघ्राणादिप्रभवतन्नाशवत् ।  
तथाप्यत्राभ्यनुज्ञायाः प्रायश्चित्तविरुद्धयोरुभयोरपि सार्थक्याय  
भूयो निवृत्तयोरप्यानुषङ्गिकोऽप्यविनाभूतोऽपि स्वल्पोऽपि न  
निवर्त्तत इति गम्यते । अत्र चरुरिति योगेश्वरवचन एकवचनाद्वैव-  
तैक्याश्च मानवे चरुभिरिति बहुवचनं कर्तृबहुत्वन्यायप्राप्तबहु-  
त्वानुवादकम् । द्विजग्रहणात् शूद्रस्यैतत्प्रायश्चित्तं किन्त्वन्यत् ।

तथा च विष्णुः—

तत्पावनाय कुष्माण्डीभिर्द्विजोऽग्निं जुहुयात् । शूद्रश्चैकाहिकं गो-  
दशकस्य प्राप्तं दद्यादिति ।

ऐकाहिकम्=एकाहभक्षणपर्याप्तम् । वयं तु “तत्पावनाय” “अनृतस्यै-  
नसस्तस्य” इत्यादियोगेश्वरमन्वादिवचनेषु तच्छब्दोपादानात् साक्ष्य-  
नृतपातकमेव गृह्यते । तन्निरसनायैवेदं प्रायश्चित्तम् । नच तस्याभ्यनुज्ञा-  
वचनेनाभावावगमात् कथमेतदिति वाच्यम् । वर्णिवधदोषापेक्षया  
साक्षिवितथवचनदोषस्याल्पस्य सहातेति “तद्वि सत्याद्विशिष्यते”  
इति वाक्यशेषपर्यालोचनेन तस्य तात्पर्यात् । अत एवावचने दोषप-  
रिहारोऽप्यनेन प्रायश्चित्तेन । सामान्यतः साक्षिभिन्नस्यावचनदोषाभा-  
वात् । नच “अब्रुवन्विब्रुवन्वापि” इति वचनमवचने सामान्यतो दोषप्र-  
तिपादकमिति वाच्यम् । तस्य प्रकरणात् ‘सभा वान प्रवेष्टव्या’ इति वा-  
क्यशेषाच्च सभ्यपरत्वात् । अत एव साक्षिणां पृथग्वचने दोषवचनं  
सफलम् । नच साक्षिणामवचनानृतवचनयोर्दोषाधिक्यादिदमल्पप्राय-  
श्चित्तमनुचितमिति वाच्यम् । अभ्यनुज्ञाविधेरस्मिन्विषयेऽल्पदोषपर-

त्वस्योक्तत्वात् । एतेन भूयोदोषनिवृत्तावल्पदोषनिवृत्तिरविनाभावाद-  
न्यत्र तु विधिद्वयसाफल्याय न तथेत्यपि कल्पनीयम् । ततश्च वर्णिवध-  
प्रसक्तौ साक्षिणोऽप्यनृतवचनावचनयोर्वधप्रयोजकतादोषापेक्षायारूपो  
दोषस्तत्र चेदं प्रायश्चित्तं तेन च ततोऽप्यल्पः सामान्यानृतवचनप्रति-  
षेधातिक्रमनिबन्धनो दोषः सुतरामुपैतीति तात्पर्यमिति ब्रूमः ।

इति साक्षिनिरूपणम् ।

### अथ लेख्यं निरूप्यते ।

तत्र बृहस्पतिः—

साक्षिणामेष निर्दिष्टः सङ्ख्यालक्षणनिश्चयः ।  
लिखितस्याधुना वच्मि विधानमनुपूर्वशः ॥  
षाण्मासिकेऽपि समये भ्रान्तिः सञ्जायते नृणाम् ।  
धात्राक्षराणि सृष्टानि पत्राकृढान्यतः पुरा ॥  
राजलेख्यं स्थानकृतं स्वहस्तलिखितं तथा ।  
लेख्यं तु त्रिविधं प्रोक्तं भिन्नं तद्बहुधा पुनः ॥  
भागदानक्रियाधानसंविदासंक्रणादिभिः ।  
सप्तधा लौकिकं लेख्यं त्रिविधं राजशासनम् ॥

मरीचिरपि—

स्थावरे विक्रयाधाने विभागे दान एव च ।  
लिखितेनाप्नुयात् सिद्धिमविसंवादमेव च ॥

भागो=विभागः । आधानमाधीकरणम् । संवित्=समयः । आधिशब्देन  
विशुद्धाधिग्रहणम् । भागपत्रादीनां लक्षणमाह—

बृहस्पतिः,

भ्रातरः संविभक्ता ये स्वरुच्या तु परस्परम् ।  
विभागपत्रं कुर्वन्ति भागलेख्यं तदुच्यते ॥  
भूमिं दत्त्वा तु यत्पत्रं कुर्याच्चन्द्रार्ककालिकम् ।  
अनाच्छेद्यमनाहार्यं दानलेख्यं तु तद्विदुः ॥  
गृहक्षेत्रादिकं क्रीत्वा तुल्यमूल्याक्षरान्वितम् ।  
पत्रं कारयते यत्तु क्रयलेख्यं तदुच्यते ॥  
जङ्गमं स्थावरं बन्धं दत्त्वा लेख्यं करोति यत् ।  
गोप्यभोग्यक्रियायुक्तमाधिलेख्यं तदुच्यते ॥  
ग्रामो देशश्च यत्कुर्यात् मतलेख्यं परस्परम् ।  
राजाविरोधि धर्ममार्थं संवित्पत्रं वदन्ति तत् ॥

१४२ वीरमित्रोदयव्यवहारप्रकाशस्य प्रमाणनिरूपणप्र०

वस्त्रान्नहीनः कान्तारे लिखितं कुरुते तु यः ।  
कर्माणि ते करिष्यामि दासपत्रं तदुच्यते ॥  
धनं वृद्ध्या गृहीत्वा तु स्वयं कुर्याच्च कारयेत् ।  
उद्धारपत्रं तत्प्रोक्तमृणलेख्यं मनीषिभिः ॥ इति ।

विशुद्धिपत्रमुक्तं कात्यायनेन—

अभिशापे समुत्तीर्णे प्रायश्चित्ते कृते जनैः ।  
विशुद्धिपत्रकं देयं तेभ्यः साक्षिसमन्वितम् ॥

सन्धिपत्रमप्याह स एव—

उत्तमेषु समस्तेषु अभिशापे समागते ।  
वृत्तानुवादलेख्यं यत् तज्ज्ञेयं सन्धिपत्रकम् ॥

अन्वाधिपत्रमाह प्रजापतिः—

धनी धनेन तेनैव परमार्धि नयेद्यदि ।  
कृत्वा तदाधिलिखितं पूर्वं चास्य समर्पयेत् ॥

पूर्वमाधिपत्रम् । सीमापत्रमप्याह—

कात्यायनः,

सीमाविवादे निर्णीते सीमापत्रं विधीयते । इति ।

ऋणशोधने कृते ऋणपत्रनाशादौ सति प्राप्तिपत्रमुत्तमर्णेनाधमर्णा-  
य देयमित्याह—

याज्ञवल्क्यः,

दत्त्वर्णं पादयेल्लेख्यं शुद्धौ बान्यत्तु कारयेत् । ( अ० २ श्लो १४ )  
अत्र लौकिकं सप्तविधलेख्यं स्वकृतान्यकृतभेदेन द्विविधं नारदेनोक्तम्—  
लेख्यं तु द्विविधं प्रोक्तं स्वहस्तान्यकृतं तथा ।

स्वकृते साक्ष्यनियमोऽन्यकृते तन्नियम इत्याहोत्तरार्द्धेन—

स एव,

असाक्षिमत्साक्षिमच्च सिद्धिर्देशस्थितेस्तयोः ॥ इति ।

( व्य० प० २ श्लो० १३५ )

असाक्षिमत्साक्षिमदपीत्यर्थः ।

तथा च याज्ञवल्क्यः—

विनापि साक्षिभिल्लेख्यं स्वहस्तालिखितं च यत् ।

तत्प्रमाणं स्मृतं सर्वं बलोपधिकृतादृते ॥ इति । ( २।८९ )

अपिशब्दात्प्रागुक्तसाक्षिमदपि । बलोपधिकृतपर्युदासः सर्वलेख्य-  
विषयो न स्वकृतमात्रविषयः ।



तथा च मनुः—

बलाद्भुक्तं बलादत्तं बलाद्यच्चापि लेखितम् ।

सर्वान् बलकृतानर्थानकृतान्मनुरग्रवीत् ॥ (७।१६८)

नारदोऽपि—

मत्ताभियुक्तस्त्रीबालबलात्कारकृतं च यत् ।

तदप्रमाणं लिखितं भयोपधिकृतं तथा ॥ इति । (२।१३७)

अन्यकृते विशेषान्तरमाह योगीश्वरः—

यः कश्चिदर्थो निष्णातः स्वरूपा तु परस्परम् ।

लेख्यं तु साक्षिमतकार्यं तस्मिन्धनिकपूर्वकम् ॥

समामासतदङ्गहिर्नामजातिस्वगोत्रकैः ।

सब्रह्मचारिकात्मीयपितृनामादिचिह्नितम् ॥ (२।८४।८५)

धनिकनामपूर्वकमित्यनेनोत्तमर्णनामोपरि लेख्यमधमर्णनाम तदध इत्यर्थः । एतच्चर्णपत्रादिविषयमन्यत्रासम्भवात् । समामासादि यथा-सम्भवमन्यत्रापि । सब्रह्मचारिकं बहुचादिशाखाप्रयुक्तगुणनाम बहु-चः कठ इत्यादि ।

वाशिष्ठोऽपि—

कालं निवेश्य राजानं स्थानं निवसनं तथा ।

दायकं ग्राहकं चैव पितृनाम्ना च संयुतम् ॥

जातिं गोत्रं च शाखां च द्रव्यमार्धि ससङ्ख्यकम् ।

वृद्धिं ग्राहकहस्तं च विदितार्थौ च साक्षिणौ ॥

स्थानं=जनपदः । निवसनं=पुरग्रामादिकम् । ग्राहकोऽधमर्णः । ग्राहकहस्तनिवेशनप्रकारमाह—

योगीश्वरः,

समाप्तेऽर्थे ऋणी नाम स्वहस्तेन निवेशयेत् ।

मतं मेऽमुकपुत्रस्य यदत्रोपरि लेखितम् ॥ इति । (२।८६)

साक्षिणावित्यनेन द्वयोरभ्यनुज्ञानात् उपवरत्वनियमो नात्रेत्युक्तमेकस्तु न भवत्येवेति । अत्र साक्षिलेखकस्वहस्तचिह्नं कार्यमित्यप्याह—

स एव,

साक्षिणश्च स्वहस्तेन पितृनामकपूर्वकम् ।

अत्राहममुकः साक्षी लिखेयुरिति ते समाः ॥

उभयाभ्यर्थितेनैतन्मया ह्यमुकसुनुना ।

लिखितं ह्यमुकेनेति लेखकोऽन्ते ततो लिखेत् ॥ (२।८७।८८)

समा इत्यनेन गुणसाम्यं सङ्ख्यासाम्यं च वैषम्यानियमाय विवक्षितम् । असमा इत्यकारप्रश्लेषस्तु वैषम्यस्य सामान्यत एव साक्षिषु प्राप्तेर्नोपादेयः । ऋणिसाक्षिणोः सर्वथा लिप्यनभिज्ञत्वे—

नारद आह,

अलिपिञ्च ऋणी यः स्यात्स्वमतं स तु लेखयेत् ।

साक्षी वा साक्षिणान्येन सर्वसाक्षिसमीपतः ॥ इति ।

“त्रिविधं राजशासनम्” इत्युक्तं त्रैविध्यं विविनक्ति-  
बृहस्पतिः,

दत्त्वा भूभ्यादिकं राजा ताम्रपट्टे पटेऽथ वा ।

शासनं कारयेद्धर्म्यं स्थानवंध्यादिसंयुतम् ॥

मातापिशोरात्मनश्च पुण्यायामुक्तसुनवे ।

दत्तं मयामुकायाद्य दानं सग्रहचारिणे ।

चन्द्रार्कसमकालीनं पुत्रपौत्रान्वयानुगम् ।

अनाच्छेद्यमनाहार्यं सर्वभागविवर्जितम् ॥

दातुः पालयितुः स्वर्ग्यं हर्तुर्नरकमेव च ।

षष्ठिवर्षसहस्राणि दानोच्छेदफलं लिखेत् ॥

ज्ञातं मयेति लिखितं सन्धिविग्रहलेखकैः ।

समुद्रं वर्षमासादिधनाध्यक्षाक्षरान्वितम् ॥

एवंविधं राजकृतं शासनं समुदाहृतम् ।

देशादिकं यस्य राजा लिखितेन प्रयच्छति ॥

सेवाशौर्यादिना तुष्टः प्रसादलिखितं तथा ।

पूर्वोत्तरक्रियावादर्निर्णयान्ते यदा नृपः ।

प्रदद्याज्जयिने लेख्यं जयपत्रं तदुच्यते ॥

सग्रहचारिणे=अमुकशाखाध्यायिने । सर्वभागविवर्जितम्=सकलराजपु-  
रुषादिदेयांशरहितम् ।

योगीश्वरः शासनमाह— (अ०१)

भूमिं दत्त्वा निबन्धं वा कृत्वा लेख्यं तु कारयेत् ।

आगामिभद्रनृपतिपरिज्ञानाय पार्थिवः ॥ (३१८)

पटे वा ताम्रपट्टे वा स्वमुद्रोपरिचिह्नितम् ।

अभिलेख्यात्मनो वंध्यानात्मानं च महीपतिः ॥ (३१९)

प्रतिग्रहपरीमाणं दानच्छेदोपवर्णनम् ।

स्वहस्तकालसम्पन्नं शासनं कारयेत् स्थिरम् ॥ इति । (३२०)

इयति पर्णक्रमुक्तभारादावियन्ति पर्णक्रमुकादीन्यस्मै देयानीति

राज्ञो नियतदानाज्ञा निबन्धः। कारयेत् सन्धिविग्रहाद्यधिकारिद्वारेत्यर्थात् ।  
तथा च व्यासः—

राज्ञा तु स्वयमुद्दिष्टः सन्धिविग्रहलेखकः ।

ताम्रपट्टे पटे वापि प्रलिखेद्राजशासनम् ॥ इति ।

प्रतिगृह्यत इति प्रतिग्रहो भूम्याविस्तत्परीमाणं प्रतिग्रहपरीमाणम् । उप-  
सर्गस्य दीर्घो बाहुलकः । दीयत इति दानम्=भूम्यादि तस्य च्छेदः=  
क्षेत्रादेर्मर्थ्यादा तदुपवर्णनं=तन्निर्देशम् । आत्मवन्ध्यादीनभिलेख्येत्य-  
न्वयः । इदं च साधुशब्दैरेव लेखनीयं न लौकिकवत्तदनियमः । तथा च  
सङ्ग्रहकारः—

राजस्वहस्तचिह्नेन राजादेशेन संयुतम् ।

युक्तं राजाभिधानेन मण्डितं राजमुद्रया ॥

सुलिप्यनपशब्दोक्तिसम्पूर्णावयवाक्षरम् ।

शासनं राजदत्तं स्यात् सन्धिविग्रहलेखकैः ॥

अन्तिमपदोत्तरं लिखितमिति शेषः । तस्मिन्निव लौकिके देशभा-  
षादिप्रतिषेधो नेत्याह—

नारदः,

देशाचाराविरुद्धं यद्यक्ताधिविधिदक्षिणम् ।

तत्प्रमाणं स्मृतं लेख्यमविलुप्तकमाक्षरम् ॥ इति ॥

( व्य० प० १ श्लो० १३६ )

शासने राजा स्वहस्तेनैव स्वसम्मतं लेख्यमित्यप्याह—

व्यासः,

सन्निवेशं प्रमाणं च स्वहस्तेन लिखेत्स्वयम् ।

मतं मेऽमुकपुत्रस्य अमुकस्य महीपतेः ॥

सन्निवेशं प्रमाणं चेत्यस्य पूर्ववाक्ये प्रलिखेदित्यत्रान्वयः ।  
तथो राजस्वहस्तलिखनानियमात् । इदं च राजा प्रतिग्रहीत्रे समर्पणी-  
यमित्याह विष्णुः—

पटे च ताम्रपट्टे वा लिखितं स्वमुद्राङ्कमागामिनृपतिपरिज्ञानार्थं  
दद्यादिति ।

अत एव दत्तापहारदोषप्रतिपादनमपि भाविनृपप्रत्यायनार्थं तत्रा-  
वश्यकमित्यप्याह—

व्यासः,

षष्टिवर्षसहस्राणि दानाच्छेदफलं तथा ।

आगामिनृपसामन्तबोधनायामिलेखयेत् ॥ इति ।

१९ वी० मि०



## १४६ वीरमित्रोदयव्यवहारप्रकाशस्य प्रमाणनिरूपणप्र०

षष्टिवर्षसहस्राणीत्यादि पुराणवचनप्रसिद्धम् । दानाच्छेदयोः दानाप-  
हारयोः स्वर्गादिनरकादि फलं लेख्येद्राजेत्यर्थः । जयपत्रे विशेषमाह—  
व्यासः,

व्यवहारान् स्वयं दृष्ट्वा श्रुत्वा वा प्राङ्बिवाकतः ।

जयपत्रं ततो दद्यात् परिज्ञानाय पार्थिवः ॥

जङ्गमं स्थावरं येन प्रमाणेनात्मसात्कृतम् ।

भागभिशापसन्दिग्धे यः सम्यग्विजयी भवेत् ॥

तस्य राज्ञा प्रदातव्यं जयपत्रं सुनिश्चितम् ।

पूर्वोत्तरक्रियापादं तत्प्रमाणं परीक्षणम् ॥

निगदस्मृतिवाक्यं च यथासंभ्यविनिश्चितम् ।

एतत्सर्वं समासेन जयपत्रेऽभिलेखयेत् ॥ इति ।

प्रमाणस्य पृथक्ग्रहणात्क्रियापदेन प्रत्याकलितमत्र गृह्यते । परिज्ञाना-  
य=प्राङ्बिवाक्यस्य बोधनाय । भागेऽभिशापे वा सन्दिग्धे । विवादपद-  
मात्रोपलक्षणमेतत् । तेन विवादविषयो यो यत्र विवादे स तत्र लेख-  
नीयः । जयपत्रं राजमुद्राङ्कितं कार्यमित्याह—

वृद्धवाशिष्ठः,

यथोपन्यस्तसाध्यार्थसंयुक्तं सोत्तरक्रियम् ।

सावधारणकं चैव जयपत्रकमुच्यते ॥

प्राङ्बिवाकादिहस्ताङ्कं मुद्रितं राजमुद्रया ।

अत्र च राज्ञः सभ्यानां च स्वहस्तोऽप्यपेक्षित इत्याह—

कात्यायनः—

सिद्धेनार्थेन संयोज्यो वादी सत्कारपूर्वकम् ।

लेख्यं स्वहस्तसंयुक्तं तस्मै दद्यान्तु पार्थिवः ॥

सभासदश्च ये तत्र स्मृतिशास्त्रविदः स्थिताः ।

यथा लेख्यविधौ तत्र स्वहस्तं दद्युरेव ते ॥

कचित्पश्चात्काराख्योऽपि जयपत्रमेव उक्तस्तेनैव—

अनेन विधिना लेख्यं पश्चात्कारं विदुर्बुधाः ।

निरस्ता तु क्रिया यत्र प्रमाणेनैव वादिना ॥

पश्चात्कारो भवेत्तत्र न सर्वासु विधीयते ।

अन्यवाद्यादि हीनेभ्य इतरेषां प्रदीयते ॥

वृत्तानुवादसंसिद्धं तच्च स्याज्जयपत्रकम् । इति ।

वशिष्टेन तु राजपत्रस्य लक्षणाभिधानपूर्वकं तस्य चातुर्विध्यमुक्तम्—

राज्ञः स्वहस्तसंयुक्तं स्वमुद्राचिह्नितं तथा ।

लेख्यनिरूपणे पूर्वलेख्यनाशे लेख्यान्तरकरणम् । १४७

राजकीयं स्मृतं लेख्यं सर्वेष्वर्थेषु साक्षिमत् ॥

शासनं प्रथमं ज्ञेयं जयपत्रं तथाऽपरम् ।

आज्ञाप्रज्ञापनापत्रं राजकीयं चतुर्विधम् ॥ इति ।

आज्ञाप्रज्ञापनापत्रयोः स्वरूपमुक्तं तेनैव--

सामन्तेष्वथ भृत्येषु राष्ट्रपालादिकेषु च ।

कार्यमादिश्यते येन तदाज्ञापत्रमुच्यते ॥

ऋत्विक्पुरोहिताचार्यमान्यष्वभ्यर्चितेषु तु ॥

कार्यं निवे(१)द्यते येन पत्रं प्रज्ञापनेति तत् ॥ इति ।

लेख्यप्रयोजनमाह मरीचिः—

स्थावरे विक्रयाधाने विभागे दान एव च ।

लिखितेनाप्नुयात्सिद्धिमाविसंवादमेव च ॥

सिद्ध्यते वाचिकोऽप्याधिः स्थावरेषु दशान्दिकः ।

प्रतिग्रहे च क्रीते च नालेख्या सिध्यति क्रिया ॥ इति ।

पूर्वलेख्ये कथञ्चन व्यवहाराक्षमतामुपगते तद्विधमेवापरं लेख्यम-  
धमर्णेनोत्तमर्णाय लिखित्वा देयम् । शासनादौ तथाभूते राजादिद्वारा-  
न्यत्करणायमित्याह—

योगीश्वरः,

देशान्तरस्थे दुर्लेख्ये नष्टोन्मृष्टे हृते तथा ।

भिन्ने दग्धे तथा छिन्ने लेख्यमन्यत्तु कारयेत् । (२।९।१)

सर्वैरेतैर्विशेषणैर्व्यवहाराक्षमता विवक्षिता । दुष्टलिप्यक्षरपरिलोपे-  
नावाचकतया वा यल्लेख्यं तत्तु दुर्लेख्यम् । नष्टं=सर्वथा नाशमुपगतम् ।  
उन्मृष्टं=मसीदोषादिना मृदितलिप्यक्षरम् । यद्यपि दग्धमपि नष्टमेव त-  
थापि कालमात्रकृता शीर्णता नष्टपदेनात्र विवक्षिता । पत्रान्तरकरणं  
चार्यिप्रत्यर्थिनोः परस्परसम्प्रतिपत्तौ । विमतौ तु देशान्तरस्थपत्रा-  
नयनाय कालो देयोऽध्वापेक्षया व्यवहारो वा प्रवर्त्तनीयः । दुर्लेख्यादौ  
तु सम्प्रतिपत्तौ पत्रान्तरकरणमन्यथा व्यवहारप्रवृत्तिरेवैव्यवसेयम् ।  
साक्षिषु सत्सु तैरेव निर्णयः ।

तथा च नारदः—

लेख्ये देशान्तरस्थे तु शीर्णे दुर्लिखिते हृते ।

सतस्तत्कालकरणमसतो द्रष्टृदर्शनम् ॥ इति ।

( व्य० प० १ श्लो० १४६ )

## ६४८ वीरमित्रोदयव्यवहारप्रकाशस्य प्रमाणनिरूपणप्र०

सतो विद्यमानस्य लेख्यस्यानयनाय कालकरणम् । असत इत्यना-  
दरे षष्ठी । तद्विनापीत्यर्थः । प्रथमः साक्षिणस्तैर्दर्शनं निर्णयः कार्यः ।  
तच्च लेख्यं परीक्ष्यैव प्रमाणीकरणीयमित्याह—

कात्यायनः,

राजा क्रियाः समाहूय यथान्यायं विचारयेत् ।  
लेख्याचारेण लिखितं साक्ष्याचारेण साक्षिणः ॥  
दर्पणस्थं यथाबिम्बमसत्सादिव दृश्यते ।  
तथा लेख्यस्य बिम्बानि कुर्वन्ति कुटिला नराः ॥

व्यासः—

लेख्यमालेख्यवत्केचित् कुर्वन्ति कुशला नराः ।  
तस्मान्न लेख्यसामर्थ्यात्सिद्धिरैकान्तिकी मता ॥

बृहस्पतिः—

ज्ञात्वा देशं च कालं च कुशलाः कूटकारकाः ।  
कुर्वन्ति सदृशं लेख्यं तद्यत्नेन विचारयेत् ॥  
स्त्रीबालार्त्तालिपिज्ञांश्च वञ्चयन्ति स्वबान्धवाः ।  
लेख्यं कृत्वा स्वनामाङ्कं ज्ञेयं युक्तागमैस्ततः ॥

कात्यायनः—

साक्षिदोषाज्जवेदुष्टं पत्रं वै लेखकस्य च ।  
धनिकस्यापि वै दोषात् तथा धारणिकस्य च ॥  
दुष्टैर्दुष्टं भवेत्लेख्यं शुद्धैः शुद्धं विनिर्दिशेत् ।  
तत्पत्रमुपधादुष्टैः साक्षिलेखककारकैः ॥  
उपधात्र दुष्टान्तःकरणता ।

स एव—

धनिकेन स्वहस्तेन लिखितं साक्षिवर्जितम् ।  
भवेत् कूटं नचेत्कर्त्ता कृतं हीति विभावयेत् ॥  
देशाचारविरुद्धं यत्सन्दिग्धं क्रमवर्जितम् ।  
कृतमस्वामिना यच्च साध्यहीनं च दुष्यति ॥

नचेदित्यादेरयमर्थः । कर्त्ता लिखनकर्त्ता धनिकाधमर्णसम्प्रतिपत्त्या  
भयैतल्लिखितमिति यदि न विभावयेत्तदा तत् पत्रं कूटं भवेदप्रामाण्य-  
शङ्कास्कन्धितं स्यादिति ।

व्यासः—

अदृष्टं श्रावितं लेख्यं प्रमीतधनिकर्णिकम् ।  
अबन्धलग्नकं चैव बहुकालं न सिध्यति ॥



एतदपवादमाह बृहस्पतिः—

उन्मत्तजडबालानां राजभीतिप्रवासिनाम् ।

अप्रगल्भभयार्त्तानां न लेख्यं हानिमाप्नुयात् ॥

उन्मत्तादीनां लेख्यं तददर्शनादिनापि हानिं नाप्नुयादित्यर्थः ।

बृहस्पतिः—

दुषितो गर्हितः साक्षी यत्रैकोऽपि निवेशितः ।

कूटलेख्यं तु तत्प्रोक्तं लेखको वापि तद्विधः ॥

कात्यायनः—

न लेखकेन लिखितं न दृष्टं साक्षिभिस्तथा ।

एवं प्रत्यर्थिनो लेख्यं कूटलेख्यं प्रकीर्तितम् ॥ इति ।

कूटमप्रामाण्यशङ्काकलङ्कितमित्यर्थः । तस्माद्दुष्टलेख्यपरीक्षाऽवश्या-  
पेक्षणीयेत्यभिप्रायः ।

परीक्षाप्रकारमाह कात्यायनः—

त्रिविधस्यापि लेख्यस्य भ्रान्तिः सञ्जायते नृणाम् ।

ऋणिसाक्षिलेखकानां हस्तोक्त्या साधयेत्ततः ॥

स एव—

अथ पञ्चत्वमापन्नो लेखकः सह साक्षिभिः ।

तत्स्वहस्तादिभिस्तेषां विशुद्धिः स्यान्न संशयः ॥

ऋणिस्वहस्तसन्देहे जीवतो वा मृतस्य वा ।

तत्स्वहस्तकृतैरन्यैः पत्रैस्तल्लेख्यनिर्णयः ॥

याज्ञवल्क्यः—

सन्दिग्धलेख्यशुद्धिः स्यात् स्वहस्तलिखितादिभिः ।

युक्तिप्राप्तिक्रियाचिह्नसम्बन्धागमहेतुभिः ॥ (२।९२)

एतद्देशकालयोरस्येदं द्रव्यं घटत इति युक्त्या प्राप्तिः युक्तिप्राप्तिः ।  
क्रिया=साक्ष्यादि । चिह्नमसाधारणं यस्य यच्छूर्जीकारादि । सम्बन्धः=पूर्व-  
मपि परस्परविश्वासकृतस्तयोर्दानग्रहणादिसम्बन्धः । आगम=एताव-  
तो द्रव्यस्यास्मिन्देहे कालेऽस्य सम्भावितः प्राप्त्युपायः । एतैर्हेतु-  
भिः (१) । हेतुरसाधारणोऽन्यो गोवृषनयेन पृथगेव वा । प्रतिवादिना  
लेख्यदोष उद्भाविते वादिना तत्पुत्रेण वा तदुद्धारः करणीय इत्याह—  
बृहस्पतिः,

उद्धरेल्लेख्यमाहर्त्ता तत्पुत्रो भुक्तिमेव तु ।

अभियुक्तः सभातश्चेत् तत्पुत्रोऽपि तदुद्धरेत् ॥

यत्तु कात्यायनः—

( १ ) सन्दिग्धलेख्यशुद्धिः स्यादिति शेषः ।

साक्षिलेखककर्तारः कूटतां यान्ति ते यथा ।  
तथा दोषाः प्रवक्तव्या दुष्टैर्लेख्यं प्रदुष्यति ॥  
आहर्त्ता भुक्तियुक्तोऽपि लेख्यदोषान् विशोधयेत् ।  
तत्सुतो भुक्तिदोषांस्तु लेख्यदोषानवाप्नुयात् ॥ इति,  
तदनभियुक्तपितृमरणे वेदितव्यम् । दोषानुद्गारे दण्डमाह—  
कात्यायनः,

कूटोक्तौ साक्षिणां वाक्याल्लेखकस्य च पत्रकम् ।  
नयेच्छुद्धिं न यः कूटं स दाप्यो दममुत्तमम् ॥ इति ।  
उत्तमं साहसमिति शेषः । राजशासने निर्णयप्रकारमाह—  
प्रजापतिः,

कार्यो यत्नेन महता निर्णयो राजशासने ।  
राज्ञः स्वहस्ततो मुद्रालेखकाक्षरदर्शनात् ॥  
मुद्रालेखकाक्षरयोर्दर्शनान्निर्णयाद्राजस्वहस्ततश्च निर्णय इत्यर्थः ।  
स्थावरविक्रयबन्धकादौ कूटत्वेन लेख्यं दूषयतो साधयतश्च दोषे शरी-  
रदण्डमाह—

व्यासः,

स्थावरे विक्रयाधाने लेख्यं कूटं करोति यः ।  
स सम्यग्भावितः कार्यो जिह्वापाण्यङ्गिर्वर्जितः ॥  
सम्यग्भावितः प्रमाणेन सल्लेख्यत्वमङ्गीकारितः । अनेन कूटलेख्य-  
कर्तुर्भ्रायं दण्डः किन्तु कूटत्वोद्भावनकर्तुरिति गम्यते । तथा च लेख्यं  
परकीयं यः कूटं करोति कूटमेतदिति वदतीत्यर्थः । कूटलेख्यकर्तुस्तु  
दण्डान्तरं वक्ष्यते । ऋणादानादावपि लेख्यदोषमुद्भावयितुस्तदसाधय-  
यतो विषयानुबन्धानुरोधेन दण्डः कल्प्यः ।

लेख्यप्राबल्यमप्याह बृहस्पतिः,

कुलश्रेणिगणादीनां यथाकालं प्रदर्शयेत् ।  
श्रावयेत् स्मारयेच्चैव यथा स्याद्वलवत्तरम् ॥

नारदः,

दर्शितं प्रतिकालं यत् श्रावितं (१) स्मारितं च यत् ।  
लेख्यं सिध्यति सर्वत्र मृतेष्वपि हि साक्षिषु ॥ (ऋणा० प्र० ५८० १४०)

कात्यायनः—

दृष्टे पत्रे स्फुटं दोषं नोक्तवान् नृणिको यदि ।

ततो विंशतिवर्षाणि स्थितं पत्रं स्थिरं भवेत् ॥  
ऋणिकग्रहणं प्रतिवादिमात्रोफलक्षणम् ।

स एव—

शक्तस्य सन्निधावर्थो यस्य लेख्येन भुज्यते ।  
विंशद्वर्षाण्यतिक्रान्तं तत्पत्रं दोषवर्जितम् ॥  
अथ विंशतिवर्षाणि आधिर्भुक्तः सुनिश्चितः ।  
तेन लेख्येन तत्सिद्धिलेख्यदोषविवर्जिता ॥  
सीमाविवादे निर्णीते सीमापत्रं विधीयते ।  
तस्य दोषाः प्रवक्तव्या यावद्वर्षाणि विंशतिम् ॥  
प्राप्तं वा तेन यत् किञ्चिद्देयं वाथ निरूपितम् ।  
विनापि मुद्रया लेख्यं प्रमाणं मृतसाक्षिकम् ॥  
अपिशब्दो मृतसाक्षिकमित्यत्राप्यन्वेति ।

व्यासः—

स्वहस्तकाज्ज्ञानपदं तस्मात्तु नृपशासनम् ॥  
प्रमाणान्तरमिष्टं हि व्यवहारार्थमागतम् ।  
द्वित्रलिपिज्ञः स्वकृतमन्यलिख्येत युक्तितः ॥  
कुर्याद्विसदृशं लेख्यं तस्माज्ज्ञानपदं शुभम् ।  
अप्रकाशात् साक्षियुक्तं लेखकाक्षरमुद्रितम् ॥  
लोकप्रसिद्धं स्वकृताद्वरमन्यकृतं शुभम् ।  
देशाध्यक्षादिलिखितं यत्र ज्ञानपदं कृतम् ॥  
समकालं पश्चिमं वा तत्र राजकृतं शुभम् ।

संवर्तः—

लेख्ये लेख्यक्रिया प्रोक्ता वाचिके वाचिकी मता ।  
वाचिकी तत्र सिध्येत्सा लेख्यस्योपरि या क्रिया ॥  
लेख्यस्योपरि यत्साक्ष्यं कृतं तदभिधीयते ।  
अधर्मस्य हि तद्द्वारमतो राजा विवर्जयेत् ॥  
वाचिकी यदि सामर्थ्यमक्षराणां विहन्यते ।

क्रियाणां सर्वनाशः स्यादनवस्था च जायते ॥ इति ।

अस्यार्थः । लेख्ये सति लेख्यक्रिया प्रोक्ता सैव बलीयसीत्यर्थः । वाचिके  
साक्षिरूपे प्रमाणे सति वाचिकी क्रिया=साक्षिरूपा क्रिया सैव मता बली-  
यसी । लेख्यस्योपरि या वाचिकी=साक्षिरूपा क्रिया लेख्यानारूढेति यावत् ।  
तत्र सा सिध्येत् । लेख्यस्योपरि यत्साक्ष्यं लेख्यसाधकतयोपन्यस्तमित्यर्थः ।  
अधर्मस्य च तद्द्वारमित्यत्र हेतुर्वाचिकीति । तत्रापि हेतुः क्रियाणामिति ।



## १५२ वीरामित्रोदयव्यवहारप्रकाशस्य प्रमाणनिरूपणप्र०

तत्राप्युपपत्तिरनवस्थेति । प्रमादपरिहारमातियत्नेन कृत्वा हि प्रायशो लेख्यं भवति । तेन तत्राप्रामाण्यशङ्कापि नोचिता । साक्ष्यादावपि तत्सम्भवादिति तात्पर्यम् । नतु सर्वथा तत्र साक्ष्यादिनिवर्त्तनमभिप्रेतम् । लेख्यपरीक्षोपदेशविरोधात् ।

इति लेख्यनिरूपणम् ।

अनयोश्च साक्षिलेख्ययोः शब्दाभिव्यञ्जकत्वाच्छब्दप्रमाणेऽन्तर्भावः । तथा हि । यथोक्तगुणवतां दोषरहितानां च साक्षिणामाप्तवाक्यावश्यम्भावात् । आप्तवाक्यस्य च प्रामाण्यात् । तदुभयविशेषणवत्तानिर्धारणायैव साक्षिपरीक्षोपदेशः । आप्तवाक्यस्य च वक्तृज्ञानानुमापकत्वेन स्वातन्त्र्येण वा प्रामाण्यमित्यन्यदेतत् । लेख्यं तु स्वस्य हितकारित्वेन स्वस्मिन्नाप्तत्वात् तद्वचनाभिव्यञ्जकमित्याप्तवाक्यमेव तत्रापि प्रमाणम् । अत एव तत्रानाप्तच्छलकृतत्वशङ्कानिरासाय उन्मत्तादेः स्वहितानभिज्ञतया स्वस्मिन्नप्यनाप्तत्वाच्छङ्कानिरासाय च लेख्यपरीक्षोपदेशोऽप्यर्थवान् ।

अथ भुक्तिः ।

इयं च याज्ञवल्क्यादिभिरेकैव त्रिविधमानुषप्रमाणान्तर्गततयोक्ता ।

प्रमाणं लिखितं भुक्तिः साक्षिणश्चेति कर्त्तितम् ।

एषामन्यतमाभावे दिव्यान्यतममुच्यते ॥ (अ०२२७०२२)

इयादिवचनैः । बृहस्पत्यादयो मानुषप्रमाणभेदतयोपन्यस्ते तद्भेदत्रैविध्ये भुक्तियुक्तिचोदनाऽप्रतिकालानाख्यातवन्तः ।

साक्षि द्वादशभेदं तु लिखितं दशधा स्मृतम् ।

अनुमानं त्रिधा भिन्नं नवधा दैविकी क्रिया ॥

इत्युक्त्वा भुक्तियुक्तिचोदनाऽप्रतिकालान् बृहस्पतिर्विवृतवान् । तत्र युक्तिचोदनाऽप्रतिकालयोः प्रमाणान्तरसहकारित्यैव प्रामाण्यम् । भुक्तेस्तु वक्ष्यमाणविशेषणवत्याः स्वत्वहेत्वविनाभावात् स्वत्वानुमापकत्वं स्वत एवेत्यभिसन्धाय योगेश्वरादिभिर्भुक्तिरेव प्रमाणतयोक्ता, अन्येस्तु यथाकथञ्चिदनुमापकतामभिसन्धाय युक्तिचोदनाऽप्रतिकालसङ्ग्रहायानुमानत्वेनैव सोक्तेति सौकर्याय प्रथमपि निरूपयामः । तत्र क्वचित् सागमाया भुक्तेः प्रामाण्यं मनसि सन्दधानः सप्त स्थावरागमोपायान् प्रदर्शयस्तत्र भुक्तेः प्रामाण्यमाह—

बृहस्पतिः

भुक्तिनिरूपणे कचित्सागमाया भुक्तेः प्रामाण्यम् । १५३

एतद्विधानमाख्यातं साक्षिणा लिखितस्य च ।

साम्प्रतं स्थावरे प्राप्ते भुक्तेश्च विधिरुच्यते ॥

विद्यया क्रयबन्धेन शौर्यभार्यान्वयागतम् ।

सपिण्डस्याप्रजस्यांशं स्थावरं सप्तधा कृतम् ॥

पित्र्ये लब्धक्रयाधाने रिक्त्यशौर्यप्रवेदनात् ।

प्राप्ते सप्तविधे भोगः सागमः सिद्धिमाप्नुयात् ॥ इति ।

स्थावरग्रहणमत्र भुक्तेरावश्यकत्वसूचनाय न तु तत्रैव भोगस्य प्रामाण्यनियमाय । जङ्गमेऽपि तत्सम्भवात् । तदेतदुत्तरत्र विवेचयिष्यामः । विद्यया=प्रतिग्रहादिकप्रयोजकतया । स्वत्वापायः क्रयः प्रसिद्धः । बन्धो=बन्धकं सोपाधिकस्वत्वहेतुर्नष्टाधिविधौ चात्यन्तिकस्वत्वहेतुः । तदप्युत्तरत्र विवेचनीयम् । क्रयबन्धेनेति समाहारद्वन्द्व एकत्वम् । शौर्यागतं=युद्धार्जितम् । भार्यागतं=विवाहकाले प्राप्तम् । अन्वयागतं=पित्रादिक्रमोपात्तम् । अप्रजस्य सपिण्डस्यांशं=रिक्त्यहरान्तराभावे पिण्डदानाद्यधिकारितया प्राप्तम् । पित्र्य इत्यादिना प्रागुक्तानेव सप्त स्थावरागमोपायाननूय तत्र भोगस्य प्रामाण्यं विधीयते । तत्र प्रवेदनं विवाहः ।

स एव—

क्रमागतः शासनिकः क्रयाधानागमान्वितः ।

एवंविधस्तु यो भोगः स तु सिद्धिमवाप्नुयात् ॥

संविभागक्रयप्राप्तं पितृलब्धं च राजतः ।

स्थावरं सिद्धिमाप्नोति भुक्त्या हानिमुपेक्षया ॥

प्राप्तमात्रं येन भुक्तं स्वीकृत्यापरिपन्थिनम् ।

तस्य तत्सिद्धिमाप्नोति हानिश्चोपेक्षया तथा ॥

अध्यासनात् समारभ्य भुक्तिर्यस्याविघातिनी ।

त्रिंशद्वर्षाण्यविच्छिन्ना तस्य तां न विचालयेत् ॥

अपरिपन्थिनम्=विरोध्यप्रतिबद्धम् । अध्यासनात्=परिग्रहात् ।

नारदः—

आगमेन विशुद्धेन भोगो याति प्रमाणताम् ।

अविशुद्धागमो भोगः प्रामाण्यं नैव गच्छति ॥

( क्र० प्र० श्लो० ८५ )

आगमस्याविशुद्धत्वं विरोध्यास्कन्दनं भवेत् ।

( इदं ना० स्मृ० न लब्धम् )

व्यासः—

सागमो दीर्घकालश्च विच्छेदोपरवोज्झितः ।

२० वी० मि०

## १५४ वीरमित्रोदयव्यवहारप्रकाशस्य प्रमाणनिरूपणप्र०

प्रत्यर्थिसन्निधानश्च परिभोगोऽपि पञ्चधा ॥

विच्छेदोऽन्तरायः उपरव आक्रोशस्ताभ्यामुज्झितो रहितः । यद्वा छे-  
दो व्यवधानं तद्विगमवान् विच्छेदो निरन्तर इति यावत् । अपरवो=वर्जन-  
विषयो रवः । मदीयं क्षेत्रादि त्वया किमिति भुज्यत इति प्रतिषेधः ।  
अपशब्दस्य वर्जनार्थत्वात् । तेनोज्झितः ।

नारदः—

सम्भोगं केवलं यस्तु कीर्त्तयेन्नागमं क्वचित् ।

भोगच्छलोपदेशेन विज्ञेयः स तु तस्करः ॥ ( क्र० प्र० श्लो० ८६ )

इदं सागमस्त्वविशेषणं तदनुपन्यासे दूषणं च स्मरणयोग्यता यत्रा-  
गमस्य तत्र काले बोद्धव्यम् । स च कालः शतवर्षावधिकः “शतायुर्वै-  
पुरुष” इति श्रुतेरिति विज्ञानयोगिनः । पुत्रादिक्रमेणापि स्मरणासम्भवाद्  
यावति काले स्मरणं तावानेव विवक्षितोऽस्मार्त्त इति तु वयम् । अनेना-  
भिप्रायेणाह स एव—

स्मार्त्ते काले क्रिया भुक्तेः सागमा भुक्तिरिष्यते ।

अस्मार्त्तेऽनुगमाभावात् क्रमात्रिपुरुषागता ॥ इति ।

( क्र० प्र० श्लो० ८९ )

भुक्तिः प्रमाणमिति शेषः । अनुगम=आगमाभावनिश्रयः । कल्पतरुका-  
रस्त्वनुगम आगमानुसन्धानमिति व्याचख्यौ । तत् त्वागमाभावनिश्र-  
यस्य बाधत्वेनानुमितिप्रतिबन्धकस्याभाववचनस्यावश्यकत्वादागमानु-  
सन्धानस्य च भोगेनैव क्रियमाणत्वेन तदभावासम्भवाच्च हेयम् ।

याज्ञवल्क्यः—

आगमोऽभ्यधिको भोगाद्विना पूर्वक्रमागतात् । ( १२७ )

पूर्वेषां त्रयाणां क्रमेणागतोऽस्मार्त्तकाल इति यावत् । तस्मात् भो-  
गात् विना स्मार्त्तकालाद्भोगात् आगमो=दानक्रयादिरूपः स्वत्वहेतुरभ्यधिक  
उपजीव्यत्वात् । आगमं विना भोगमात्रात् स्वत्वानुत्पत्तेः । स्मरणयोग्ये  
च काले स्मर्त्तव्यास्मरणरूपया योग्यानुपलब्ध्या तदभावनिश्रये भोगे-  
नागमानुसन्धानमित्यसम्भवात् । अस्मार्त्ते तु तदभावनिश्रयाभावे नि-  
श्चयप्रतिपक्षेण नैरन्तर्यादिविशेषणवता भोगेन स्वत्वहेत्वाक्षेपद्वारा स्वत्वा-  
क्षेप इति तात्पर्यम् । अनेनैवाभिसन्धिनाह—

नारदः,

( १२८ ) अत्योयनापि यद्भुक्तं पित्रा पूर्वतरैस्त्रिभिः ।

न तच्छक्यमपाहर्तुं क्रमात्रिपुरुषागतम् ॥ ( व्य० प० १ श्लो० ९३ )

पूर्वतरैस्त्रिभिः सह पित्रा भुक्तमन्यायेनापि यदि किमुतान्यायानि-



श्रये तदपाहर्तुं न शक्यमर्थिना । स्वाध्यक्षं निराक्रोशनिरन्तरोपभोगे  
सति तस्य निरुत्तरत्वात् । अत्र च सर्ववचनेषु त्रिपुरुषागतत्वं भोगस्य  
स्मार्त्तकालीनत्वोपलक्षणं न तु यथाश्रुतम् । स्मरणयोग्येऽपि द्वितीया-  
दिवर्षरूपे काले पुरुषत्रयात्ययसम्भवात् । तत्र च बाधेनानुमित्यर्थाप-  
ह्योरनुदयात् । इदमेवाभिप्रेत्याह—

व्यासः,

पिता पितामहो यस्य जीवेच्च प्रापितामहः ।  
त्रयाणां जीवतां भोगो विज्ञेयस्त्वेकपुरुषः ॥  
पितामहेन भुक्तस्य तत्पुत्रेण विना च तम् ।  
तौ विना यस्य पित्रा च तस्य भोगस्त्रिपुरुषः ॥

कात्यायनोऽपि—

मुख्या पैतामही भुक्तिः पैतृकी चापि संमता ।  
त्रिभिरेतैरविच्छिन्ना स्थिरा षष्ठ्याब्दिका मता ॥

व्यास एव—

वर्षाणि विंशतिर्भुक्ता स्वामिनाऽव्याहृता सती ।  
भुक्तिः सा पौरुषी भूमेर्द्विगुणा च द्विपौरुषी ॥  
त्रिपौरुषी च त्रिगुणा न तत्रान्वेष्य आगमः ॥

भुक्ता भुक्तिः पाकं पचतीतिवत्प्रत्ययानुग्रहाय धातोर्नुवादः । त-  
त्रागमस्तादृशभोगेनैवाक्षिप्यते । आगमाभावनिश्रये तु सर्वत्र भोगो  
निष्फल एव ।

अनागमं तु यो भुङ्क्ते बहून्यब्दशतान्यपि ।  
चौरदण्डेन तं पापं दण्डयेत् पृथिवीपतिः ॥

( ना०स्मृ०अ०प०१श्लो० ८७ )

न च यो भुङ्क्ते इत्येकवचनश्रवणादेकपुरुषोपभोग एतद्दण्डविधान-  
मनेकपुरुषोपभोगे तु भोगस्य प्राबल्यमिति वाच्यम् । द्वितीयादावप्या-  
गमाभावनिश्रये भोगस्याप्रयोजकत्वात् । इदमेवाभिप्रेत्याह—

नारदः,

आदौ तु कारणं दानं मध्ये भुक्तिस्तु सागमा ।  
कारणं भुक्तिरेवैका सन्तता या चिरन्तनी ॥ (१)

यदपि वचनम्—

यद्विनागममत्यन्तं भुक्तं पूर्वैस्त्रिभिर्भवेत् ।  
न तच्छक्यमपाहर्तुं क्रमात्रिपुरुषागतम् ॥ इति ।

## २५६ वीरभिन्नोदयव्यवहारप्रकाशस्य प्रमाणनिरूपणम्

तदपि अत्यन्तम्=उपलभ्यमानम् आगमं विना आगमाभावेति श्रया-  
भाव इति व्याख्येयम् ।

ननु स्मार्त्ते काले सागमत्वं भुक्तिविशेषणमसम्बद्धम् । सि-  
द्धे प्रमाणान्तरादागमे तेनैव स्वत्वसिद्धौ भोगस्य विशेष्यांश-  
स्यानुमानार्थापत्त्योरनुपयोगात् । असिद्धे विशेषणासिद्धेरिति चेत्,  
न । प्रमाणान्तरसिद्धागमसहित एव विशेषणान्तरविशिष्टो भोगः का-  
लान्तरे स्वत्वमवगयति, भोगरहितोऽवगतोऽप्यागमः साक्ष्यादिभिर्न  
कालान्तरे स्वत्वमवगमयितुमीष्टे मध्ये दानक्रयादिना स्वत्वापगम-  
सम्भवादिति विशेषणविशेष्ययोर्द्वयोरपि नानर्थक्यमसिद्धिर्वा । इदमि-  
दानीं मम स्वमिति साध्ये स्वत्वभागे आगमस्तत्र तस्येदानीं पर्यन्तमन-  
नुवृत्तौ भोग इति निगर्वः । याज्ञवल्क्यादिभिः सर्वप्रकारकानुपभोगे पूर्ण-  
स्वत्वोत्पादकता दानाद्यागमस्य नास्तीत्युक्तम् ।

आगमेऽपि बलं नैव भुक्तिः स्तोकापि यत्र नो ।

( या० अ० २ श्लो० २७ )

बलं=पूर्णता ।

नारदः—

विद्यमानेऽपि लिखिते जीवत्स्वपि हि साक्षिषु ।

विशेषतः स्थावराणां यत्र भुक्तं न तत् स्थिरम् ॥

( व्य० प० १ श्लो० ७७ )

दानविक्रयादेरुपभोगनिरपेक्षस्यैव स्वत्वोत्पादकत्वात् किमिति  
भोगलवोऽप्यवश्यं तत्रापेक्ष्यत इत्याशङ्क्यायामुपपत्तिरुक्ता विज्ञानेश्वराचा-  
र्यैः । दानादेः परस्वत्वापादने परकर्तृकस्वीकारापेक्षाऽवश्यम्भावि-  
नी । स्वीकारश्च त्रिविधो मानसो वाचिकः कायिकश्च । ममेदमित्य-  
ध्यवसायो मानसः । ममेदमित्याद्यभिलापो वाचिकः । उपादानाभिमर्शना-  
दिरूपेणानेकप्रकारकः कायिकः । तत्र मानसं विना स्वत्वासम्भवात् स  
तावदावश्यक एव । दानविशेषपुरस्कारेण शब्दप्रयोगविशेषनियमोपा-  
दानाभिमर्शनादिचेष्टाविशेषनियमाच्च वाचिककायिकावप्यावश्यकवि-  
त्यवसीयते । तत्र हिरण्यवस्त्रादौ दातृकर्तृकजलत्यागादनन्तरमेव प्रति-  
ग्रहीतुरुपादानादिसम्भवात् त्रिविधोऽपि व्यापारः सम्पद्यते । क्षेत्रादौ  
तु फलोपभोगं विना कायिकस्वीकारासम्भवादल्पेनाप्युपभोगेनाव-  
श्यम्भावितव्यमन्यथा दानक्रयादेः सम्पूर्णता न भवत्युत्तरकालीनस्वी-  
काराभावात् । तेन तत्सहितादागमान्तराद्विकल आगमो दुर्बलो भव-  
ति । एतच्च द्वयोरगमयोः पूर्वापरभावानवगमे । तदवगमे तु स्वल्प-

भुक्तिनिरूपणे कचित् भूमेर्हिरण्यादेश्च स्वाम्यहानिः । १५७

भोगविकलोऽपि प्राक्तन एवागमो बलवान् । पूर्वेण दानादिना स्वत्वा-  
पगमे दानाद्यन्तरासम्भवात् । नचैवं तस्य क्षेत्रादेर्मध्यमत्वापत्तिः । पूर्व-  
स्याप्यागमादुत्तरस्वाम्यानुत्पत्तेश्चेति वाच्यम् । प्रतिश्रुतन्यायेनापेक्ष-  
णीयस्वत्वस्य सत्त्वात् । पूर्वस्वाम्यसत्त्वेऽपि राज्ञैव प्रतिग्रहीत्रादेः  
कायिकस्वीकारस्य निष्प्रतिपक्षस्य सम्पादनीयत्वात् । अथवा साक्षादे-  
वानेन योगीश्वरचवनेन साक्ष्यादीनामुक्तानां मानुषप्रमाणानां बलाबल-  
मुच्यते । पूर्वव्याख्याने त्वार्थिकम् । द्वितीयव्याख्याने चेत्यम्-आद्ये  
पुरुषे साक्षिलेख्याभ्यां भावित आगमो भोगादधिको बलवान् । तेन  
भुक्तिः साक्षिलेख्ययोस्तत्र बलवत्त्वमुक्तं भवति । पूर्वक्रमागतस्तु भो-  
गो विनापि भावितादागमाच्चतुर्थे पुरुषेऽधिको मध्यमे तु पुरुषे भोग-  
रहितागमात् स्तोत्रभोगसहितोऽप्यागमो बलवानिति । स्पष्टञ्चेदम्  
“आदौ तु कारणं दानम् ” इत्युदाहृते नारदवाक्ये ।

प्रथमपुरुषेऽपि स्वाम्यनुपभोगेन समक्षनिराक्रोशपरोपभोगेन क्षेत्रा-  
दिभूमेर्हिरण्यादेश्च कियताचित्कालेन स्वाम्यहानिः पूर्वस्वामिन इत्याह-  
याज्ञवल्क्यः,

पश्यतोऽब्रुवतो भूमेर्हानिर्विंशतिवार्षिकी ।

परेण भुज्यमानस्य धनस्य दशवार्षिकी ॥ ( २। २४ )

मनुनारदौ—

(१)यं कश्चिद्दशवर्षाणि सन्निधौ प्रेक्षते धनी ।

भुज्यमानं परैरर्थं (२)न स तं लब्धुमर्हति ॥ (ना०व्य०प० १३००७९)

( मनु० ८।१४७ )

व्यासः—

उपेक्षिता यथा धेनुर्विना पालेन नश्यति ।

पश्यतोऽन्यैस्तथा भुक्ता भूमिः कालेन हीयते ॥

वर्षाणि विंशतिर्यस्य भूभुक्ता तु परैरिह ।

सति राज्ञि समर्थस्य तस्य सेह न सिद्ध्यति ॥

नारदः—

भुज्यमानान् परैरर्थान् यः स्वान्मोहादुपेक्षते ।

रुमक्षं जीवतोऽप्यस्य तान्भुक्तिः कुरुते वशम् ॥

(व्य०प० १३००७८)

पश्यतो ब्रुवत इत्यादि षष्ठ्यनादरे ।

( १ ) यात्किञ्चिदिति पाठान्तरम् । ( २ ) परैस्तूष्णीं न स तदिति पादोऽपि ।



## १५८ वीरमित्रोदयव्यवहारप्रकाशस्य प्रमाणनिरूपणम्०

बृहस्पतिः—

ऋक्थिभिर्वा परैर्द्रव्यं समक्षं यस्य दीयते ।

अन्यस्य भुञ्जतः पश्चान्न स तल्लब्धुमर्हति ॥

पश्यन्नन्यस्य ददतः क्षितिं यो न निवारयेत् ।

सतापि लेख्येन भुवं न पुनस्तां समाप्नुयात् ॥

एतेषु वचनेषु विंशतिवर्षावधिकस्वामिसमक्षनिराक्षेपभोगनिबन्ध-  
नां भूमेर्हानिर्दशवर्षावधिकतादृशपरोपभोगनिबन्धना च हिरण्यादिधन-  
स्य हानिरित्यर्थः प्रतीयते । सा न तावत् स्वत्वहानिः । दर्शनकालीनाप्र-  
तिषेधस्य दानादिवत्स्वत्वनिवर्तकत्वस्य लोकाप्रसिद्धत्वात् । उपभोगस्य  
च तादृशस्य स्वत्वं प्रति प्रमाणत्वेन प्रमाणस्य प्रमेयं प्रति ज्ञापकत्वेन  
स्वत्वरूपाजनकतया स्वत्वोत्पादकत्वाभावात् । स्वत्वस्य तदुत्पत्तिनि-  
वृत्तिहेतूनां च लौकिकत्वस्य दायभागप्रस्तावे विस्तरेणोपपादयि-  
ष्यमाणत्वात् । गौतमादिभिस्तदुभयकथनस्य लोकप्रसिद्ध्यनुवादात् ।  
अनागमभोगस्य नारदवचनेन पूर्वादाहतेन “अनागमं तु” इत्यादिना  
स्वत्वहेतुताया निरस्तत्वाच्च ।

अत्राहापरार्कः—व्यवहारस्थितिमाश्रित्येदमुच्यते न(१) धर्मगति-  
मिति परस्वापहारप्रत्यवायभीरुणा परेण पूर्वस्वामिने तदर्पणीयम् ।  
सभापतिसभ्यादीनां व्यवहाररीत्या तत आच्छिद्य तददानेऽपि न क्ष-  
तिः । अत एव-

मनुः,

अजडश्चेदपौगण्डो विषये चास्य भुज्यते ।

भग्नं तद्व्यवहारेण भोक्ता तद्धनमर्हति ॥ (८१४८)

व्यवहारेण भोक्तार्हतीति व्यवहारस्थितिमेवोक्तवान् । बृहस्पतिरपि “स-  
तापि लेख्येन” इत्याह । “अनागमम्” इत्यादि नारदवचनं तु बहुतरधन-  
भूमिविषयमेकपुरुषनियमाभावातिश्रयविषयं वा । अत एव योगीश्वरः—“आ-  
गमस्तु कर्तो येन” इत्युक्तवान् । तस्मात् “निन्दुते लिखितम्” इत्यादि-  
वचनेन यथा यथापेक्षिततर्कसहकृतेनैकदेशसाधनेऽन्यैकदेशदापने नि-  
वेदितैकदेशस्य प्रागनिवेदितस्यादापनेऽपि न व्यवहारदर्शिनां दोष-  
स्तथाप्रापीति ।

तदयुक्तम् । “छलं निरस्य” इत्यादिना व्यवहारदर्शिनामप्ये-  
तादृशविषये दोषावर्जनीयत्वात् “निन्दुत” इत्यादिवदत्र सत्तर्काभा-

भुक्ति० “पश्यतोऽब्रुवत्” इत्यादेः स्वत्वहानिपरत्वव्यवस्था० १५९

वाच्य । अस्मदुपपादितरीत्या तत्रापि तथानभ्युपगमाच्च । तच्च प्रपञ्चितं विशेषपरिभाषाप्रस्तावे । एवंविधा हि भुक्तिस्तूष्णीम्भूतस्य पश्यतः स्वामित्वे सति न घटते किन्तु भोक्तुरेव स्वामित्वे सति युज्यते इति भवति तत्र भुक्तिः प्रमाणमिति पूर्वं स्वयमेव स्वामिस्वत्वहानिपरस्वत्वोत्पात्तिपरत्वव्याख्याननास्य विरोधाच्च । न च तदप्येतदनुग्राहकतर्कप्रदर्शनेन व्यवहारस्थितिपरमेव न वस्तुगतिपरम् । व्यवहारहानिश्च भोक्ता यद्येवमुपन्यस्यति—अजडोऽयमपौगण्डोऽयमेतत्समक्षं मया भुज्यमानं क्षेत्रादि यद्येतदीयमनेन कुतो विंशतिवर्षावाधि न प्रतिषिद्धम् अस्मिंश्चार्थं गुणोपेता बहवः साक्षिणः सन्तीति, तथोपन्यस्ते चायं निरुत्तरतोऽवश्यम्भवतीति वाच्यम् । अस्य सत्कर्तृत्वाभावात्, आगमप्रमाणानुपन्यासेन मूलशैथिल्यात् । उपेक्षाहेत्वभावकृतव्यग्रहरहानावपि वस्त्वनुसरणस्यावश्यकत्वात् । तथा च नारद उपेक्षालिङ्गभावकृतमेव व्यवहारहानिमाह न वस्त्वभावकृतम् ।

उपेक्षां कुर्वतस्तस्य तूष्णीम्भूतस्य तिष्ठतः ।

काले विपक्षे पूर्वोक्ते व्यवहारो न सिध्यति ॥ इति ॥ (१)

न च निरुत्तरताप्रयुक्तव्यवहारहानिशङ्कानिरासाय प्रत्यक्षं स्वीये वस्तुनि परेण भुज्यमाने तूष्णीं न स्थेयमित्युपदेशार्थमिदं वचनं हीनादिलक्षणवदिति वाच्यम् । विंशत्यादिग्रहणस्यैवमानार्थक्यप्रसङ्गात् । ततोऽर्वांगपि व्यवहारहानिशङ्कायास्तुल्यत्वात् । लेख्यदोषोद्भावनमुत्तरकाले न कार्यं ततोऽर्वाङ्क्तु कार्यमित्येतदर्थं तद्ग्रहणमिति चेत्, न । आध्यादिष्वपि विंशत्याद्युत्तरकाले तदनुद्भावस्य तुल्यतयैतदपवादत्वेनोत्तरवाक्यासङ्गतेः । तच्च लेख्यप्रस्तावेऽभिहितम् ।

अत्र मिताक्षराकाराः—न वस्तुहानिर्न व्यवहारहानिरनेन वचनेन प्रतिपाद्यते । किन्तु परकृतसमक्षभोगेऽप्रतिषेधलक्षणस्वापराधप्रयुक्ता क्षेत्राद्युत्पन्ननष्टफलहानिः । विद्यमानफलेऽपि तदीयस्वत्वानपगमात् परस्वत्वानुत्पादाच्च न्यायतस्तद्वस्तु विद्यमानफलसहितमेव लभते यद्यपि स्वामी, तथापि नष्टे फले धर्मिनाशादेव स्वत्वापगमाभिष्क्रयद्वारेण चौरादिव भोक्तुः सकाशात् तद्ग्रहणं प्राप्तमुपेक्षारूपापराधान्न भवति । परस्वोपभोगलक्षणापराधनिबन्धनो राजदण्डस्त्वनपवादाद्भोक्तुर्भवत्येव । “अनागमं तु” इत्यादिनारदवचनात् । परोक्षभोगे साक्रोशे सोपेक्षे

( १ ) अयं श्लोकः ना० स्मृ० व्य० प० १।७९ श्लोकादनन्तरं पुस्तकान्तरपादत्वेन हृत्तो वर्तते ।

समक्षभोगे च नष्टमपि फलं निष्क्रयरूपेण स्वामी लभत एव । “पश्यतोऽब्रुवत” इति वचनात् । विंशतिवर्षेभ्यो भूमेर्दशवर्षेभ्यश्च प्राग्धनस्य नष्टमपि फलं तन्निष्क्रयरूपेण प्राप्नोति विंशतिदशशब्दोपादानादिति ।

अत्रेदं वक्तव्यम् । नष्टफलालाभे प्रतिषेधरूपापराध एव वीजं वचनं वा । नाद्यः । विंशत्यादिवर्षोपभोगवत्ततः प्रागपि समक्षभोगेऽप्रतिषेधापराधस्य तुल्यत्वात् तत्कृतनष्टफलालाभप्रसङ्गे विंशत्यादिग्रहणाविधक्षाप्रसङ्गदोषसाम्यात् । तत्परिहाराय वाचनिकत्वं यदि नष्टफलालाभस्य, तर्हि यथाश्रुतभूम्यादिस्वत्वहानिरेव वचनादस्तु, किं नष्टफलपरतया लाक्षणिक्या । अत एव कल्पतरुत्नाकरस्मृतितत्त्वस्मृतिचन्द्रिकाभारादिभिर्ध्वनस्वरसायात एष एवार्थोऽभ्युपगतः ।

अत्र ब्रूमः । ग्रावता विना वचनमनुपपन्नं तावदेव वचनमस्तके कल्प्यम् । अत एव यथाश्रुतार्थग्रहणे समक्षभोगोपेक्षायां स्वत्वनाशकत्वमुपभोगस्य परकृतस्य तत्कालीनस्य स्वत्वोत्पादकत्वमलौकिकं वचनान्तरविरुद्धं च कल्प्यम् । अस्मन्मते तु नष्टफले धर्मिनाशात् स्वत्वनाशः क्लृप्त एव परस्वत्वोपभोगे चौरादिवन्निष्क्रयरूपेण तत्प्रत्यर्पणमपि लोकप्रसिद्धत्वात् प्रसक्तं विंशतिवर्षाद्युत्तरमपराधविशेषात् स्वामिनस्तदलाभमुखेन प्रतिषिध्यते स एव चास्य दण्डः । इतरत्सर्वं वचनान्तराविरुद्धमेवेति ।

भवदेवस्तु-किमयं विंशतिवर्षाद्यवच्छिन्नोऽप्रतिरवो भोगो वचनाधगतो भोक्तुः स्वत्वं जनयति प्रमापयति वा ? । नाद्यः । याजनादिधनस्य स्वत्वजनकत्वस्य लोकशास्त्रयोरप्रतीतत्वात् । नापि द्वितीयः । लिङ्गतया वा प्रमाकपकत्वमनुपपन्नतया वा ? । न द्वयमपि । ईदृशभोगस्य स्वत्वेन सह कुत्रापि व्याप्तेरगृहीतत्वात् । अत एव न तस्य स्वत्वेन विनानुपपत्तिरपि । तस्या अपि व्याप्तिच्छायापजीवकत्वात् । किञ्चानेन प्राचीनस्वत्वस्य सत एव प्रमापणमानुमानद्वारा तन्निरपेक्षतया वा ? । न तावत् प्रथमः । स्मार्त्तकालीनस्यागमाभावनिश्रये तदनुमापकत्वस्य बाधेनासम्भवात् । प्रमाणान्तरेणागमनिश्चयेऽस्य सिद्धसाधनेनानुमापकत्वाक्षेपकत्वयोरसम्भवात् न द्वितीयः । व्यभिचाराच्च । “अन्यायेनापि यद्भुक्तम्” इतिवचनविरोधाच्च स्वस्यान्यायेन भोगासम्भवात् । किञ्चेयमनुपपन्नता स्त्रीराजादिधनगोचरापि सम्भवतीति तत्र न कदाचिदपि भोगः प्रमाणमिति कुतः । तस्मादेवं वाच्यम् । यद्यं यथोक्तो भोगः पूर्वस्वामिनो भोक्तुद्देशेन त्यागात् तत्स्वत्वध्वंसमर्थापयति अनुमापयति वा । नहि सम्भवति तत्र जहाति, परभोगध्वंस-



भुक्ति० “पश्यतोऽब्रुवत” इत्यादौ प्रदीपकुन्ततम् । १६१

शे तस्मिन्वस्तुनि क्षम्यत इति । तथा च तदुद्देशेन त्यक्ते तत्परिग्रह-  
णादेव परस्य तत्र स्वत्वमप्युत्पद्यते । यथा सर्वभूतोद्देशेन त्यक्ते तडा-  
गतोयारामपुष्पफलादाविति नियमात्तदपि भोक्तुः स्वीभवति । स्वीराज-  
धनादौ तु नैवम् । स्त्रीणामज्ञत्वादप्रागल्भ्याद्राजधनस्य बहुलतया जडा-  
देरप्रागल्भ्याच्छ्रोत्रियस्य बहुकालीनाध्यापनादिव्यग्रतयाऽऽध्यापनि-  
धिसीमादीनामाधित्वादित एव स्वत्वध्वंसजनकपूर्वस्वामित्यागाऽक-  
ल्पकत्वात् । अतो भूम्यादौ विंशतिवार्षिको गवादौ दशवार्षिको भोगः  
पूर्वस्वामिनः स्वत्वध्वंसे भोक्तुः स्वत्वोत्पत्तौ च प्रमाणम् । यच्च काल-  
वैषम्यं तद्भूम्यादेर्महाफलत्वेन तत्र चिरकालेनैव स्वत्वहानिकल्पन-  
स्योचितत्वात्, द्रव्यान्तराणां चातथात्वादल्पकालेनापि स्वत्वहानिक-  
ल्पनाया उचितत्वादौचित्यसिद्धम् । यच्च भूम्यादावेव कालवैषम्येण  
भोक्तुः स्वत्वजननं तदपि वचनादेव युक्तम् । यथा तदेव जन्म पुत्रस्य  
पितृधने स्वत्वजनकं न तु पुत्र्या इति ।

अत्र प्रदीपकृतः । यत्र हि मत्कृत्येदानीं नात्र फलसम्भावना  
तदधुना तावत्पर एव भुङ्क्तां पश्चादेतत्सकाशात् सफलोपभोगां  
भुवं ग्रहीष्यामीत्याद्यभिसन्धाय भूम्यादिस्वामी तत्र परोपभोगं क्षमते ।  
तत्रापि विंशत्याद्यवधिको भोगोऽस्ति स्वाप्तिनस्तदुद्देशेन त्यागश्च ना-  
स्तीति व्यभिचाराद्देवशभोगस्य पूर्वस्वामिस्वत्वत्यागे प्रामाण्यम् । न  
चात्र पूर्वस्वामिना स्वीयत्यागाभावं प्रतिज्ञाय दिव्यं कार्यम्, तत्र च त-  
द्भङ्गे त्यागनिर्णये परिग्रहात्परस्य स्वत्वं निर्बाधमिति वाच्यम् । यतस्त-  
स्यापि पूर्वभोगसिद्धस्य पूर्वस्वामिपरिग्रहस्य त्यागानवधारणकालीन-  
त्वेन भोक्तुः स्वत्वाजनकतया तद्वैयर्थ्यात् । किञ्च भूस्वामी सचेताः  
किमिति वृथैव तत्र स्वत्वं जह्यात् । न ह्यत्र दृष्टमुद्देश्यं नाप्यदृष्टम्, धर्म-  
शास्त्रोक्तेतिकर्तव्यताविरहात् । महेच्छत्वसुशीलत्वदयालुत्वादिनापि  
न त्यागसम्भवः । स त्यजन्नपि तैरेव हेतुभिः क्षमत इत्यस्यापि सम्भ-  
वात् । नापि यदुद्देशेन यत्त्यज्यते तत्तस्य स्वमिति नियमः । उद्देश्ये-  
नागृहीते व्यभिचारात् । अपि च । त्यागाद्भोक्तुः स्वत्वं स्वरूपसतो ज्ञा-  
नाद्वा । नाद्यः । अदृष्टचरत्वात् । द्वितीये च तज्ज्ञानं भोक्तुः स्वामिवच-  
नात् स्यात् । तथा च तदुद्देशेन मयेदं त्यक्तमिति स्वामिनस्तदभिसन्धिपूर्-  
वकं वचनं ज्ञापकं दानमेवेति । तत एव स्वामिनः स्वत्वध्वंसे कृतमुपेक्षा-  
नुसरणेन । नच यथोक्तक्षमयैव त्यागानुमानम् । अत्यक्तेऽपि सौशील्या-  
दिना क्षमासम्भवात् । नचैवं यथोक्तक्षमया भोक्तुः स्वत्वानुमानमपि  
न स्यात् । पूर्वस्वामिनः स्वत्वसत्त्वेऽपि सौशील्यादिना तस्य अन्यथा

## १६२ वीरमित्रोदयव्यवहारप्रकाशस्य प्रमाणनिरूपणप्र०

सिद्धत्वादिति वाच्यम् । तावत्कालं सौशील्यादिना क्षमाया असम्भवसहकृतो भोगो भोक्तुः स्वत्वप्रमापक इति स्मृतिबलादवगतम् । तच्च स्वत्वं पूर्वागमाद्वोत्पद्यतां स्वामिनो भोक्तुर्द्देशेन तद्वस्तुत्यागाद्वेत्यत्र न नो ग्रह इति ।

अत्र वदामः । प्रदीपकद्विर्यत्सिद्धान्तितं क्षमायास्तावत्कालीनायाः सौशील्यादिहेतुकत्वासम्भवेन सहकृतो भोगो भोक्तुः स्वत्वं प्रमाप्यति । तच्च भोक्तुः पूर्वागमाद्वोत्पद्यतां भोक्तुर्द्देश्यकस्वामिकृतत्यागाद्वेत्यत्र न नो ग्रह इति । तत्र प्रष्टव्यम् । भोक्तुः स्वत्वोत्पादकौ पूर्वागमस्वामिकृतभोक्तुर्द्देश्यकत्यागा प्रमाप्य तावत्कालीनो भोगो भोक्तुः स्वत्वमनुमापयत्यप्रमाप्य वा । नाद्यः । भोक्तुः पूर्वागमसिद्धौ सम्प्रति तत्र स्वामिनः स्वाम्यासम्भवेन तदीयाप्रतिरवधिंशत्यादिवर्षकालीनभोगोपन्यासवैयर्थ्यात् । तेनैव तदनुमानाच्च तद्वैयर्थ्यामिति चेत्, न । तत्र व्यभिचारेणानुमानासम्भवात् । भोक्तुर्द्देश्यकत्यागप्रमाणेऽपि तद्दूषणानपगमात् । न द्वितीयः । पूर्वस्वत्वध्वंसानवगमे भोगसहस्रेणापि स्मर्त्तकालीनेन भोक्तुः स्वत्वानुमानं न । अनुमानबाधात् । स्मर्त्तव्यास्मरणरूपयोग्यानुपलब्धेर्जागरूकत्वात् । यश्चात्र न नो ग्रह इत्यनास्थावादः सोऽप्ययुक्तः । पूर्वागमभोक्तुर्द्देश्यकस्वत्वत्यागयोः फलभेदेन तत्त्वनिर्णयफलके निर्धारणेऽन्यतरनिर्द्धारणस्यावश्यकत्वात् । पूर्वागमो हि यदि भोक्तुरेव सम्प्रति स्वामिमन्यस्याभोक्तुर्मिथ्याभियोगनिबन्धनो दण्डोऽपि स्याच्च केवलं भूधनहानिः । तस्य स्वत्वस्यागमसिद्धौ तदपलापदण्डमात्रं न मिथ्याभियोगित्वनिमित्तो द्विगुणो दण्डः । स्वत्वहानिरुभयपक्षे तुल्या । विंशत्यादिग्रहणाविवक्षाप्रसक्तिश्चोभयपक्षेऽपि कक्षीकरणीया । भोक्तुर्पूर्वागमपूर्वस्वामिकर्तृकभोक्तुर्द्देश्यकत्यागस्य द्वित्रादिवर्षोपभोगस्थलेऽपि सिद्धौ भोक्तुस्वत्वस्यावारणीयत्वात् । भवदेवमताच्च भवन्मतस्य नातीव भेदः । यथोक्तभोगो भोक्तुर्द्देश्यकपूर्वस्वामिकर्तृकत्यागं कल्पयंस्ततस्तत्स्वत्वध्वंसे सति परिग्रहाद्भोक्तुः स्वत्वोत्पत्तिं निर्बाधामादधातीति तमर्थमिदं वचनं बोधयतीति तन्मतम् । तच्च त्वयाप्यभ्युपगतं तावत्कालीनभोगस्य सौशील्यादिहेतुकक्षमाहेतुकत्वासम्भवेन पूर्वस्वामिन इदानीन्तनभोगकर्तुर्द्देश्यकत्यागं विना तदीयपूर्वागमं विनाऽसम्भवान्नोक्तुः स्वत्वनिमित्तत्वेन तदुभयान्यतरानास्थावादमभ्युपगच्छता । तथा च यत्तन्मते नैकान्तिकत्वं त्वया दूषणमापादितं तद्भवन्मतेऽपि तुल्यम् । यच्च सौशील्यादिहेतुकत्वं तावत्कालीनक्षमायां न सम्भवतीत्युक्तं तत्त्वन्मतेऽपि समाधान-

क्षममेवेति । वस्तुतस्तु तावत्कालीनक्षमायाः सौशील्यादिहेतुकत्वात्सम्भवोऽपि न नियतः । अतिसुशीलतादिस्वभावानामाजन्माप्युपेक्षायाः सम्भवात् । वचनमस्तकेऽतिगौरवं चोभयमते तुल्यम् । विज्ञानेश्वरमते त्वतिलाघवमुपपादितमेव । किञ्च स्मार्त्तं काले स्मर्त्तव्यास्मरणरूपया योग्यानुपलब्ध्या भोक्तुरागमाभावनिश्चये पूर्वस्वामिनश्च त्यागाभावनिश्चये तदीयपरिग्रहकृतस्वत्वोत्पत्तिपूर्वस्वामिस्वत्वध्वंसावुभावपि कल्पयितुमशक्याविति मतद्वयमपीदमत्ययुक्तम् ।

यच्चापरमत्र प्रदीपकृद्भिरुक्तम् । आधेरनुपभोगेन यत्रासिद्धिस्तद्विषयं “पश्यतोऽद्भुवत्” इत्यादि वचनम् । तेन यत्राधिग्रहीत्राधेयं भूम्यादि न भुज्यते, किन्वाधान्ना चिरं भुक्त्वान्यत्राधीयते तत्रोत्तरस्याधिग्रहीतुस्तत्र भूम्यादौ प्रभुत्वं न तु प्रथमस्येति—

आधौ प्रतिग्रहे क्रीते पूर्वा तु बलवत्तरा ।

इत्येतदपवादार्थमिदमीदृशे विषये वचनम् । तेनात्र द्वितीयस्यैवाधिः सिद्ध्यति । यद्वा हानिपदमुपेक्षितकोटौ विचारकाणामुपेक्षानिमित्ता न्यूनता प्रतिभातीति संशयतादवस्थपरं न तु हानिर्भङ्ग एव । तथा सति “हीनस्य गृह्यते वाद” इत्यादिवचनसिद्धं दण्डमन्तरेणैव पुनर्व्यवहारदर्शनं न घटत इति पुनर्विचारेणैवात्रापि निर्णयः । अत एव “उपेक्षिता यथा धेनुः” “वर्षाणि विंशतिर्यस्या” इत्यादिव्यासवचनयोः पश्यन्तमनादृत्य ये यदीये भूमिधने परैरुपभुज्येते तदीयत्वेन ते ह्रायेते न निश्चीयेते इति व्याख्यानं रत्नाकरकृतापि कृतम् । किञ्च यदि विंशतिवार्षिकी भुक्तिः स्वतो भोक्तुः स्वत्वे प्रमाणं तर्हि तत एव साध्यसिद्धौ “शक्तस्य सन्निधावर्थ” इत्यादिकात्यायनवचनेन यद्भोगस्य लेख्यादिदोषनिराकरणार्थमुक्तं तदपार्थक्यं स्यादिति ।

तदपि चिन्त्यम् । तस्यैतादृगाधिविषयत्वं न प्रकरणादर्थतः शब्दतो वावगम्यते । अस्य चाधिविशेषविषयतायामाधिसीमेत्यस्यैतदपवादस्यैतादृगाधिमिश्राधिविषयताप्यशब्दी कल्प्या । “आधौ प्रतिग्रह” इत्यादेरयमपवाद इत्ययुक्तम् । अतिव्यवहितस्य तस्यात्रानुपस्थितेः । विंशत्यादिवर्षांप्रागपि चैतादृगाधिभोगे परक्रियायाः प्राबल्यस्याप्रतिहतेर्विशत्यादिग्रहणाविवक्षाप्रसक्तिः । वचनं तावत्कालीनैतादृगाधिभोग एव तथेति यदि, तर्हि श्रुतभूमिधनसामान्यातिक्रमेणैतादृगाधिकृततद्विषयत्वस्याशब्दस्य कल्पनं जल्पनमेव । उपेक्षानिमित्तकविचारकसंशयतादवस्थयापुनर्विचारः कर्त्तव्य इत्येतन्मात्रपरमिदं वचनं न तु सर्वथा भङ्गरूपहानिपरमिति च यदस्य वचनस्य तात्पर्यान्तरवर्णनं, तत्रापि



विंशत्यादितः प्रागपि तादृगुपेक्षाहेतुकसंशयतादवस्थ्यापरिहारात् पुनर्व्यवहारप्रवृत्त्यावश्यकत्वे विंशत्यादिपदार्थाविवक्षाप्रसक्तिर्दुर्वारा । प्रत्युत विंशत्यादिवर्षोत्तरं तादृगुपेक्षायाः पुनर्विचारपुरःसरं निर्णयः कर्त्तव्यः प्राक्तु नेत्यनौचित्यापत्तिश्च । अतः प्राङ्मनोपेक्षककोटिन्यूनताप्रतिभासाश्चिरतरपेक्षायास्तावदेकः स इति न शक्यम् । सत्यां सामग्र्यां प्रागपि तस्य वारयितुमक्यत्वादसत्यां तूत्तरमपि तदसम्भवात् कालविशेषनियमानुपपत्तेः । हानिपदस्यानिश्चयपरता च बहुषु वचनेष्वयुक्तास्मिन् पक्षे प्रसज्यते । यच्चोक्तं तावत्कालीनभोगस्य भोक्तृस्वत्वोत्पात्तिहेतुत्वस्य यथाश्रुतस्याश्रयणे “शक्तस्य सन्निधावर्थ” इत्यादिवचनोक्तं लेख्यादिप्रमाणान्तरस्य स्वत्वसाधकस्य दोषनिराकरणमपार्थक्यं तावद्भोगादेव स्वत्वसिद्धिरिति तादृग्वचनतात्पर्यबीजम् । तदमूलकम् । विज्ञानयोगिव्याख्याने तदनभ्युपगमात् ।

वाचस्पतिस्तु हानिवोधकस्मृतीनां प्रमाणपरिपालनकर्त्तव्यताविधिशेषत्वम् । यस्मादुपेक्षायां हानिशङ्का भवति तस्मात्स्वप्रमाणं सर्वथा परिपालनीयं न तु तत्रोदासितव्यमित्यत्र तात्पर्यम् । अत एव कल्पतरौ हानिवचनानि लिखित्वा प्रमाणपरिपालनमुपसंहृतमित्याह ।

तदपि यद्वा तद्वा । विंशत्यादिग्रहणाविवक्षाप्रसक्तितादवस्थ्यात् । ततः प्रागपि प्रमाणपरिपालनस्यावश्यकत्वात् । हानिशङ्काप्रसक्तितौल्यात् । प्रदेशान्तरस्थविधिशेषत्वानुपपत्तेरत्र च तद्विध्यश्रवणात् । अन्यत्र स्पष्टं तद्विधिसत्त्वेन तदुन्नयनस्याप्यनुपयोगात् । हानिपदेनातत्फलकप्रमाणापरिपालनलक्षणया तत्प्रतियोगिभूतप्रमाणपरिपालनकर्त्तव्यतापरत्वेऽत्यन्तकलिष्टत्वापत्तेश्च । तस्मात् समस्तदोषशून्या विज्ञानयोगिव्याख्यैवास्य वचसो जग्यासी ।

ननु—

अध्यासनात्समारभ्य भुक्तिर्यस्याविधातिनी ।

त्रिंशद्वर्षण्यविच्छिन्ना तस्य तां न विचालयेत् ॥

इति बृहस्पतिवचने त्रिंशद्वर्षभुक्तेर्हान्यापादकत्वोक्त्या विंशतिवर्षभुक्तेस्तन्यूनवर्षभुक्तेरिव हान्यनापादकत्वमर्थसिद्धमिति योगीश्वरव्यासादिवचनैरस्य विरोधः ? मैवम् । योगीश्वरादिवचनेषु “अब्रुवत” इत्येतावन्मात्राभिधानाद्यत्र विरुद्धं वाङ्मात्रमपि भूमिस्वामिनो नास्ति तत्र विंशतिवर्षभोग एव हानिकारणम् । बृहस्पतिवचने तु अध्यासनात् भूमिपरिग्रहादारभ्य यस्य भुक्तिरविधातिनीत्यविधातिनीपदप्रयोगाद्विधातस्य च कलहताडनादिरूपत्वे न लोके प्रसिद्धेर्वाङ्मात्रविप्रतिपत्तौ सत्यामपि यत्र भोक्त्रा सह पूर्व-

स्वामिना तद्भोगप्रातिरोधकं कलहताडनादि नाचरितं तत्र त्रिशद्वर्ष-  
भोगस्तादृशो हान्यापादक इतिवचनस्वरसेनैव विरोधपरिहारात् ।

मम तु प्रतिभाति । विंशतिवार्षिकीत्यादिहानिविशेषणाद्भूम्याद्युत्पन्न-  
नष्टफलस्य विंशतिवार्षिकादेर्हानिस्तावत्कालीनं तत्फलमुपेक्षालक्षणाद-  
पराधान्न प्राप्नोति । विंशतिदशवर्षेभ्यः प्रागुक्तभोगकालगणनया तदुत्पन्नं  
नष्टमपि फलं निष्क्रयरूपेण लभत एव । विंशत्यादिशब्दोपादानात् अन्य-  
था यावत्कालीनपरकृतभोगोपेक्षा तावत्कालीननष्टफलहानिमेव सामा-  
न्येन वदेत् । एतावता विंशत्यादिग्रहणस्यार्थवत्त्वे विंशत्याद्याधिकवर्षी-  
यफलहानिर्दण्डापूपिकया सिध्यति भुक्तिविशेषणतायामिव विंशत्या-  
दिसङ्ख्यायाः । न चैवं वचनान्तरसंवादायत्तभुक्तिविशेषणत्वव्याख्यातो-  
ऽस्य व्याख्यानस्य न फलतो विशेष इति वाच्यम् । यतो विंशत्यादि-  
ग्रहणस्य भुक्तिविशेषणत्वे कियत्कालीननष्टफलहानिरिति साकाङ्क्षमे-  
वेति । अत एवापराधाभावादाध्यादौ न तद्भानिरपीत्याह--

योगीश्वरः,

आधिसीमोपनिक्षेपजडबालधनैर्विना ।

तथोपनिधिराजस्त्रीश्रोत्रियाणां धनैरपि ॥ ( २।२५ )

भोग्याधेर्भोगार्थमेवाधीकरणादुपेक्षायामपि न स्वामिनोऽपराधः ।  
गोप्याधौ स्वाम्यनुमतिमन्तरेण भोक्तुरपराधातिशयमापादयितुमेवो-  
पेक्षोपपत्तिः । जडबालयोस्त्वज्ञत्वादेवोपेक्षा । उपनिधुपनिक्षेपयोरपि  
भुक्तेः प्रतिषिद्धत्वात्तदतिक्रमे चोपनिक्षेपतुरूपनिधातुश्च सोदयतल्लाभा-  
दुपेक्षा । राज्ञोऽनेकराजकार्यव्यग्रत्वात्, स्त्रीणामप्रागल्भ्यानभिन्नत्वाभ्यां  
श्रोत्रियस्याध्ययनाध्यापनतदर्थविचारश्रौतस्मार्त्ततत्तत्कर्मानुष्ठानव्यस्त-  
तयेति सर्वत्र स यथायथमपराधविशेषसमाधानसहकृतादस्माद्वच-  
नादत्र कदाचिन्नष्टोपचयहानिरपि भवतीत्यर्थः । अत एवाध्यादिभोगे  
दण्डमाधिकमाह—

स एव,

आध्यादीनां विहर्त्तारं धनिने दापयेद्धनम् ।

दण्डं च तत्समं राज्ञे शक्त्यपेक्षमथापि वा ॥ ( २।२६ )

एतत्तत्प्रस्तावे विवेचयिष्यामः । क्वाचिदन्यत्रापि नष्टफलहान्यप-  
वादो मनुनोक्तः—

सम्प्रति या भुज्यमानानि न नश्यन्ति कदाचन ।

धेनुरुष्ट्रो वहन्नद्वो यश्च दम्भ्यः प्रयुज्यते ॥ ( ८।१४६ )

दम्भ्यो=दमनार्थं यः प्रयुज्यते ।

# १६६ वीरमित्रोदयव्यवहारप्रकाशस्य प्रमाणनिरूपणप्र०

मनुनारदौ—

आधिः सीमा बालधनं निक्षेपोपनिधी स्त्रियः ।

राजस्वं श्रोत्रियस्वं च नोपभोगेन नश्यति ॥ ( मनु०८।१४९ )

(नार० ऋणा०प्र०८१)

नारदः—

अन्वाहितं हृतं न्यस्तं बलावष्टब्धयाचिते ।

अप्रत्यक्षं च यद्भुक्तं षडेतान्यागमं विना ॥ (ऋणा०प्र०९२)

अन्वाहितम्=एकत्राहितमन्यत्र पुनराहितम् । बलावष्टब्धं=राजादिवला-  
वष्टम्भेन स्थापितम् । इतरत्प्रसिद्धम् ।

बृहस्पतिः—

भुक्तिस्त्रैपुरुषी सिद्धेदपरेषा न संशयः ।

अनिवृत्ते सपिण्डत्वे सकुल्यानां न सिद्ध्यति ॥

अस्वामिना तु यद्भुक्तं गृहक्षेत्रापणादिकम् ।

सुहृद्वन्धुसकुल्यस्य न तद्भोगेन हीयते ॥

विवाह्यश्रोत्रियैर्भुक्तं राज्ञामात्यैस्तथैव च ।

सुदीर्घेणापि कालेन तेषां सिद्धेन तद्धनम् ॥

.....वित्तापनयनेषु च ।

बालश्रोत्रियवित्ते च प्राप्ते च पितृतः क्रमात् ॥

नोपभोगे बलं कार्य्यमाहर्त्रा तत्मुतेन वा ।

पशुस्त्रीपुरुषादीनामिति धर्मो व्यवस्थितः ॥

भोगं न कल्पयेत्=प्रमात्वेन नाद्रियेतेत्यर्थः ।

गौतमः—

अजडापौगण्डधनं दशवर्षभुक्तं परैः सन्निधौ भोक्तुर्न श्रोत्रियप्रव्रजि-  
तराजपुरुषैः । पशुपुरुषस्त्रीणामनतिभोगः । अतिभोगे तद्भानिरेवेत्यर्थः ॥

कात्यायनः—

सनाभिभिर्बान्धवैश्च भुक्तं यत् स्वजनैस्तथा ।

भोगात्तत्र न सिद्धिः स्याद्भोगमन्येषु कल्पयेत् ॥

अन्येषु=असंबद्धेषु । सर्वत्रोपभोगे सकुल्यत्वाद्यनुरोधेन शीलादेरु-  
पेक्षाहेतोः सम्भवान्न भोगस्यान्यथोपपन्नस्य स्वत्वहेतुकल्पनद्वारा स्व-  
त्वसाधकत्वं नाप्युपचयहानिहेतुत्वमिति तात्पर्य्यम् । कचिदेकदेशोप-  
भोगेन समस्तसिद्धिमाह—

बृहस्पतिः,

यद्येकशसने ग्रामे क्षेत्रारामाश्च लेखिताः ।



एकदेशोपभोगेऽपि सर्वे भुक्ता भवन्ति ते ॥

“आगमेऽपि बलं नैव भुक्तिः स्तोकापि यत्र नो” इत्यस्यायमप-  
वादः । एकशासनपत्रारूढेषु किञ्चिदुपभोगेऽपि शासनारूढभोगस्या-  
नपेतत्वाच्च प्रत्येकभोगापेक्षेत्याशयः । विच्छिन्नभोगनिर्णयोपायमाह—  
बृहस्पतिः,

छिन्नभोगे गृहे क्षेत्रे सन्दिग्धं यत्र जायते ।  
लेख्येन भोगविद्भिर्वा साक्षिभिः शुद्धिमाहरेत् ॥  
नामाघाटागमं सङ्ख्यां कालं दिग्भागमेव च ।  
भोगच्छेदनिमित्तं च ये विदुस्तत्र साक्षिणः ॥  
तदुत्पन्नाश्च सामन्ता येऽन्यदेशे व्यवस्थिताः ।  
मौलास्ते तु समुद्दिष्टाः प्रष्टव्याः कार्यनिर्णये ॥  
अदुष्टास्ते तु यद्ब्रूयुः सन्दिग्धे समदृष्टयः ।  
तत्प्रमाणं प्रकर्त्तव्यमेवं धर्मो न हीयते ॥  
स्थावरस्यैतदाख्यातं लाभभोगप्रसाधनम् ।  
प्रमाणहीनवादे तु निर्देष्टव्या दैविकी क्रिया ॥ इति ।  
सीमाविवादनिर्णय एतत्प्रपञ्चं विवेक्ष्यामः ।  
एवं भुक्तिर्निरूपिता ।

युक्तिस्वरूपमाह कात्यायनः,

लिङ्गोद्देशस्तु युक्तिः स्यात् । इति ।

लिङ्गस्य=अग्निदत्वाद्यव्यभिचारिण उल्काहस्तत्वादेः उद्देशो=निश्चयः  
तेन चाग्निदत्वाद्यनुमानम् । यद्यपि भुक्तिरपि निरन्तरत्वनिराक्रोशत्वा-  
दिप्रागुक्तविशेषणोपहितानुमानविधयाऽर्थापत्तिविधया वा साधिकेति  
तत्रापि लक्षणमिदमतिप्रसक्तमेव, वक्ष्यमाणचोदनाऽप्रतिकालेऽपि ।  
तथापि स्मर्तृप्रासिद्धिबलाद्गोवृषवत्ताद्भिन्नलिङ्गोद्देश एव युक्तिरूपत्वेन  
लक्ष्यः । अत एव तत्प्रवृत्तिस्थलं तादृशमेवाह—

नारदः,

असाक्षिप्रत्ययास्त्वन्ये षड्विवादाः प्रकीर्त्तिताः ।  
लक्षणान्येव साक्षित्वे तेषामाहुर्मनीषिणः ॥  
उल्काहस्तोऽग्निदो ज्ञेयः शस्त्रपाणिश्च घातकः ।  
केशाकेशिगृहीतश्च युगपत्पारदारिकः ॥  
कुडालपाणिर्विज्ञेयः सेतुभेत्ता समीपगः ।  
तथा कुठारहस्तश्च वनच्छेत्ता प्रकीर्त्तितः ॥  
प्रत्यक्षाचिन्हैर्विज्ञेयो दण्डपारुष्यकुम्भरः ।

## १६८ वीरमित्रोदयव्यवहारप्रकाशस्य प्रमाणनिरूपणप्र०

असाक्षिप्रत्यया ह्येते पारुष्ये तु परीक्षणम् ॥ (ऋणा० प्र० श्लो० १७२।१७३।१७४।१७५ )

साक्षित्वे=साक्षिकार्ये । समीपग इत्यन्यत्रापि सम्बध्यते । तच्चावि-  
नाभावापादकविशेषणान्तरोपलक्षणम् । प्रत्यक्षचिह्नैः शोणिताक्तखड्गा-  
दिभिः । पारुष्ये=वाक्पारुष्ये । परीक्षणं=साक्षिगवेषणम् । यद्यपि गालि-  
दानादिश्रवणं प्रत्यक्षचिह्नं सम्भवति । तथापि प्रथमप्रवृत्त्यादिनिश्चयाय  
साक्ष्याद्यपेक्षेति ध्येयम् ।

शङ्खलिखितौ—

केशाकेशिग्रहणात् पारदारिकः, उल्काहस्तोऽग्निदः, शस्त्रपाणिर्घा-  
तको, लोप्त्रहस्तश्चौरः ।

केशाकेशिग्रहणादिति स्त्रीसङ्ग्रहणे वक्ष्यमाणानामन्येषामपि चिह्नानामु-  
पलक्षणम् । लोप्त्रं=चौर्यप्राप्तं वस्तु ।

बृहस्पतिः—

असाक्षिके चिरकृते पृच्छेदुत्तरसाक्षिणः ।

शपथैर्वानुयुज्जीत उपधां वा प्रयोजयेत् ॥

उपधा=युक्तिरिति कल्पतरौ । शपथाभ्यनुज्ञानमन्यथासिद्धयुक्त्यभावे  
ज्ञेयम् । अत एव नारदः—

युक्तिश्चप्यसमर्थासु शपथैरेतमर्दयेत् । ( प्र० श्लो० २३९ )

अर्दयेत्=पीडयेत् । पराजयेदिति यावत् ।

इति युक्तिः ।

चोदनाप्रतिकालस्वरूपं तु चोदनाया धनदानादिविषयकप्रेरणा-  
या अप्रतिकालोऽप्रतिषेधः । सोऽपि यद्ययमस्य ऋणादिसम्बन्धी न  
स्याद्याच्यमान एनं निराकुर्यादनिराकरणादस्त्यस्यानेन सम्बन्ध इत्य-  
र्थापत्तिविधयाऽनुमानविधया वा ऋणादिसम्बन्धं साधयन् भवति प्र-  
माणम् । इदमेवाभिप्रेत्याह—

कात्यायनः,

अर्थिनाभ्यर्थितो यस्तु विघातं न प्रयोजयेत् ।

त्रिचतुःपञ्चकृत्वो वा परतस्तदणी भवेत् ॥

नारदोऽपि—

अभीक्ष्णं चोद्यमानोऽपि प्रतिहन्यान्न तद्वचः ।

त्रिचतुःपञ्चकृत्वो वा परतोऽर्थं स दाप्यते ॥

( ऋणा० प्र० श्लो० २३७ )

परतः=तदूर्ध्वम् । चोदनाप्रतिकालस्य शीलादिप्रयुक्तस्यापि स-

म्भवाद्युत्त्वादिसहकार्यपेक्षामाह—

नारदः,

चोदनाप्रतिघाते च युक्तिलेशैस्तमन्विध्यात् ।

देशकालार्थसम्बन्धपरिमाणक्रियादिभिः ॥

( कृणा० प्र० श्लो० २३८ )

अत एव तस्य विषयमप्याह स एव—

प्रमादाद्धनिनो यत्र न स्याल्लेख्यं न साक्षिणः ।

अर्थ चापहनुते वादी तत्रोक्तस्त्रिविधो विधिः ॥

चोदनाप्राप्तकालश्च युक्तिलेशस्तथैव च ।

तृतीयः शपथः प्रोक्तस्तैरेनं साधयेत् क्रमात् ॥

( कृणा० प्र० २४६ )

कात्यायनः—

दानं प्रज्ञापनाभेदः सम्प्रलोभक्रिया च या ।

वित्तापनयनं चैव हेतवो हि विभावकाः ॥

एषामन्यतमो यत्र वादिना भावितो भवेत् ।

मूलक्रिया तु तत्र स्याद्भावितो वादिनिहवे ॥

दानम्=उत्कोचदानम् । प्रज्ञापनाभेदः=प्रज्ञापकस्वहस्तचिह्नाद्यन्यथा-  
करणम् । सम्प्रलोभक्रिया=साक्षिसभ्यादिभ्यो लोभप्रदर्शनम् । वित्तापनयनं=  
वित्तगोपनम् । एषामन्यतमो हेतुर्यत्र वादिना=प्रतिवादिना ऽधमर्णादेरु-  
परि भावितः=प्रमाणेन साधितो भवेत्तदा मूलक्रिया=कृणापहरणादिरूपा  
तदुपरि सिद्धैव । एषां तदविनाभादिति भावः ।

एवं साक्षिलेख्यभुक्तिरूपं त्रिविधं मानुषं प्रमाणं निरूपितम् ।

अथ दिव्यान्युच्यन्ते ।

तत्र दिव्यं नाम मानुषप्रमाणाभाव एव यन्निर्णायकं तदुच्यते ।  
यत्तु स्मृतितत्त्वे एवकारस्थल अपिशब्दं दत्त्वा मानुषप्रमाणसत्त्वेऽपि यत्र  
दिव्याङ्गीकारस्तत्रापि तद्भवतीति प्रयोजनमुक्तम् । तदयुक्तम् ।

एषामन्यतमाभावे दिव्यान्यतममुच्यते (२।२२)

इति वदता याज्ञवल्क्येन

प्रमाणहीने वादे तु निर्दोषा दैविकी क्रिया ।

इति वदता बृहस्पतिना च

युक्तिष्वप्यसमर्थासु शपथैरेनमर्दयेत् ।

इति नारदेनापि मानुषप्रमाणासत्त्वे एव दिव्यस्य विधानात् ।

२२ वी० मि०



१७० वीरमित्रोदयव्यवहारप्रकाशस्य प्रमाणनिरूपणप्र०

तत्र बृहस्पतिः दिव्यभेदानाह—

घटोऽग्निरुदकं चैव विषं कोशस्तु पञ्चमः ।

षष्ठं तु तण्डुलः प्रोक्तः सप्तमं तप्तमाषकम् ॥

अष्टमं फालमित्युक्तं नवमं धर्मजं तथा ।

दिव्यान्येतानि सर्वाणि निर्दिष्टानि स्वयम्भुवा ॥ इति ।

नारदः—( व्य० प० १ )

युक्तिष्वप्यसमर्थासु शपथैरेनमर्दयेत् ।

अर्धकालबलापेक्षमग्न्यम्बुसुकृतादिभिः ॥ ( २३९ )

घटोऽग्निरुदकं चैव विषं कोशस्तु पञ्चमः ।

उक्तान्येतानि दिव्यानि विशुद्ध्यर्थं महात्मभिः ॥ ( २५२ )

सन्दिग्धेऽर्थेऽभियुक्तानां परीक्षार्थं महात्मनाम् ।

प्रोक्तानि नारदेनेह सत्यानृतविशुद्ध्ये ॥ इति । ( २५३ )

अर्दयेत्=पीडयेत् । अर्थापेक्षत्वं सिसाधयिषितार्थस्याल्पत्वमहस्वानुरूपमित्यर्थः । नन्वेतेषामपि शपथानां मानुषप्रमाणाभाव एव निर्णायकत्वेन दिव्यत्वात् कथं दिव्यानि नवेत्यभिधानम् ।

तथा च शङ्खः—

तत्र दिव्यं नाम तुलाधारणं विषाशनमप्सु प्रवेशो लोहधारणमिष्टापूर्त्तदानमन्यांश्च शपथान् कारयेत् । इति ।

तांश्च शपथानाह बृहस्पतिः—

सत्यं वाहनशस्त्राणि गोबीजकनकानि च ।

देवब्राह्मणपादांश्च पुत्रदारशिरांसि च ॥

एते च शपथाः प्रोक्ताः स्वल्पार्थे सुकराः सदा ॥ इति ।

नारदोऽपि—

सत्यं वाहनशस्त्राणि गोबीजकनकानि च ।

देवतापितृपादाश्च दत्तानि सुकृतानि च ॥

( व्य० प० १ श्लो० २४८ )

स्पृशेच्छिरासि पुत्राणां दाराणां सुहृदां तथा ।

अभियांगेषु सर्वेषु कोशपानमथापि वा ॥ ( १ )

इत्येते शपथाः प्रोक्ता मनुना स्वल्पकारणे । इति ।

सत्यम् । अत्र समनन्तरभाविनिर्णयनिमित्तस्य दिव्यत्वेन विवक्षितत्वात् । तादृशत्वं च घटादीनामेव ननु शपथानाम् । तेषां कालान्तरभाविनिर्णयनिमित्तत्वात् । नन्वेवं कोशस्य कथं तेषु ग्रहणमिति चेत् ,

( १ ) इदं नार. स्मृतौ न दृश्यते ।

सत्यम् । तस्य तेषु पाठो महाभियोगविषयत्वसाम्यात् सावष्टम्भाभि-  
योगविषयत्वसाम्याच्च । वस्तुतस्तु शपथानामपि नारदादिष्वचनानुसा-  
राद्गोबलीवर्दन्यायेन दिव्यत्वाभ्युपगमेन नवशब्दस्योपलक्षणत्वात् ।

मनुः—

असाक्षिकेषु त्वर्थेषु मिथो विवदमानयोः ।

अविन्दंस्तत्त्वतः सत्यं शपथेनापि लम्भयेत् ॥

अग्निं वाहारयेदेनमप्सु चैनं निमज्जयेत् ।

पुत्रदारस्य वाप्येनं शिरांसि स्पर्शयेत् पृथक् ॥ (८।१०९।११४)

यस्माद्देवैः प्रयुक्तानि पुष्करार्थं महात्मभिः ।

परस्परविशुद्ध्यर्थं तस्मादिव्यानि नामतः ॥ ( इदं न दृश्यते )

असाक्षिकेष्विति मानुषप्रमाणराहितेष्वात्यर्थः । उद्दिष्टानां दिव्यानां मध्ये  
तुलादीनि महाभियोगे प्रयोक्तव्यानि ।

तथा च याज्ञवल्क्यः—

तुलाग्न्यापो विषं कोशो दिव्यानीह विशुद्ध्ये ।

महाभियोगेष्वेतानि शीर्षकस्थेऽभियोक्तिरि ॥

रुच्या वान्यतरः कुर्यादितरो वर्त्तयेच्छिरः ।

( अ० २ श्लो० ९५।१६ )

अत्राग्निशब्देन तप्तायःपिण्डादयो गृह्यन्ते । शीर्षकं=लक्षणया जयपरा-  
जयनिमित्तो दण्डः । तत्र तिष्ठतीति शीर्षकस्थः तत्प्रयुक्तदण्डभागित्य-  
र्थः । रुच्या=इच्छया । अन्यतरः=अभियुक्ताभियोक्त्रोरन्यतरः । इतरः शिरो  
वर्त्तयेत्=दण्डं स्वीकुर्यादित्यर्थः । ननु “कोशमल्पेऽपि दापयेत्” इति स्व-  
ल्पाभियोगेऽपि कोशस्य विधानात् कथं “महाभियोगेष्वेतानि” इति  
चेत्, न । तस्य तुलादिषु पाठोऽवष्टम्भाभियोगेऽपि प्राप्तवर्थो ननु  
महाभियोगेष्वेवेति नियमार्थः । अन्यथा कोशस्य शङ्काभियोग एव प्रा-  
प्तिः स्यात् ।

अवष्टम्भाभियुक्तानां धटादीनि विनिर्दिशेत् ।

तण्डुलाश्चैव कोशश्च शङ्कास्वेतौ नियोजयेत् ॥ (१)

इति पितामहस्मरणात् । अवष्टम्भः=शीर्षकस्थः । अवष्टम्भोऽत्र निश्चय  
इति स्थितितत्त्वे । यदा शीर्षकस्थोऽभियोक्ता न स्यात्तदा एतानि दिव्या-  
नि न निर्दिशेदिति ।

तथा च नारदः—

शिरोवर्त्ती यदा न स्यात्तदा दिव्यं न दीयते । इति ।

( व्य० प०१ श्लो० २५७ )

(१) शङ्कास्वेव न संशयः इति पाठो मिताक्षरायाम् ।

# ६७२ वीरामित्रोदयव्यवहारप्रकाशस्य प्रमाणनिरूपणप्र०

दिव्यदाने नियममाह—

पितामहः,

अभियोक्ता शिरःस्थाने दिव्येषु परिकीर्त्यते ।

अभियुक्ताय दातव्यं दिव्यं श्रुतिनिदर्शनात् ॥ इति ।

कात्यायनोऽपि—

न कश्चिदभियोक्तारं दिव्येषु विनियोजयेत् । इति ।

“अभियुक्ताय दातव्यम्” इत्यस्यापवादं “रुच्या वान्यतर” इत्यने-  
नाह याज्ञवल्क्यः ।

नारदोऽपि—

अभियोक्ता शिरःस्थाने सर्वत्रैकः प्रकल्पितः ।

इच्छया त्वितरः कुर्यादितरो वर्त्तयेच्छिरः ॥ इति ।

( ना० स्मृ० न दृश्यते )

कच्चिद्विषयविशेषे शिरो विनापि दिव्यं देयमित्याह—

याज्ञवल्क्यः,

विनापि शीर्षकात्कुर्यान्नृपद्रोहेऽथ पातके । इति । (अ०२श्लो०९६)

शीर्षकाद्विनापि=पराजयप्रयुक्तदण्डभागिनोऽभियोक्तुरभावेऽपि पातके=  
ग्रह्यहत्यादौ ।

कात्यायनोऽपि—

पार्थिवैः शङ्कितानां च निर्दिष्टानां च दस्युभिः ।

आत्मशुद्धिपराणां च दिव्यं देयं शिरो विना ॥ इति ।

कालिकापुराणेऽपि—

परदाराभिशापे च चौर्यागम्यागमेषु च ।

महापातकशस्ते च स्याद्विव्यं नृप ! साहसे ॥

विप्रतिपत्तौ विवादेऽवर्णस्य ख्यापने कृते ।

तत्रैव दापयेद्विव्यं शिरःपूर्वं महीपतिः ॥

परदाराभिमर्शे च बहवो यत्र वादिनः ।

शिरोहीनं भवेद्विव्यमात्मनः शुद्धिकारणात् ॥ इति ।

विप्रतिपत्तौ=परदारगमनाद्यभियोगरूपायाम् । विवादे=ऋणादानादिवि-  
षये । अवर्णोऽपवादः । परदाराभिमर्शे चेति चौर्यादीनामप्युपलक्षणम् ।

विष्णुः—

राजद्रोहे साहसे च विना शीर्षं प्रवर्त्तनात् । इति ।

विषयविशेषेषु दिव्यविशेषानाह सङ्ग्रहकारः—

घटादीनि विषान्तानि गुरुवर्धेषु दापयेत् ।



पितामहोऽपि—

अवष्टम्भाभियुक्तानां धटादीनि विनिर्दिशेत् ।  
तण्डुलाश्चैव कोशश्च शङ्कास्वेतौ नियोजयेत् ॥ इति ।

कात्यायनः—

शङ्काविश्वाससन्धाने विभागे रिक्थिनां सदा ।  
क्रियासमूहकर्तृत्वे कोषमेव प्रदापयेत् ॥ इति ।  
क्रियासमूहकर्तृत्वे=सम्भूयैकक्रियाकारित्वे ।

पितामहोऽपि—

विश्रम्भे सर्वशङ्कासु सन्धिकार्ये तथैव च ।  
एषु कोशः प्रदातव्यो नित्यं चित्तविशुद्धये ॥  
शिरःस्थायिविहीनानि दिव्यादीनि विवर्जयेत् ।  
धटादीनि विषान्तानि कोश एकः शिरः स्मृतः ॥ इति ।

तण्डुलानां विषयं स एवाह—

चौर्ये तु तण्डुला देया नान्यत्रेति विनिश्चयः ॥ इति ।

अन्यत्र=स्त्रिसङ्ग्रहादौ न तु दत्तापहवे । “तदर्द्धार्द्धस्य तण्डुला” इति  
वक्ष्यमाणकात्यायनवचनेन तण्डुलदिव्यविधानात् । एतदल्पचौर्यशङ्कायां  
वेदितव्यम् ।

चौर्येऽभिशङ्कायुक्तानां तप्तमाषो विधीयते ।

इति महाचौर्यशङ्कायां तप्तमाषस्य तेनैव विधानात् । द्रव्यसङ्ख्य-  
या दिव्यविशेषानाह विष्णुः—

अथ शपथक्रिया राजद्रोहादिषु यथाकामं निक्षेपणस्तेयेष्वर्थप्रमा-  
णात् । इति ।

शपथो=दिव्यम् । राजद्रोहादिषु यथाकामं राजेच्छानुरोधादिव्यं, निक्षेपादिषु  
धनतारतम्यादित्यर्थः । ब्रह्मादिविषयविवादे तु तन्मूल्यद्रव्यपरिमाणं  
प्राप्तम् ।

बृहस्पतिरपि—

विषं सहस्रेऽपहृते पादोने च हुताशनः ।  
त्रिपादोने च सलिलमर्द्धे देयो धटः सदा ॥  
चतुःशताभियोगे तु दातव्यस्तप्तमाषकः ।  
त्रिशते तण्डुला देयाः कोशश्चैव तदर्द्धके ॥  
शते हृतेऽपहृनुते च दातव्यं धर्मशोधनम् ।  
गोचौरस्य प्रदातव्यं सद्यः कालावलेहनम् ॥ (१)

(१) गोचौरस्य प्रदातव्यः सभ्यैः फालः प्रयत्नतः । इति पाठोऽपराके ।

# १७४ वीरमित्रोदयव्यवहारप्रकाशस्य प्रमाणनिरूपणप्र०

एषा सङ्ख्या निकृष्टानां मध्यानां द्विगुणा स्मृता ।

चतुर्गुणोत्तमानां च कल्पनीया परीक्षकैः ॥ इति ।

धर्मशोधनम्=धर्मजदिव्येन शोधनम् । निकृष्टानां जातिगुणधर्मैः । मध्यम-  
त्वमुत्तमत्वं च तैरेव । यत्तु—

नासहस्राद्धरेत् फालं न विषं न तुलां तथा । (२।१९)

इति याज्ञवल्क्यवचनं तन्मध्यमोत्तमपुरुषविषयम् ।

यत्तु—

सहस्रे तु धटं दद्यात्सहस्राद्धं तथायसम् ।

अर्द्धस्यार्द्धं तु सलिलं तस्यार्द्धं तु विषं स्मृतम् ॥

इति पितामहवचनम् । तद्यत्राल्पद्रव्यापहारे पातित्यं भवति तद्विष-  
यम् । एतत् स्तेयसाहसविषयम् । दत्तापहवे तु—

कात्यायनः,

दत्तस्यापहवो यत्र प्रमाणं तत्र कल्पयेत् ।

स्तेयसाहयोर्दिव्यं स्वल्पेऽप्यर्थे प्रदापयेत् ॥

सर्वद्रव्यप्रमाणं तु ज्ञात्वा हेम प्रकल्पयेत् ।

हेमप्रमाणयुक्तं तु तदा दिव्यं प्रयोजयेत् ॥

ज्ञात्वा सङ्ख्यां सुवर्णानां शतनाशे विषं स्मृतम् ।

अशीतेस्तु विनाशे वै दद्याच्चैव हुताशनम् ॥

षष्ठ्या नाशे जलं देयं चत्वारिंशति वै धटम् ।

विंशद्दशविनाशे तु कोशपानं विश्रीयते ॥

पञ्चाधिकस्य वा नाशे तदर्द्धार्द्धस्य तण्डुलाः ।

ततोऽर्द्धार्द्धविनाशे हि स्पृशेत्पुत्रादिमस्तकम् ॥

ततोऽर्द्धार्द्धविनाशे तु लौकिक्यश्च क्रियाः स्मृताः ।

एवं विचारयन् राजा धर्मार्थाभ्यां न हीयते ॥ इति ।

अत्र सुवर्णशब्दः षोडशमाषात्मकः । नाशोऽपहवः । विंशद्दशविनाशे=  
विंशतेर्दशानां वेत्यर्थः । विंशद्दशविनाशे त्रिंशद्दिनाशन इति स्मृतिचन्द्रि-  
कायाम् । पञ्चाधिकस्य=पञ्चभ्योऽधिकस्य षट्प्रभृतेरिति यावत् । तदर्द्धार्द्धस्य  
सुवर्णप्रभृतेः । ततोऽर्द्धार्द्धस्य=अष्टमाषोनसुवर्णार्द्धप्रभृतेः । ततोऽर्द्धार्द्धवि-  
नाशे=सार्द्धसप्तमाषोनसुवर्णार्द्धप्रभृतेर्विनाशे । लौकिक्यश्च क्रियाः=अपहवे  
तव दशगुणो द्रव्यनाशो भविष्यतीत्यादिकाः । चशब्दः स्मार्त्तशपथ-  
सङ्ग्रहार्थः । अत एवाह—

विष्णुः—

सर्वेष्वेवार्थजातेषु मूल्यं कनकं कल्पयेत् । तत्र च कृष्णलोने शुद्धं

दुर्वाकरं शापयेत् । द्विकृष्णलोने तिलकरम् । त्रिकृष्णलोने रजतकरम् । चतुःकृष्णलोने सुवर्णकरम् । पञ्चकृष्णलोने सीरोद्धृतमहीकरम् । तत्र सुवर्णाङ्गानि कोशो देयः शूद्रस्य । ततः परं यथाहं धृष्टान्युदकविषाणामन्यतमम् । द्विगुणार्थं यथाभिहिता समयक्रिया वैश्यस्य । त्रिगुणेऽर्थं राजन्यस्य । कोशवर्जं चतुर्गुणेऽर्थं ब्राह्मणस्य । न ब्राह्मणस्य कोशं दद्यादन्यत्रागामिकालसमयनिबन्धनक्रियातः । कोशस्थाने ब्राह्मणं सीरोद्धृतमहीकरमेव शापयेत् । प्राग्दृष्टदोषं स्वल्पेऽप्यर्थं दिव्यानामन्यतममेव कारयेत् । सत्सु प्रथितं सच्चरितं न महत्यर्थेऽपि ॥ इति ।

सीरोद्धृतमहीकरं=लाङ्गलोद्धृतलोष्टहस्तमित्यर्थः । ऊनग्रहणमधिके शापनिवृत्त्यर्थम् । शापे तु विशेषमाह—

मनुः,

सत्येन शापयेद्विप्रं क्षत्रियं वाहनायुधैः ।

गोर्वाजकाञ्चनैर्वैश्यं शूद्रं सर्वैस्तु पातकैः ॥ इति । (८।११३)

यद्यहमर्थापहृवी स्यां तदा सत्याभिधानधर्मो मम निष्फलः स्यादिति शपथकारिणं ब्राह्मणं वाचयेत् । एवं क्षत्रियादीनां वाहनादीनि निष्फलानि स्युरित्यादौत्यर्थः । पादस्पर्शादीनां विशेषः स्मृत्यन्तरे दर्शितः—

निष्के तु सत्यवचनं द्विनिष्के पादलम्भनम् ।

ऊनत्रिके तु पुष्पं स्यात् कोशपानमतः परम् ॥ इति

अत्र निष्कशब्देन कर्षचतुर्थीशो मुद्रामुद्रितः प्रतिपाद्यते । काचिद्देशे तत्रापि निष्कव्यवहारात् । न तु मनुक्तो निष्कः । तस्य राजतपलात्मकत्वेन मूलकाञ्चनकर्षादधिकत्वात् । तत्र सत्यवचनविधौ “चतुर्गुणेऽर्थं ब्राह्मणस्य” इति विरोधः स्यात् । दिव्ये दण्डे च मनुक्तं परिमाणं ग्राह्यमिति बृहस्पतिराह—

सङ्ख्या रश्मिरजामूला मनुना समुदाहृता ।

कर्षापणान्ता सा दिव्ये नियोज्या विनये तथा ॥ इति ।

सङ्ख्या=परिमाणम् । रश्मिरजामूला=त्रसरेणवादिका । विनये=दण्डे । तच्च परिमाणं प्रतिज्ञापूर्वकं मनुराह—(अ० ८)

लोकसंव्यवहारार्थं याः संज्ञाः प्रथिता भुवि ।

ताम्ररूप्यसुवर्णानां ताः प्रवक्ष्याम्यशेषतः ॥ (१३१)

जालान्तरगते भानौ यत्सूक्ष्मं दृश्यते रजः ।

प्रथमं तत्प्रमाणानां त्रसरेणुं प्रचक्षते ॥ (१३२)

त्रसरेणवोऽष्टौ विज्ञेया लिक्षैका परिमाणतः ।

ता राजसर्षपस्तिस्त्रस्ते त्रयो गौरसर्षपः ॥ (१३३)



सर्षपाः षड् यवो मध्यस्त्रियवं त्वेककृष्णलम् ।

पञ्चकृष्णलको माषस्ते सुवर्णस्तु षोडश ॥ (१३४)

पलं सुवर्णाश्चत्वारः पलानि धरणं दश ।

द्वे कृष्णले समधृते विज्ञेयो रौप्यमाषकः ॥ (१३५)

ते षोडश स्याद्धरणं पुराणश्चैव राजतः ।

धरणानि दश ज्ञेयः शतमानस्तु राजतः ॥ (१३६)

कार्षापणस्तु विज्ञेयः कार्षिकस्ताम्रिकः पणः ।

चतुःसौवर्णिको निष्को विज्ञेयस्तु प्रमाणतः ॥ इति । (१३७)

अत्र ताम्ररूप्यसुवर्णानामिति ताम्ररूप्ययोरल्पत्वात् प्राक्प्रयोगो न तु क्रमप्रदर्शनार्थः । पलानि धरणं दशेत्यन्तं सुवर्णपरिमाणाभिधानम् । चतुःसौवर्णिको निष्क इत्यन्तं रूप्यपरिमाणाभिधानम् । अवशिष्टेन ताम्रपरिमाणाभिधानम् । जालान्तरप्रविष्टे सूर्यरश्मौ यत्सूक्ष्मं रजो दृश्यते तत् त्रसरेणुसंज्ञकम् । अष्टौ त्रसरेणवो लिक्षा तिस्रो लिक्षा राजसर्षपः । त्रयो राजसर्षपाः गौरसर्षपः । षड् गौरसर्षपा मध्यमो यवो न सूक्ष्मो न स्थूल इति मध्यमयवस्य परिमाणमुक्तं मिताक्षरायाम् । मध्यशब्दः पादपूर्णार्थः । तथा च सम्पूर्णयवपरिमाणमुक्तमिति मनुभाष्ये । त्रयो यवाः कृष्णलम् । माषः पञ्च कृष्णलानि । सुवर्णः षोडश माषाः । पलं सुवर्णाश्चत्वारः । धरणं दश पलानि । रूप्यमाषो द्वे कृष्णले । राजतस्य धरणं षोडश रूप्यमाषाः । अस्य च पुराण इति संज्ञान्तरम् । राजतः शतमानः राजतदशधरणानि राजतपलसंज्ञाप्यस्य भवति ।

शतमानं तु दशभिर्धरणैः पलमेव तु । (अ०१३लो०३६५)

इति याज्ञवल्क्यस्मरणात् । पूर्वोक्तसुवर्णचतुष्टयपरिमित एको राजतनिष्कः । कार्षिकः=कर्षसंमितः ताम्रिकस्ताम्रविकारः कार्षापणो विज्ञेयः । पण इति च संज्ञा अस्यैव विज्ञेयेत्यर्थः । चशब्दोऽध्याहार्यः ।

अत एव बृहस्पतिः—

निष्कं सुवर्णाश्चत्वारः कार्षिकस्ताम्रिकः पणः ।

ताम्रकर्षकृता मुद्रा विज्ञेयः कार्षिकः पणः ॥

स एव चान्द्रिका प्रोक्ता ताश्चतसस्तु धानकाः ।

ता द्वादश सुवर्णस्तु दीनाराख्यः स एव तु ॥ इति ।

कर्षः=पलचतुर्थांशः । “ते षोडशाक्षः कर्षोऽस्त्री पलं कर्षचतुष्टयम्” इत्यमरसिंहेनाभिधानात् । ते=माषाः षोडशाक्षः कर्ष इति च संज्ञेत्यर्थः । तेनाक्षकर्षशब्दयोः सुवर्णपरिमाणवचनत्वमित्यवगम्यते । याज्ञवल्क्यः पले विकल्पमाह—

दिव्यनिरूपणे वर्णभेदेन दिव्यव्यवस्थापनम् । १७७

पलं सुवर्णाश्चत्वारः पञ्च वापि प्रकीर्तितम् । इति । (१।३६४)  
तस्य चतुर्थाऽशो विंशतिर्माषाः तत्परिमितः कार्षापणः ।

अत एव कात्यायनः—

माषो विंशतिभागस्तु ज्ञेयः कार्षापणस्य तु ।

काकिणी तु चतुर्भागा माषकस्य पणस्य च ॥ इति ।

राजतोऽपि कार्षापणोऽस्तीत्याह नारदः—

कार्षापणो दाक्षिणस्यां दिशि रौप्यः प्रवर्त्तते । इति ।

( परिशि० प्र० श्लो० ५० )

व्यासस्तु सौवर्णनिष्कस्य प्रमाणमाह—

पलान्यष्टौ सुवर्णाः स्युस्ते सुवर्णाश्चतुर्दश ।

एवं निष्कप्रमाणं तु व्यासेन परिकीर्तितम् ॥ इति ।

वर्णभेदेन दिव्यव्यवस्थामाह नारदः—

ब्राह्मणस्य घटो देयः क्षत्रियस्य हुताशनः ।

वैश्यस्य सलिलं देयं शूद्रस्य विषमेव तु ॥

साधारणः समस्तानां कोशः प्रोक्तो मनीषिभिः ।

विषं विना ब्राह्मणस्य सर्वेषां वा तुला स्मृता ॥ (१) इति ।

अनित्या चेयं व्यवस्था ।

राजन्येऽग्निं घटं विप्रे वैश्ये तोयं नियोजयेत् ।

सर्वेषु सर्वदिव्यं वा विषवर्जं द्विजोत्तमे ॥

इति कात्यायनस्मरणात् । व्यवस्थापक्षे वयोविशेषादिना व्यवस्था-  
पनीयम् ।

तदाह नारदः—

कृषीबातुरान् सत्त्वहीनान् परितश्चादिताम्रान् ।

बालवृद्धातुरांस्त्रीश्च परीक्षेत घटे सदा ॥

स्त्रीणां तु न विषं प्रोक्तं न वापि सलिलं स्मृतम् ।

घटकोशादिभिस्तासामन्तस्तत्त्वं विचारयेत् ॥

नार्त्तानां तोयशुद्धिः स्यात् न विषं पित्तरोगिणाम् ।

द्विद्वयन्धकुनखादीनां नाग्निकर्म विधीयते ॥

( व्या० प० १ श्लो० २५५ )

( १ ) एते श्लोकाः ना. स्मृ. व्य. प. १ मे २५४ श्लोकानन्तरं तदिदम्पण्यां  
दृश्यन्ते ।

२३ वी० मि०

## १७८ वीरामित्रोदयव्यवहारप्रकाशस्य प्रमाणनिरूपणप्र०

न मज्जनीयाः स्त्रीबाला धर्मशास्त्रविचक्षणैः ।

रोगिणो ये च वृद्धाः स्युः पुमांसो ये च दुर्बलाः ॥ (३१३)

निरुत्साहान् व्याधिक्षिप्यार्त्तास्तोये निमज्जयेत् ।

सद्यो म्रियन्ते मज्जन्तः स्वल्पप्राणा हि ते स्मृताः ॥ (३१४)

साहसेनागतानेतान्नैव तोये निमज्जयेत् ।

न चापि हारयेदर्गिनं न विषेण विशोधयेत् ॥ इति (३१५)

हारयेत्=कारयेत् ।

याज्ञवल्क्यः—

तुला स्त्रीबालवृद्धान्धपङ्गुब्राह्मणरोगिणाम् ।

अग्निर्जलं वा शूद्रस्य यवाः सप्त विषस्य च ॥ इति । (३१८)

स्त्री=स्त्रीमात्रं जातिवयोऽवस्थाविशेषानादरेण । बाल=आषोडशा-  
वर्षाज्जातिविशेषानादरेण । वृद्धो=ऽशीतिकावरः । अन्धो=नेत्रविकलः ।  
पङ्गुः=पादविकलः । ब्राह्मणो=जातिमात्रम् । रोगी=व्याधितः । एतेषां शो-  
धनार्थं तुलैवेति नियमः । अनेन वचनेन सर्वदिव्यसाधारणेषु मार्गशी-  
र्षचैत्रवैशाखेषु स्यादीनां सर्वदिव्यप्रसक्तौ तुलैवेति नियम्यते न तु  
सर्वकालं स्त्रीणां तुलानियमः कौशादिविधानात् । अग्निः फालस्तप्तमा-  
षश्च क्षत्रियस्य । जलमेव वैश्यस्य । वा एवार्थे । शूद्रस्य विषस्य सप्तैव यवा  
उक्तप्रमाणलक्षणा भवन्तीत्यर्थः । ब्राह्मणस्य तुलाविधानात् शूद्रस्य  
विषविधानात् अग्निर्जलं वेति क्षत्रियवैश्यविषयमित्यवगम्यते ।

अत एव पितामहः—

ब्राह्मणस्य धटो देयः क्षत्रियस्य हुताशनः ।

वैश्यस्य सलिलं प्रोक्तं विषं शूद्रस्य दापयेत् ॥ इति ।

कात्यायनोऽपि—

न लोहशिल्पिनामग्निः सलिलं नाम्बुसेविनाम् ।

मन्त्रयोगविदां चैव विषं दद्यात्तु न क्वचित् ॥

तण्डुलैर्न वियुञ्जीत व्रतिनं मुखरोगिणम् ॥ इति ।

व्रतिनं=पयोव्रतादिनियमस्थम् ।

हारीतोऽपि—

कुष्ठिनां वर्जयेदर्गिनं सलिलं श्वासकासिनाम् ।

पित्तं श्लेष्मवतां नित्यं विषं च परिवर्जयेत् ॥ इति ।

विष्णुरपि—

न श्लैष्मिकाणां व्याध्यर्दितानां भीरूणां श्वासकासिनामम्बुजी-  
विनामुदकं हेमन्तशिशिरयोश्च । इति ।



दिव्यनिरूपणे रोग्यादिभेदेन दिव्यव्यवस्थापनम् । १७९

पितामहोऽपि—

कुष्ठिनां वर्जयेदग्निं सलिलं श्वासकासिनाम् ।  
पित्तश्लेष्मवतां नित्यं विषं तु परिवर्जयेत् ॥  
मद्यपस्त्राव्यसनिनां कितवानां तथैव च ।  
कोशः प्राक्तेर्न दातव्यो ये च नास्तिकवृत्तयः ॥ इति ।

यत्तु पितामहेनोक्तम्—

सम्रतानां भृशार्त्तानां ध्याधितानां तपस्विनाम् ।  
स्त्रीणां च न भवेद्दिव्यं यदि धर्मस्त्ववेक्ष्यते ॥ इति,  
तुलेतरविषयं तदिति केचित् । तदयुक्तम् ।  
धटकोशादिभिस्तासामन्तस्तत्त्वं विचारयेत् ।

इति पूर्वोदाहृतनारदवचनेन स्त्रीणां कोशादिविधानात् । तदग्न्यम्बुविषयमित्युक्तं विद्यारण्यश्रीपादैः । विज्ञानेश्वराचार्यास्तु—‘पुंस्त्रियोर्विवादे—“रुच्या वान्यतरः कुर्यात्” इत्यनेन पक्षे स्त्रीणामपि दिव्यप्रसक्तौ पुरुषस्यैव दिव्यं न स्त्रीणामित्येतत्परमिदम् । अन्यथा सर्वथा तासां दिव्यनिषेधे “धटकोशादिभिस्तासामन्तस्तत्त्वं विचारयेत्” इत्यनेन विरोधः स्यात् इति प्राहुः ।

कात्यायनः—

गोरक्षकान्वाणिजकांस्तथा कारुकुशीलवान् ।  
प्रेष्यान्वार्जुषिकांश्चैव ग्राहयेच्छूद्रवह्निजान् ॥

कालिकापुराणेऽपि—

वर्णान्त्यस्य सदा देयं माषकं तप्तहेमजम् ॥ इति ।  
वर्णानामन्त्यः प्रत्यन्त्यः तस्येत्यर्थः ।

नारदोऽपि—

(व्य० प० १ श्लो० ३३२)

महापराधे निर्द्धर्मे कृतघ्ने क्लीबत्कुत्सिते ।  
(१) नास्तिके दृष्टदोषे च कोशदानं विवर्जयेत् ॥ इति ।

कात्यायनोऽपि—

मातापितृद्विजगुरुवृद्धस्त्रीबालघातिनाम् ।  
महापातकयुक्तानां नास्तिकानां विशेषतः ॥  
लिङ्गिनां प्रमदानां च मन्त्रयोगक्रियाविदाम् ।  
वर्णसङ्करजातीनां पापाश्रयासप्रवर्त्तिनाम् ।

१८० वीरामित्रोदयव्यवहारप्रकाशस्य प्रमाणनिरूपणम् ।

एतेष्वेवाभियोगेषु निन्द्येष्वेव प्रयत्नतः ।

दिव्यं प्रकल्पययेन्नैव राजा धर्मपरायणः ॥

एतैरेव नियुक्तानां साधूनां दिव्यमर्हति ।

(१) न सन्ति साधवो यत्र तत्र शोध्याः स्वकैर्नरैः ॥ इति ।

साधूनां दिव्यमर्हति राजा कल्पयितुमिति शेषः । प्रतिनिधिद्वारा एतै-  
र्दिव्यं कारणीयमिति द्रढयितुमाह स एव—

महापातकयुक्तेषु नास्तिकेषु विशेषतः ।

न देयं तेषु दिव्यं तु पापाभ्यासरतेषु च ॥ इति ।

श्रुतः—

येषु पापेषु दिव्यानि प्रतिषिद्धानि यत्नतः ।

तारयेत्सज्जनैस्तानि नाभिशस्तं त्यजेन्नरः ॥ इति ।

तारयेत्=शोधयेत् । अभिशस्तं प्रतिनिधिद्वारा शोधनमकारयित्वा न  
त्यजेदित्यर्थः । यत्तु तेनैवाक्तम्—

अस्पृश्याधमदासानां स्नेच्छानां पापकारिणाम् ।

प्रातिलोभ्यप्रसूतानां निश्चयो नतु राजनि ॥

तत्प्रसिद्धानि दिव्यानि संशये तेषु निर्दिशेत् ॥ इति,

तत् तैर्नियुक्तानां साधूनामभावे विज्ञेयम् । तत्प्रसिद्धानि=सर्पघटादी-  
नि इति स्मृतितत्त्वे । साधूनामप्यसामर्थ्ये प्रतिनिधिभ्युपजानाति—

स एव,

कालदेशाविरोधे तु यथायुक्तं प्रकल्पयेत् ।

अन्येन हारयेद्दिव्यं विधिरेव विपर्यये ॥ इति ।

विपर्यये=सामर्थ्याभावे । सर्ववर्णविषये विशेषमाह—

हारीतः,

राजन्येऽग्निं घटं विप्रे वैश्ये तोयं नियोजयेत् ।

न विषं ब्राह्मणे दद्याद्विषं वर्णान्तरे स्मृतम् ॥

कोशतण्डुलधम्मस्ति धर्मसम्भवमेव च ।

पुत्रदारादिशपथान् सर्ववर्णे प्रयोजयेत् ॥ इति ।

अथ दिव्यकालः ।

तत्र पितामहः—

यो यस्य विहितः कालो विधिर्यस्य च यो यथा ।

तं प्रवक्ष्यामि तत्त्वेन वादिनश्च बलावलम् ॥

(१) नेच्छन्तीति पाठान्तरम् ।

चैत्रो मार्गशिराश्चैव वैशाखश्च तथैव च ।  
एते साधारणा मासा दिव्यानामाविरोधिनः ॥  
धटः सर्वर्तुकः प्रोक्तो वाते वाति विवर्जयेत् ।  
अग्निः शिशिरहेमन्तवर्षासु परिकीर्तितः ॥  
शरद्व्रीष्मे च सलिलं हेमन्ते शिशिरे विषम् ॥ इति ।

विष्णुरपि—

स्त्रीब्राह्मणविकलासमर्थरोगिणां न तुला देया न वाति वायौ न  
कुष्ठसमर्थलोहकाराणामग्निर्देयः शरद्व्रीष्मयोश्च न कुष्ठिपैत्तिकब्राह्म-  
णानां विषं देयं प्रावृषि च । न श्लेष्मिकाणां व्याध्यर्दितानां भीरूणां  
श्वासकासिनामम्बुजीविनामुदकं हेमन्तशिरयोश्च । इति ।

हेमन्तनिषेधोऽत्र पौषमासविषय एव न तु मार्गशीर्षविषयोऽपि ।  
मार्गशीर्षस्य “चैत्रो मार्गशिरा” इति पूर्वादाहृत पितामहवचनेन सकल-  
दिव्यसाधारणत्वाभिधानात् ।

नारदोऽपि—

( व्य० प० १ दिव्य० प्र० )

विचार्य्य धर्मनिपुणैर्धर्मशास्त्रविशारदैः ।  
धर्मं सर्वर्तुकं प्रोक्तं पण्डितैर्धटधारणम् ॥ ( २६० )  
वर्षासु समये वह्निर्हेमन्तशिशिरे तथा ।  
व्रीष्मे सलिलमित्युक्तं विषं काले तु शीतले । ( २४५ )  
न शीते तोयशुद्धिः स्यान्नोष्णकालेऽग्निशोधनम् ।  
न प्रावृषि विषं दद्यात् प्रवाते न तुलां तथा ॥ ( २५९ )  
नापराह्णे न मध्याह्ने न सन्ध्यायां कदाचन । इति । ( ३२० )  
मध्याह्ने दिव्यनिषेधो जलव्यतिरिक्तविषयः । अत एव—

पितामहः,

पूर्वाह्णेऽग्निपरीक्षा स्यात् पूर्वाह्णे च धटो भवेत् ।  
मध्याह्ने तु जलं देयं धर्मतत्त्वमभीप्सता ॥  
दिवसस्य तु पूर्वाह्णे कोशशुद्धिर्विधीयते ।  
रात्रौ तु पश्चिमे भागे विषं देयं सुशीतले ॥ इति ।

अत्र विशेषतो वर्षासु निषेधात् सिंहस्त्वविव । परीक्षामात्रनिषेधा-  
च्च दिव्यान्तरं सिंहस्त्ववर्षास्त्वपि कुर्वन्ति । अतो—

याम्यायने हरौ सुप्ते सर्वकर्माणि वर्जयेत् ।

इत्यस्य न विषयम् । तथा च उच्यते—

सिंहस्थे मकरस्थे च जीवे चास्तमिते भृगौ ।  
मलमासे न कर्त्तव्या परीक्षा जयकाङ्क्षिणा ॥



## १८२ वीरमित्रोदयव्यवहारप्रकाशस्य प्रमाणनिरूपणप्र०

तथा—

रविशुद्धौ गुरौ चैव न शुकेऽस्तङ्गते पुनः ।  
सिंहस्थे च रवौ नैव परीक्षा शस्यते बुधैः ॥  
नाष्टम्यां न चतुर्दश्यां प्रायश्चित्तपरीक्षणम् ।  
न परीक्षाधिवासश्च शनिभौमदिने भवेत् ॥ इति ।  
रविशुद्धौ गुरौ चैवेत्यत्र शस्यत इति शेषः ।

तथा च दीपिकायाम्—

नो शुक्रास्तेऽष्टमेऽर्के गुरुसहितरवौ जन्ममासेऽष्टमन्दौ  
विष्टौ मासे मलाख्ये कुजशनिदिवसे जन्मतारासु चाथ ॥  
नाडीनक्षत्रहीने गुरुरविरजनीनाथताराविशुद्धौ  
प्रातः कार्य्या परीक्षा द्वितनुचरग्रहांशोदये शस्तलश्रे ॥ इति ।  
यद्यपि दिव्ये वारविशेषविधानाभावस्तथापि शिष्टाचारादादित्य-  
वारे दिव्यानि दातव्यानीति मिताक्षरायाम् ।

### अथ दिव्यदेशाः ।

तत्र पितामहः—

प्राङ्मुखो निश्चलः कार्यः शुचौ देशे घटः सदा ।  
इन्द्रस्थाने सभायां वा राजद्वारे चतुष्पथे ॥ इति ।  
घटग्रहणं दिव्यान्तरस्याप्युपलक्षणम् । इन्द्रस्थानग्रहणं च प्रसि-  
द्धदेवतायतनान्तरस्याप्युपलक्षणम् । अत एव दिव्यमात्रमुपक्रम्य—  
नारदः, ( व्य० प० १ दि० प्र० २६५ )  
सभाराजकुलद्वारे देवायतनचत्वरे इति ।  
विषयविशेषे इन्द्रस्थानादीनां व्यवस्थामाह—  
कात्यायनः,  
इन्द्रस्थानेऽभिषेकस्तानां महापातकिनां नृणाम् ।  
नृपद्रोहप्रवृत्तानां राजद्वारे प्रयोजयेत् ॥  
प्रातिलोभ्यप्रसूतानां दिव्यं देयं चतुष्पथे ।  
अतोऽन्येषु तु कार्य्येषु सभामध्ये विबुर्बुधाः ॥ इति ।  
इन्द्रस्थाने=इन्द्रध्वजपूजास्थाने । दिव्यदेशाद्यनादरे दिव्यं विसं-  
दतीत्याह—

नारदः,

अदेशकालदत्तानि बहिर्वासकृतानि च । (१)

व्यभिचारे सदर्थेषु कुर्वन्तीह न संशयः ॥

( ना० स्मृ० न लब्धम् )

(१) बहिर्वादीति बालम्भज्यां पाठः । वादिनमभियोक्ता बहिर्वादीति तदर्थश्च तत्रैव कृतः ।

वासो=जननिवासस्तस्माद्बहिष्कृतानि । निर्जनप्रदेशकृतानीति यावत् ।  
अत एव पितामहः—

प्रत्यक्षं दापयेद्दिव्यं राजा वाधिकृतोऽपि वा ।

ब्राह्मणानां श्रुतवतां प्रकृतीनां तथैव च ॥ इति ।

ब्राह्मणानां श्रुतवताम् प्रकृतयोऽमात्यास्तेषां चेत्यन्वयः ।

अथ दिव्यसाधारणविधिः ।

तत्र बृहस्पतिः—

स्नेहात्क्रोधादलोभतो वा भेदमायान्ति साक्षिणः ।

विधिदत्तस्य दिव्यस्य न भेदो जायते कश्चित् ॥ इति ।

विधिश्च पितामहेन दर्शितः—

दिव्येषु सर्वकार्याणि प्राङ्बिवाकः समाचरेत् ।

अध्वरेषु यथाध्वर्युः सोपवासो नृपाक्षया ॥

तत आवाहयेद्देवान् विधिनाननेन धर्मवित् ।

वादित्रतूर्यघोषैश्च गन्धमालयानुलेपनैः ॥

प्राङ्मुखः प्राञ्जलिभूत्वा प्राङ्बिवाकस्ततो वदेत् ।

एहोहि भगवन्धर्म ! ह्यस्मिन्दिव्ये समाविश ॥

आवाह्य तु धटे धर्मं पश्चादङ्गानि विन्यसेत् ।

सर्वकार्याणि=साधारणानि असाधारणानि च । ततः=तदुपयोगिसाम-

ग्रीसम्पादनानन्तरमित्यर्थः । धटग्रहणमत्र दिव्यमात्रोपलक्षणम् । अस्मि-

न्दिव्य इति मन्त्रलिङ्गादेतेषां धर्माणां दिव्यमात्रे साम्यम् ।

इमं मन्त्रविधिं कृत्स्नं सर्वदिव्येषु योजयेत् ।

आवाहनं च देवानां तथैव परिकल्पयेत् ॥

इत्युपसंहरता तेनैवोक्तत्वाच्च । अङ्गानि कानीत्याकाङ्क्षायां—

स एवाह,

इन्द्रं पूर्वे तु विन्यस्य प्रेतेशं दक्षिणे तथा ।

वरुणं पश्चिमे भागे कुबेरं चोत्तरे तथा ॥

अग्न्यादिलोकपालांश्च कोणभागेषु विन्यसेत् ।

इन्द्रः पीतो यमः श्यामो वरुणः स्फटिकप्रभः ॥

कुबेरस्तु सुवर्णाभो ह्यग्निश्चैव सुवर्णभः ।

तथैव निर्ऋतिः श्यामो वायुर्धूम्रः प्रशस्यते ॥

ईशानस्तु भवेद्रक्त पवं ध्यायेत्क्रमादिमान् ।

इन्द्रस्य दक्षिणे पार्श्वे वसुनास्थापयेद्बुधः ॥

धरो ध्रुवस्तथा सोम आपश्चैवानलोऽनिलः ।  
 प्रत्यूषश्च प्रभातश्च च वसवोऽष्टौ प्रकीर्त्तिताः ॥  
 देवेशेशानयोर्मध्ये आदित्यानां तथाऽयनम् ।  
 धातार्यमा च मित्रश्च वरुणोऽशो भगस्तथा ॥  
 इन्द्रो विवस्वान् पूषा च पर्जन्यो दशमः स्मृतः ।  
 ततस्त्वष्टा ततो विष्णुरजघन्यो जघन्यजः ॥  
 इत्येते द्वादशादित्या नामभिः परिकीर्त्तिताः ।  
 अग्नेः पश्चिमभागे तु रुद्राणामयनं विदुः ॥  
 वीरभद्रश्च शम्भुश्च गिरिशश्च महायशः ।  
 अजैकपादहिर्बुध्न्यः पिनाकी चापराजितः ॥  
 भुवनाधीश्वरश्चैव कपाली च विशास्पतिः ।  
 स्थाणुर्मवश्च भगवान् रुद्रास्त्वेकादश स्मृताः ॥  
 प्रेतेशरक्षोमध्ये च मातृस्थानं प्रकल्पयेत् ।  
 ब्राह्मी माहेश्वरी चैव कौमारी वैष्णवी तथा ॥  
 वाराही चैव माहेन्द्री चामुण्डा गणसंयुता ।  
 निर्ऋतेरुत्तरे भागे गणेशायतनं विदुः ॥  
 वरुणस्योत्तरे भागे मरुतां स्थानमुच्यते ।  
 पवनः स्पर्शनो वायुरनिलो मरुतस्तथा ॥  
 प्राणाः प्राणेशजीवौ च मरुतोऽष्टौ प्रकीर्त्तिताः ।  
 धटस्योत्तरभागे तु दुर्गामावाहयेद्बुधः ॥  
 एतासां देवतानां तु स्वनाम्ना पूजनं विदुः ।  
 भूषावसानं धर्माय दत्त्वा चार्घ्यादिकं क्रमात् ॥  
 अर्घ्यादि पश्चादङ्गानां भूषान्तमुपकल्पयेत् ।  
 गन्धादिकां निवेद्यान्तां परिचर्यां प्रकल्पयेत् ॥  
 चतुर्दिक्षु तथा होमः कर्त्तव्यो वेदपारगैः ।  
 आज्येन हविषा चैव समिद्भिर्होमसाधनैः ॥  
 सावित्र्या प्रणवेनाथ स्वाहान्तेनैव होमेयेत् ॥

अङ्गानाम्=इन्द्रादिदुर्गान्तानाम् । अर्घ्याद्युपकल्पनं च न काण्डानुस-  
 येन । तथात्वे प्रयोगवचनावगताङ्गसहभावबाधापत्तेः । किन्तु पदार्था-  
 नुसमयेन । तथा च दुर्गायै भूषणं दत्त्वा धर्मस्येन्द्रादिदुर्गान्तानां च ग-  
 न्धादिपरिचयं प्रकल्पयेदिति । गायत्रीं प्रणवादिकामुच्चार्य पुनः प्रणवं  
 स्वाहाकारान्तमुच्चार्य समिदाज्यचरुभिः प्रत्येकमष्टोत्तरशतं जुहुयात् ।

अनुक्तसङ्ख्या यत्र स्याच्छतमष्टोत्तरं स्मृतम् ।



इति स्मरणादित्यर्थः । होमानन्तरकर्त्तव्यं स एवाह —  
यमर्थमभियुक्तः स्याल्लिखित्वा तं तु पत्रके ।  
मन्त्रेणानेन सहितं तत्कार्यं च शिरोगतम् ॥

मन्त्रश्च—

आदित्यचन्द्रावनिलानलौ च द्यौर्भूमिरापो हृदयं यमश्च ।  
अहश्च रात्रिश्च उभे च सन्ध्ये धर्मश्च जानाति नरस्य वृत्तम् ॥ इति ।  
एतत्सर्वं पूर्वाह्णे कर्त्तव्यम् । तस्य प्रधानकालत्वात् ।

तथा च नारदः— ( व्य०प०१६ि०प्र०श्लो०२६८ )

अहोरात्रोषिते स्नाते आर्द्रवासासि मानवे ।  
पूर्वाह्णे सर्वदिव्यानां प्रदानमनुकीर्त्तितम् ॥ इति ।  
एतत्प्राङ्ग्विवाकेनोपवासादिनियमपूर्वकं कर्त्तव्यम् ।

तथा च नारदः—

प्राङ्ग्विवाकस्ततो विप्रो वेदवेदाङ्गपारगः ।  
श्रुतवृत्तोपसम्पन्नः शान्तचित्तो विमत्सरः ॥  
सत्यसन्धः शुचिर्दक्षः सर्वप्राणिहिते रतः ।  
उपोषितश्चार्द्रवासाः कृतदन्तानुधावनः ॥  
सर्वेषां देवतानां च पूजां कृत्वा यथाविधि । इति ।

कर्त्तुंरूपवासादिकमाह पितामहः—

त्रिरात्रोषिता ये स्युरंकरात्रोषिताय वा ।  
नित्यं देयानि दिव्यानि शुचये चार्द्रवाससे ॥ इति ।

याज्ञवल्क्योऽपि—

सचैलं स्नातमाहूय सूर्योदय उपोषितम् ।  
कारयेत्सर्वदिव्यानि नृपब्राह्मणसन्निधौ ॥ इति (अ०२२श्लो०९७)  
अत्र सूर्योदयपदेन पूर्वाह्ण एव ग्राह्यः ।  
पूर्वाह्णे सर्वदिव्यानां प्रदानमनुकीर्त्तितम् ॥ (व्य०प०१६ि०श्लो०२६८)

इति नारदवचनानुरोधात् । त्रिरात्रैकरात्रपक्षयोः शक्ताशक्तविषयत्वेन  
व्यवस्था ज्ञेया । दिव्यप्रयोगानन्तरं दक्षिणादानमुक्तेन विधिना  
दिव्यप्रयोगं कारयितुं राज्ञः फलं चाह—

पितामहः,

सद्भिः परिवृतो राजा शुद्धिमेतां प्रपूजयेत् ।  
ऋत्विक्पुरोहिताचार्यान् दक्षिणाभिस्तु तोषयेत् ॥  
एवं कारयिता राजा भुक्त्वा भोगान्मनोरमान् ।  
महतीं कीर्त्तिमाप्नोति ब्रह्मभूयाय कल्पते ॥ इति ।

## १८६ वीरमित्रोदयव्यवहारप्रकाशस्य प्रमाणनिरूपणप्र०

अयं च विधिः सर्वदिव्यसाधारण इत्याह—

स एव,

इमं मन्त्रविधिं कृत्स्नं सर्वदिव्येषु योजयेत् ।

आवाहनं च देवानां तथैव परिकीर्तितम् ॥ इति ।

सर्वदेवावाहनादि संशोध्यशिरसि पन्नारोपणान्तं सर्वदिव्यसाधारणमित्यर्थः ।

इति दिव्यमातृका ।

अथ धटाविधिः ।

तत्र पितामहः—

विशालामुच्छ्रितां शुभ्रां धटशालां तु कारयेत् ।

यत्रस्थो नोपहन्येत श्वभिश्चाण्डलवायसैः ॥

कपाटबीजसंयुक्तां परिचारकरक्षिताम् ।

पानीयादिसमायुक्तामशून्यां कारयेन्नृपः ॥ इति ।

बीजानि=यवव्रीह्यादीनि । धटार्थानि काष्ठानि--

नारद आह,

खादिरं कारयेत्तत्र निर्व्रणं सुष्कवर्जितम् ।

शांशपं तदभावे वा शालं वा कोटरैर्विना ॥

अर्जुनं तिन्दुकीसारं तिनिशं रक्तचन्दनम् ।

अर्जुनस्तिलकोऽशोकतिनिसो रक्तचन्दनः ॥

इति माधवीये पाठः ।

एवं विधानि काष्ठानि धटार्थं परिकल्पयेत् ॥ इति ।

( दिव्यप्र० श्लो० २६४।२६५ )

शांशपं=शिशपावृक्षसम्बन्धि । “देविकाशिशपा” ( अ०७पा०३सू०१ ) इति पाणिनिस्मरणादिकारस्याकारः । एवंविधानीति अन्यस्याप्योद्गम्बरादेर्यज्ञियस्य काष्ठस्य ससारस्य ग्रहणम् ।

अत एव पितामहः—

छित्वा तु यज्ञियं काष्ठं यूपवन्मन्त्रपूर्वकम् ।

प्रणम्य लोकपालेभ्यस्तुला कार्या मनीषिभिः ॥

मन्त्रः सौम्यो वानस्पत्यश्छेदने जप्य एव च । इति ।

यूपवन्मन्त्रपूर्वकमित्यनेन ॐ ओषधे त्रायस्वैनमित्यादिच्छेदनमन्त्रप्रयोगादिकमुक्तम् । वानस्पत्यः वनस्पते शतबल्शो विरोहेति मन्त्रः । छेदने कृते इति शेषः । वानस्पत्यस्य छेदनानन्तरं प्रयोगे यूपवदित्यतिदेशात्सिद्धेऽपि

पुनर्विधानम् औपदेशिकेन सोमदैवत्येनातिदेशिकस्य तस्य बाधनिवृत्त्यर्थम् । अत्र जप्य एव चेति चशब्दस्य वानस्पत्य इत्यनेनावग्यात् तस्य च समुच्चयद्योतकत्वात्समुच्चय इति केचित् । सौम्यवानस्पत्ययोरेकार्थत्वात् । “तुल्यार्थास्तु विकल्पेरेव” इत्यनेन न्यायेन ब्रीहियववद्विकल्प इत्यपरे ।

पितामहः—

प्राङ्मुखो निश्चलः कार्यः शुचौ देशे धटः सदा ।

इन्द्रस्थाने सभायां वा धर्मस्थाने चतुष्पथे ॥ इति ।

धटनिर्माणप्रकारं तत्प्रमाणं चाह—

पितामहः,

चतुर्हस्ता तुला कार्या पादौ कार्यौ तथाविधौ ।

अन्तरं तु तयोर्हस्तौ भवेदध्यर्द्धमेव च ॥ इति ।

पादौ=तुलाधारकाक्षनामककाष्ठधारणाख्यौ स्तम्भौ । तथाविधौ=चतुर्हस्तौ । अन्तरं=मध्यम् । अध्यर्द्धं=सार्धहस्तद्वयम् । अक्षकाष्ठस्य प्रमाणं पादस्तम्भमध्यप्रमाणाभिधानेनैव सूचितमिति न पृथगुपन्यस्तम् । अन्तरालप्रमाणपर्यालोचनया ततः किञ्चिदधिकमक्षकाष्ठं कर्तव्यम् । पादस्तम्भयोर्मस्तकप्रदेशाद् यथा बहिर्न निःसरति तथा अक्षकाष्ठं कार्यमिति स्मृतिचन्द्रिकायाम् । अत्र निखातभागपरित्यागेन पादस्तम्भयोश्चतुर्हस्तत्वाभिधानं ज्ञेयम् ।

अत एव पितामहः—

हस्तद्वयं निखेयं तु पादयोरुभयोरपि । इति ।

व्यासोऽपि—

हस्तद्वयं निखेयं तु प्रोक्तं मुण्डकयोर्ध्वयोः ।

षड्हस्तं तु तयोः प्रोक्तं प्रमाणं परिमाणतः ॥ इति ।

मुण्डकौ=पादस्तम्भौ । हस्तप्रमाणं दर्शितं

कालिकापुराणे,

यवानां तण्डुलैरेकमङ्गुलं चाष्टमिर्भवेत् ।

अदीर्घयोजितैर्हस्तश्चतुर्विंशतिरङ्गुलैः ॥ इति ।

स्मृत्यन्तरेऽपि—

तिर्यग्यवोदराण्यष्टावृद्धा वा ब्रीहयस्त्रयः ।

प्रमाणमङ्गुलौ हि वितस्तिर्द्वादशाङ्गुलः ॥

हस्तो वितस्तिद्वितयं दण्डो हस्तचतुष्टयम् ।

तत्सहस्रद्वयं क्रोशो योजनं तच्चतुष्टयम् ॥ इति ।



## १८८ वीरभिन्नोदयव्यवहारप्रकाशस्य प्रमाणनिरूपणम्०

हस्तो वितस्तिद्वितयं चतुर्विंशत्यङ्गुलो हस्त इत्यर्थः ।

शारदातिलकैऽपि—

चतुर्विंशत्यङ्गुलाढ्यं हस्तं तन्त्रविदो विदुः ।

यवानामष्टभिः क्लृप्तं मानाङ्गुलमितीरितम् ॥ इति ।

यवानां=यवतण्डुलानामित्यर्थः । “यवानां तण्डुलैः” इति स्मरणात् ।

तुलायां विशेषान्तरमाह—

पितामहः,

चतुरस्रा तुला कार्य्या दृढा ऋज्वी तथैव च ।

कटकानि च देयानि त्रिषु स्थानेषु यत्नतः ॥ इति ।

कटकानि=लोहमयानि बलयानि । त्रिषु स्थानेषु अन्त्ययोर्मध्ये । कटक-

ग्रहणं लोहकीलादीनामुपयुक्तानामुपलक्षणम् ।

नारदोऽपि—

ऋज्वी धटतुला कार्य्या खादिरी तैन्दुकी तथा ।

चतुरस्रा त्रिभिः स्थानैर्धटककटकादिभिः ॥ इति ।

( व्य० प० १ श्लो० २६३ )

धटो=मध्यम् । कर्कटकौ=अन्त्यौ । पादस्तम्भादीनां स्थूलता तु विशेषानभिधानात् यावति स्थूलये दाढ्यं भवति तावत्येव कार्य्या । शिष्टा-  
चाराद्विशेषो ज्ञेयः । पादस्तम्भावुदग्दक्षिणसंस्थानौ कृत्वा तुला प्राङ्मु-  
खा कार्य्या ।

पश्चिमे तोलयेत्कर्तृनन्यस्मिन् मृत्तिकां शुभाम् ।

इति पितामहस्मरणात् । पूर्वपश्चिमसंस्थानौ कृत्वा दङ्मुखा वा  
कार्य्या ।

धारयेदुत्तरे पार्श्वे पुरुषं दक्षिणे शिलाम् ॥

( व्य० प० १ श्लो० २७२ )

इति नारदस्मरणात् । धटाङ्गत्वेन तोरणादिकं कार्य्यमित्याह—

पितामहः—

तोरणे तु तथा कार्य्ये पार्श्वयोरुभयोरपि ।

धटादुच्चतरे स्यातां नित्यं दशभिरङ्गुलैः ॥

अवलम्बौ तु कर्त्तव्यौ तोरणाभ्यामधोमुखौ ।

मृन्मयौ सूत्रसम्बद्धौ धटमस्तकचुम्बिनौ ॥ इति ।

धटारोहणमाह नारदः—( व्य० प० १ श्लो० २७१, २७२ )

शिक्यद्वयं समासज्य धटककटयोर्दृढम् ।

एकशिक्ये तु पुरुषमन्यत्र तुलयेच्छिलाम् ॥

धारयेदुत्तरे पाद्वै पुरुषं दक्षिणे शिलाम् ।

(१) पिटकं पूरयेत्तस्मिन्निष्टकापांशुलोष्टकैः ॥ इति ।

इष्टकाभिर्ग्रावभिः पांशुभिर्लोष्टैर्वैत्यर्थः । माषराशिभिरपि पिटकं पूरयेत् । “माषराशिमथापि वा” इतिस्मृत्यन्तरवचनात् ।

पितामहोऽपि—

शिक्यद्वयं समासज्य पाद्वयोरुभयोरपि । (२)

प्रागग्रान् कल्पयेद्दर्भास्तत्र विप्रः समाहितः ॥

पश्चिमे तोलयेत्कर्तृनन्यस्मिन्मृत्तिकां शुभाम् ।

इष्टकाभस्मपाषाणकपालास्थिविवर्जिताम् ॥ इति ।

अत्र इष्टकापाषाणयोर्वैज्यत्वोक्तिः समुच्चयनिराकरणार्था न तु विकल्पनिराकरणार्था । पूर्वोदाहृते नारदवचने तयोरपि विधानात् । एतेन मृत्तिकापाषाणादीनां सम्भूयतोलनकर्तृत्वमिति मतमपास्तम् । मृत्तिकाशिलेष्टकादीनामेकार्थत्वात् “तुल्यार्थास्तु विकल्पेरन्” इति न्यायेन विकल्प इति मिताक्षरायाम् ।

विष्णुरपि—

अत्रैकशिक्ये पुरुषमारोपयेत् द्वितीये प्रतिमानं शिलादीति ।

समतानिरीक्षणार्थं राज्ञा तद्विशो नियोक्तव्याः ।

तथा च पितामहः—

परीक्षका नियोक्तव्यास्तुलामानविशारदाः ।

वणिजो हेमकाराश्च कांस्यकारास्तथैव च ॥ इति ।

नियुक्ताश्च निरीक्षेरन्नित्याह नारदः— ( व्य०प०१इलो०२७४ )

सुवर्णकारा वणिजः कुशलाः कांस्यकारकाः ।

तां तुलामन्ववेक्षेरन् तुलाधारणकोविदाः ॥ इति ।

निरीक्षकान् प्रत्याह पितामहः—

कार्यः परीक्षकैर्नित्यमवलम्बसमो धटः ।

उदकं च प्रदातव्यं धटस्योपरि पण्डितैः ॥

यस्मिन् न प्लवते तोयं स विज्ञेयः समो धटः ॥ इति ।

अवलम्बसमः=तोरणयोर्लम्बमानौ यौ मृन्मयाववलम्बौ तयोः समः ।

नारदोऽपि— ( व्य०प०१इलो०२७३ )

प्रथमारोहणे ग्राह्यं प्रमाणं निपुणैः सह । (३)

तुलाशिरोभ्यां तुल्यं तु तोरणं न्यस्तलक्षणम् ॥ इति ।

(१) पिटकं=शिक्यम् । (२) शिक्ययोरुभयोरपीत्यपि पाठः ।

(३) तद्गुणैः सहेत्यपि पाठः ।

# १९० वीरमित्रोदयव्यवहारप्रकाशस्य प्रमाणानिरूपणप्र०

तोलनानन्तरं कर्त्तव्यं पितामह आह—

तोलयित्वा नरं पूर्वं पश्चात्तमवतार्य तु ।  
घटं तु कारयेन्नित्यं पताकाध्वजशोभितम् ॥  
तत आवाहयेद्देवान्विधिनानेन मन्त्रवित् ।  
वादित्रतूर्यनिर्घोषैर्गन्धमाल्यानुलेपनैः ॥

प्राङ्मुखः प्राञ्जलिभूत्वा प्राङ्निवाकस्ततो वदेत् ॥ इति ।

विवादानुरूपं प्रश्नं पृच्छतीति प्राट् तद्विवेचयतीति विवाकः प्राट्  
चासौ विवाकश्च प्राङ्निवाकः ।

प्राङ्निवाकसमाख्याव्युत्पत्तिमाह—

कात्यायनः,

व्यवहाराश्रितं प्रश्नं पृच्छति प्राङिति श्रुतिः ।

विवेचयति यत्तस्मिन् प्राङ्निवाकस्ततः स्मृतः ॥ इति ।

ततोऽभियुक्तं तोलयित्वावतार्य धर्मावाहनादारभ्याभियुक्तशिरसि  
पत्रबन्धनान्तं साधारणविधिं कुर्यात् । घटपूजायां गन्धादिविशेष—

नारद आह—

रक्तैर्गन्धैश्च माल्यैश्च दध्यपूपापाक्षतादिभिः ।

अर्चयेत्तु घटं पूर्वं ततः शिष्टांस्तु पूजयेत् ॥ इति ।

( ना० स्मृ० न लब्धम् )

शिष्टानवशिष्टानिन्द्रादीन् । पत्रबन्धनानन्तरं घटमामन्त्रयेत् प्राङ्नि-  
वाक इत्याह—

पितामहः,

घटमामन्त्रयेच्चैव विधिनानेन शास्त्रवित् ॥ इति ।

विधिना=मन्त्रेण । शास्त्रवित्=प्राङ्निवाकः । मन्त्रश्च तेनैव दर्शितः—

त्वं घट ब्रह्मणा सृष्टः परीक्षार्थं दुरात्मनाम् ।

धकाराद्धर्ममूर्तिस्त्वं टकारात् कुटिलं नरम् ॥

धृतो धारयसे यस्माद्घटस्तेनाभिधीयसे ।

त्वं वेत्सि सर्वभूतानां पापानि सुरुतानि च ॥

त्वमेव देव ! जानीषे न विदुर्यानि मानवाः ।

व्यवहाराभिशस्तोऽयं मानुषः शुद्धिमिच्छति ॥ इति ।

शोधयस्याभिमन्त्रणं चाह याज्ञवल्क्यः—( अ०२ )

तुलाधारणविद्वद्भिरभियुक्तस्तुलाश्रितः ।

प्रतिमानसमीभूतो रेखां कृत्वावतारितः ॥ (१००)



त्वं तुले ! सत्यधामासि पुरा देवैर्विनिर्मिता ।

तत्सत्यं वद कल्याणि ! संशयान्मां विमोचय ॥ (१०१)

यद्यस्मि पापकृन्मातस्ततो मां त्वमधो नय ।

शुद्धं चेद्गमयोर्ध्वं मां तुलामित्यभिमन्त्रयेत् ॥ इति । (१०२)

तुलाश्रितः=तुलामारूढः । प्रतिमानसमीभूतः=प्रतिमानेन मृदादिना समी-  
कृतः । रेखां कृत्वा अवतारणे साम्यचिह्नं कृत्वा । अभिमन्त्रणमेवावता-  
रणानन्तरं कार्यम् । अवतारित इति कप्रत्यय दर्शनात् । ततः प्राङ्वि-  
वाकः तुलाधारकं शपथैर्नियम्य शिरोगतपत्रकं पुनर्धटमारोपयेत् ।

अत एव नारदः—

समयैः परिगृह्याथ पुनरारोपयेन्नरम् ।

निर्वाते वृष्टिरहिते शिरस्यारोप्य पत्रकम् ॥ इति ।

( व्य०प० १३लो० २२६ )

समयैः=शपथैः । परिगृह्य=नियम्य । ते च विष्णुना दर्शिताः ।

ब्रह्मघ्नो ये स्मृता लोका ये लोकाः कूटसाक्षिणः ।

तुलाधारस्य ते लोकास्तुलां धारयतो मृषा ॥ इति ।

पुनरारोहणकाले ऽभिमन्त्रणमाह—

नारदः,

त्वं वेत्सि सर्वभूतानां पापानि सुकृतानि च ।

त्वमेव देव ! जानीषे न विदुर्यानि मानवाः ॥

( व्य०प० १३लो० २२७ )

व्यवहाराभिशस्तोऽयं मानवस्तोऽल्पते त्वया ।

तदेनं संशयारूढं धर्मतस्त्रातुमर्हसि ॥

देवासुरमनुष्याणां सत्ये त्वमभिषिष्यसे ।

सत्यसन्धोऽसि भगवन् ! शुभाशुभविभावने ॥

आदित्यचन्द्रावनिलोऽनलश्च द्यौर्भूमिरापो हृदयं यमश्च ।

अहश्चरात्रिश्च उभे च सन्ध्ये धर्मश्च जानाति नरस्य वृत्तम् ॥ इति ।

( ना० स्मृ० न लब्धम् )

मन्त्रोच्चारणानन्तरं कतव्यं पितामह आह—

ज्योतिर्विद्वाह्यणश्रेष्ठः कुर्यात्कालपरीक्षणम् ।

विनाह्वयः पञ्च विज्ञेयाः परीक्षाकालकोविदैः ॥

साक्षिणो ब्राह्मणाः श्रेष्ठाः यथादृष्टार्थवादिनः ।

ज्ञानिनः शुचयोऽलुब्धा नियोक्तव्या नृपेण तु ॥

## १२२ वीरमित्रोदयव्यवहारप्रकाशस्य प्रमाणनिरूपणप्र०

शंसन्ति साक्षिणः श्रेष्ठाः शुद्धशब्दी नृपे तदा । इति ।

दशगुर्वक्षरोच्चारणकालः प्राणः ते षट् विनाडिकाः ।

तथा च स्मृत्यन्तरम् ।

( दशगुर्वक्षरः प्राणः षट् प्राणाः स्याहिनाडिका ॥ इति ।

विष्णुधर्मोत्तरेऽपि—

लघ्वक्षरसमा मात्रा निमेषः परिकीर्तितः ।

अतः सूक्ष्मतरः कालो नोपलभ्यो भृगूत्तमः ॥

द्वौ निमेषौ त्रुटिज्ञेया प्राणो दशत्रुटिः स्मृतः ।

विनाडिकास्तु षट् प्राणास्तत्षष्ठ्या नाडिका स्मृता ॥

अहोरात्रं तु तत्षष्ठ्या नित्यमेव प्रकीर्तितम् । इति ।

कानि पुनर्जयपराजयचिह्नानीत्यपेक्षायामाह—

नारदः,

तुलितो यदि वर्धेत विशुद्धः स्यान्न संशयः ।

समो वा हीयमानो वा न विशुद्धो भवेन्नरः ॥ इति ।

( व्य० प० १ श्लो० २८३ )

वर्धेत=उपरिगच्छेत् । हीयमानः अधो गच्छेत् । यत्पुनरुक्तं पितामहेन—

तुलितो यदि वर्धेत शुद्धो भवति धर्मतः ।

हीयमानो न शुद्धः स्यादेकेषां तु समोऽशुचिः ॥

अल्पपापः समो ज्ञेयो बहुपापस्तु हीयते ॥ इति ।

अल्पत्वं व्यभिचारे समालिङ्गनादिना, चौर्ये तद्देशगमनादिना । तत्र एकेषामिति पूजार्थं नतु स्वमतं समस्य शुचित्वद्योतनार्थम् । अल्पपापिनोऽप्यशुचित्वात् । तेन हीयमानसमयोर्न कश्चिद्विशेषः । दण्डे प्रायश्चित्ते परं विशेषस्तयोर्दोषानुसारित्वात् । यत्तु कैश्चित् “एकेषां तु समोऽशुचिः” इति वचनं । ‘अल्पपापः समो ज्ञेय’ इति च वचनं साम्ये संशयपरमेवेत्युक्तम् । तत्र क्लृष्टकल्पनया वाक्यानाज्जातैरुपेक्षणीयम् । यत्तूक्तम्—

बृहस्पतिना,

धटेऽभियुक्तस्तुलितो हीनश्चेद्धानिमाप्नुयात् ।

तत्समस्तु पुनस्तौल्यो वर्द्धितो विजयी भवेत् ॥ इति ।

अयमर्थः । पुनर्देवतावाहनाद्यङ्गसहितं सर्वं कर्म विधाय तोलनीय इति । समस्याशुचित्वनिश्चयो न प्रथमतोलनपर्याये कार्यः । किन्तु पुनस्तौल्यमानस्य समतैव यदि भवति तदा अशुद्धिरवधारणीयेत्यर्थ इति

सृतिचाम्दिकायाम् । यत्तु कैश्चित्स्मिन्नेव प्रयोगे तोलनमुक्तं, तन्न । 'प्रधाना वृत्तावङ्गावृत्तिः' इति न्यायेन तोलनस्य फलसम्बन्धेन प्रधानत्वात् तदा-  
वृत्तौ देवतावाहनाद्यङ्गानामप्यावृत्तेरेवोचितत्वात् । शिक्यादिच्छेदेऽपि  
पुनः समीकृत्य तोलनीय इत्याह—

कात्यायनः,

शिक्यच्छेदे तुलाभङ्गे तथा चापि गुणस्य वा ।

शुद्धेस्तु संशये चैनं परीक्षेत पुनर्नरम् ॥ इति ।

शुद्धिसंशयकारणान्याह नारदः—

तुलाशिरोभ्यामुद्भ्रान्तं विचलं न्यस्तलक्षणम् ।

यदा वायुप्रणुन्नं वा तदा नैकतरं वदेत् ॥ इति ।

अयमर्थः । यदा तुलान्तौ तिर्यक्चलितौ, यदा च समताज्ञानार्थं  
न्यस्तं चिह्नमपैति, यदा च वायुना प्रेरिता तुला ऊर्ध्वमधश्च कम्पते तदा  
जयं पराजयं च न वदेदिति ।

व्यासोऽपि—

कक्ष्यच्छेदे तुलाभङ्गे धटककंटयोस्तथा ।

रज्जुच्छेदेऽक्षभङ्गे वा दद्याच्छुद्धिं पुनर्नृपः ॥ इति ।

कक्ष्यं=शिक्यतलम् । कर्कटौ=तुलोपान्तस्थौ शिक्याधारावीषद्वकौ क-  
कंटशृङ्गसन्निभौ लोहकीलकौ । अक्षः=पादस्तम्भयोरुपरिनिहितस्तुला-  
धारपट इति मिताक्षरा । दार्ढ्यप्रयोजकः कीलक इति हल्युपः ।

यत्तु बृहस्पतिवचनम्—

कक्ष्यच्छेदे तुलाभङ्गे धटककंटयोस्तथा ।

रज्जुच्छेदेऽक्षभङ्गे च तथैवाशुद्धिमाप्नुयात् ॥ इति,

तत् आकस्मिककक्ष्यच्छेदादिविषयम् । कात्यायनवचनं तु दृश्यमानकार-  
णकशिक्यच्छेदादिविषयमिति विज्ञानेश्वराचार्योदयः ।

इति धटविधिः ।

## अथाग्निविधिः ।

तत्र पितामहः—

अग्नेर्विधिं प्रवक्ष्यामि यथावच्छास्त्रचोदितम् ।

कारयेन्मण्डलान्यष्टौ पुरस्तान्नवमं तथा ॥

आग्नेयं मण्डलं त्वाद्यं द्वितीयं वारुणं तथा ।

तृतीयं वायुदैवत्यं चतुर्थं यमदैवतम् ॥

पञ्चमं त्विन्द्रदैवत्यं षष्ठं कौबेरमुच्यते ।



सप्तमं सोमदैवत्यमष्टमं शर्वदैवतम् ॥

पुरस्तान्नवमं यत्तु तन्महत्पार्थिवं विदुः ।

गोमयेन कृतानि स्युराद्भिः पर्युक्षितानि च ॥ इति ।

सावित्रं त्वष्टमं तथा । नवमं शर्वदैवत्यमिति दिव्यविदो विदुः ॥ इति मितक्षरायां पाठः । प्रख्यातदेवतायतनादिपूर्वोक्तदिव्यप्रदेशभूशुद्धि सम्पाद्य तत्र प्राङ्निवाकः सोपवासो नृपाज्ञया प्रवृत्तो नव मण्डलानि कुर्यात् । तानि च प्राक्संस्थानि कर्त्तव्यानि । पुरस्तान्नवमम् इत्यष्टानां मण्डलानां पूर्वभागे नवममण्डलस्य कर्त्तव्यताभिधानात् । पश्चिमे मण्डले स्थित्वेति वक्ष्यमाणवचनलिङ्गाच्च । तानि चाष्टौ क्रमेणाग्न्यादिदैवत्यानि । नवमं महत्=मण्डलान्तरापेक्षयाऽधिकपरिमाणम् अपरिमिताङ्गुलम् । पार्थिवं=पृथिवीदैवत्यम् । ननु मण्डलानामग्न्यादिदैवत्यत्वं न सम्भवति । तत्प्रकाशकत्वाभावात् । तदुद्देशेन त्यज्यमानत्वाभावाच्चेति चेत्, न । 'प्रैतु होतुश्चमसो ब्रह्मण' इति न्यायेन आग्नेयेत्यादिदेवतातद्धितान्तलक्षण-समाख्याबलेनाग्न्यादिदेवतापूजनस्थानत्वेनाग्न्यादिदैवत्यत्वसम्भवात् । अतस्तेष्वग्न्यादिदेवतापूजनं कार्यम् । मण्डलपरिमाणं स एवाह—

द्वात्रिंशदङ्गुलं प्राहुर्मण्डलान्मण्डलान्तरम् ।

अष्टभिर्मण्डलैरेवमङ्गुलानां शतद्वयम् ॥

षट्पञ्चाशत्समधिकं भूमेस्तु परिकल्पना । इति ।

मण्डलान्तरम्=अन्यमण्डलम् । सान्तरालमेकैकमण्डलं द्वात्रिंशदङ्गुलम् । एवञ्चान्तरालसहितैरष्टभिर्मण्डलैरङ्गुलानां षट्पञ्चाशदधिकं शतद्वयं भवति । नवममण्डलस्यापरिमिताङ्गुलकत्वादगणना । मण्डलं सान्तरालं द्वात्रिंशदङ्गुलम् । तत्र मण्डलं षोडशाङ्गुलं षोडशाङ्गुलं तदन्तरालम् ।

तथा च याज्ञवल्क्यः—

षोडशाङ्गुलकं ज्ञेयं मण्डलं तावदन्तरम् ॥ इति । (२।१०६)

तावत्=षोडशाङ्गुलम् अन्तरं=मध्यम् । यत्तु नारदवचनम्—

अतः परं प्रवक्ष्यामि विधिमग्नैर्यथोदितम् ।

द्वात्रिंशदङ्गुलं प्राहुर्मण्डलान्मण्डलान्तरम् ॥

अष्टाभिर्मण्डलैरेवमङ्गुलानां शतद्वयम् ।

चत्वारिंशत् समधिकं भूमेरङ्गुलमानतः ॥ इति । (१)

(व्य०प०१ इलो०२८५।२८६)

तत् नवमाष्टमयोरङ्गुलयोर्यदन्तरालं षोडशाङ्गुलं तस्यागन्तव्यत्वा-

दनन्तराभावेनाङ्गुलानां परिगणनमिति न कश्चिद्विरोधः । यत्तु कल्प-  
तस्कारेण एतदेव वाक्यम्—

चतुर्विंशतिराख्याता भूमेस्तु परिकल्पना ।

इति पठितम् ।

तत् षोडशाङ्गुलस्य प्रथमावस्थानं मण्डलस्यागन्तव्यत्वेन । तद्-  
प्यनन्तर्भाविगम्यभूमेरङ्गुलानां परिगणनविषयमिति न कश्चिद्विरोधः ।  
यदा तु दिव्यकर्तुः पदं षोडशाङ्गुलादधिकं तदा तत्पदसम्मितं मण्ड-  
लम् अवशिष्टाङ्गुलमन्तरालमित्येवं द्वात्रिंशदङ्गुलता सम्पादनीया ।

तथा च नारदः—

मण्डलस्य प्रमाणं तु कुर्यात् तत्पदसम्मितम् । इति । (व्य० प० १।२९९)  
पितामहोऽपि—

कर्तुः पदसमं कार्यं मण्डलं तु प्रमाणतः । इति ।

अङ्गुलप्रमाणं तु “तिर्यग्बोदराण्यष्टौ” इत्यादिना धटविधिप्रकरणे  
दर्शितम् । यत्तु विष्णुवचनम्—

षोडशाङ्गुलं तावदन्तरमण्डलसप्तकं कुर्यादिति ।

तद्वन्तव्यमण्डलविषयम् ।

स तमादाय सप्तैव मण्डलानि शनैर्व्रजेत् । (२।१०६)

इति याज्ञवल्क्यवचनेन समानार्थकं ज्ञेयम् । यत्तु रत्नाकरे एतच्च मण्ड-  
लसप्तकं मण्डलाष्टकलङ्घनासामर्थ्यं इत्युक्तम् । तदयुक्तम् ।

पश्चिमे मण्डले स्थित्वा प्राङ्मुखः प्राञ्जलिः शुचिः ।

इति वचनेन—

अष्टमं मण्डलं गत्वा नवमे निःक्षिपेद्बुधः ।

इति वचनेन च मण्डलसप्तकलङ्घनस्यैवोक्तत्वेन मण्डलाष्टकलङ्घ-  
नस्यानुक्तत्वात् । प्रोक्षितेष्वेतेषु प्राग्ग्राः कुशाः प्रसारणीयाः ।

तथा च पितामहः—

मण्डले मण्डले देयाः कुशाः शास्त्रप्रचोदिताः ।

विन्येसश्च पदं कर्त्ता तेषु नित्यमिति स्थितिः ॥ इति ।

ततः प्राङ्मवाकः प्रथममण्डलादक्षिणतो लौकिकमग्निं प्रतिष्ठाप्य  
शान्तिहोमं कुर्यात् ।

शान्त्यर्थं जुह्यादशौ घृतमष्टोत्तरं शतम् ।

इति स्मरणात् । होमश्चात्र ‘अग्नये पावकाय स्वाहा’ इत्यनेन मन्त्रेण  
कुर्यादित्युक्तं व्याख्यातृभिः । ततस्तस्मिन्नग्नौ लोहकारात् पिण्डं  
तापयेत् ।

१९६ वीरमित्रोदयव्यवहारप्रकाशस्य प्रमाणनिरूपणप्र०

तथा च नारदः—

जात्यैव लोहकारो यः कुशलश्चाग्निकर्मणि ।

दृष्टप्रयोगश्चान्यत्र तेनायोऽग्नौ प्रतापयेत् ॥

अग्निवर्णमयःपिण्डं सस्फुलिङ्गं सुरक्षितम् ॥ इति ।

(व्य०प०१ इलो०२८८)

सुरक्षितम्=चाण्डालादिस्पर्शो यथा न सम्पद्यते तथा रक्षितम् ।  
अयःपिण्डस्य परिमाणादिकं

पितामह आह,

अस्त्रिहीनं समं कृत्वा अष्टाङ्गुलमयोमयम् ।

पिण्डं तु तापयेदग्नौ पञ्चाशत्पलिकं समम् ॥ इति ।

सममस्त्रिहीनम्=समन्ततः कोणरहितं समवृत्तमिति यावत् । अष्टाङ्गुलम्=  
अष्टाङ्गुलविस्तारं, पञ्चाशत्पलिकं=पञ्चाशत्पलपरिमितं समं तापयेदित्यन्व-  
यः । सर्वतस्तापयेदित्यर्थः ।

यत्तु—

शतार्धपलिकं वृत्तं द्वादशाङ्गुलमायतम् ।

लोहमग्निमयं ध्मातं देयं राज्ञामिशापिनः ॥

इति कालिकापुराणे लोहपिण्डस्य द्वादशाङ्गुलायामत्वमुक्तम् । तदष्टा-  
ङ्गुलेन सह विकल्पितं ज्ञेयम् ।

यत्तु शङ्खलिखिताभ्याम्—

अथवा सप्तमश्वत्थपत्रान्तरितं षोडशपलमपि अग्निवर्णं लौहपि-  
ण्डमञ्जलिवादाय सप्तमपदमर्यादं गच्छेत् ।

इति पिण्डस्य षोडशपलत्वमुक्तम् । तदपि वैकल्पिकम् । सप्तमपदमर्यादं=  
सप्तममण्डलं यावत् । अभिविधिपरोऽत्र मर्यादाशब्दः । केचित्तु षोड-  
शपलसङ्ख्या असामर्थ्यं इति प्राहुः । इदं च पिण्डप्रतापनं त्रिः कर्त्तव्यम् ।

अग्निवर्णमयःपिण्डं सस्फुलिङ्गं सुरक्षितम् ।

पञ्चाशत्पलिकं भूयः कारयित्वा शुचिर्द्विजः ॥

तृतीयतापे तप्तं तं ब्रूयात्सत्यपुरस्कृतम् । (व्य०प०१।२८९)

इति नारदवचने तृतीयतापे तप्तं तमिति लिङ्गात् । सुतप्तमयःपि-  
ण्डमुदके निःक्षिप्य पुनः सन्ताप्योदके निःक्षिप्य पुनः प्रतापयेत् । त-  
स्मिन् काले प्राङ्निवाको धर्मावाहनादिशोधयशिरःपन्नारोपणान्तं सा-  
धारणं विधिं कुर्यात् । वह्निपूजायां चन्दनादेर्विशेषं

पितामह आह,

तत्र पूजां हुताशस्य कारयेन्मनुजाधिपः ।



रक्तचन्दनमाल्यैश्च रक्तपुष्पैस्तथैव च ॥ इति ।

तत्र=अयःपिण्डाग्नौ । हुताशस्य=आवाहितस्य धर्मरूपस्याग्नेः । ततः शोधयकर्त्तव्यमाह—

हारीतः,

प्राङ्मुखस्तु ततस्तिष्ठेत्प्रसारितकराङ्गुलिः ।

आर्द्रवासाः शुचिश्चैव शिरस्यारोप्य पत्रकम् ॥ इति ।

अवस्थितिश्च प्रथमे मण्डले कर्त्तव्येत्याह—

पितामहः,

प्रथमे मण्डले तिष्ठेत्प्राङ्मुखः प्राञ्जलिः शुचिः ॥ इति ।

तत्र स्थितस्य करौ शोधनीयावित्यप्याह—

स एव,

लक्षयेयुः क्षतादीनि हस्तयोस्तस्य कारिणः ॥ इति ।

कारिणः=नियुक्ताः पुरुषाः ।

नारदोऽपि—

लक्षयेत्तस्य चिह्नानि हस्तयोरुभयोरपि ।

प्राकृतानीव मूढानि सत्रणान्यव्रणानिच ॥ इति । ( न लब्धम् )

शोधनप्रकारं विष्णुराह—

करौ विमृदितव्रीहौ तस्यादावेव लक्षयेत् । इति ।

विमृदिता व्रीहयो याभ्यां तौ । व्रीहिमर्दनं तयोर्ध्यावस्थितरूपज्ञानार्थम् । एवं शोधितयोर्व्रणादिचिह्नेषु सत्सु प्राक्स्थितत्वज्ञानार्थमलकादिरसेन तेषां चिह्नं कर्त्तव्यमिति—

नारद आह,

हस्तक्षतेषु सर्वेषु कुर्याद्धंसपदानि तु ।

तान्येव पुनरालक्षयेद्धस्तौ विन्दुविचित्रितौ ॥ इति ।

(व्य० प०१ श्लो०३०१)

तानि=प्राक्कृतचिह्नानि । पुनः=पिण्डधारणानन्तरम् । ततः प्राङ्मिवाककृत्यं—

याज्ञवल्क्य आह,

करौ विमृदितव्रीहेर्लक्षयित्वा ततो न्यसेत् ।

सप्ताद्वत्थस्य पत्राणि तावत्सूत्रेण वेष्टयेत् ॥ इति । (२।१०३)

तावत्=तावत्कृत्वः सप्तकृत्वः सूत्रेण वेष्टयेदिति तावदित्यस्य क्रियाविशेषणत्वमङ्गीकृत्योक्तोऽर्थो मिताक्षरायाम् । तावतां सूत्राणां समाहारस्तावत्सूत्रं तेन । सप्तभिः सूत्रैर्वेष्टयेदित्यर्थः । “सप्तभिः सूत्रतन्तुभिः”

## १९८ वीरमित्रोदयव्यवहारप्रकाशस्य प्रमाणनिरूपणप्र०

इति वक्ष्यमाणनारदादिवचनसंवादी प्रतिभाति । तावच्छब्दः सङ्ख्याश-  
ब्दस्तेन समाहारे द्विगुः स्त्रीलिङ्गत्वाभावाच्च न डीप् त्रिभुवनमिति-  
वत् । सप्तकृत्वो वेष्टनं तु वचनालाभेऽपि शिष्टाचारतः कर्त्तव्यमिति  
मदनरत्ने । वेष्टनं चाश्वत्थपत्रहस्तयोः सूत्रं च शुक्रमित्याह—

नारदः,

वेष्टयात सितैर्हस्तौ सप्तभिः सूत्रतन्तुभिः । इति ।

अश्वत्थपत्राणि सप्तापि समानानि ।

तथा च स्मृतिः—

पत्रैरञ्जलिमापूर्य्य ह्याश्वत्थैः सप्तभिः समैः । इति ।

शमीपत्रादीन्यप्यश्वत्थपत्राणामुपरि स्थापयेत् ।

तथा च स्मृतिः—

सप्त पिप्पलपत्राणि शमीपत्राण्यथाक्षतान् ।

द्वार्याः सप्त पत्राणि दध्यक्तांश्चाक्षतान्न्यसेत् ॥ इति ।

पुष्पाणि च तत्र स्थापनीयानि ।

तथा च पितामहः—

सप्त पिप्पलपत्राणि चाक्षतान् सुमनो दधि ।

हस्तयोर्निःक्षिपेत्तत्र सूत्रेणावेष्टनं तथा ॥ इति ।

सुमनसः=कुसुमानि । सूत्रेणेति जातावेकवचनम् । यत्तु स्मृत्यन्तरम्—

अयस्तप्तं तु पाणिभ्यामर्कपत्रैस्तु सप्तभिः ।

अन्तर्हितं हरन् शुद्धस्त्वदग्धः सप्तमे पदे ॥ इति,

तत् अश्वत्थपत्राभावेऽर्कपत्रविधायकं ज्ञेयम् । अश्वत्थपत्राणां पि-  
तामहप्रशंसावचनेन मुख्यतावगमात् ।

पिप्पलाज्जायते वह्निः पिप्पलो वृक्षराट् स्मृतः ।

अतस्तस्य तु पत्राणि हस्तयोर्निःक्षिपेद्बुधः ॥ इति ।

ततस्तप्तलोहपिण्डे प्राड्विषाकस्तत्राग्निमावाह्याग्निमभिमन्त्रयेत्—  
“त्वमग्ने वेदा” इत्यनेन मन्त्रेणेत्याह—

पितामहः,

तापिते तु ततः पश्चादग्निमावाहयेच्छुचिः ।

आवाहनं तु देवानां कृत्वा पूर्वविधानवित् ॥

त्वमग्ने ! वेदाश्चत्वारस्त्वं च यज्ञेषु हूयसे ।

त्वं मुखं सर्वदेवानां त्वं मुखं ब्रह्मवादिनाम् ॥

जठरस्थो हि भूतानां ततो वेत्सि शुभाशुभम् ।

पापात्पुनासि वै यस्मात् तस्मात्पावक उच्यसे ॥

पापेषु दर्शयात्मानमस्मिन्मान् भव पावक ! ।  
अथ वा शुद्धभावेन शान्तो भव हुताशन ! ॥  
त्वमग्ने ! सर्वभूतानामन्तश्चरासि साक्षिवत् ।  
त्वमेव देव ! जानीषे न विदुर्यानि मानवाः ॥  
व्यवहाराभिशस्तोऽयं मानुषः शुद्धिमिच्छति ।  
तदेनं संशयादस्माद्धर्मतस्त्रातुमर्हसि ॥ इति ।

विष्णुस्तु “त्वमग्ने सर्वभूतानाम्” इत्यादि “धर्मतस्त्रातुमर्हसि” इत्य-  
न्तं पितामहवचनवदेवाभिमन्त्रणे मन्त्रमाह । तदस्य मन्त्रस्य समुच्च-  
येनाभिमन्त्रणसाधनत्वं न तु विकल्पेन । प्रार्थनीयार्थस्य शोध्यव्य-  
क्तिविशेषनिष्ठतया प्रकाशनेन भिन्नकार्यत्वात् । पितामहेन एकवाक्यतया  
पठनाच्च ।

यत्तु—

तृतीयतापसं तं ब्रूयात्सत्यपुरस्कृतम् ।  
शृण्विमं मानवं धर्मं लोकपालैरधिष्ठितम् ॥ (व्य० प० १।२९०)  
त्वमग्ने ! सर्वदेवानां पवित्रं परमं मुखम् ।  
त्वमग्ने ! सर्वभूतानां हृदिस्थं वेत्सि चेष्टितम् । (२९१)  
सत्यानृते च जिह्वायास्त्वत्तः समुपलभ्यते ।  
वेदादिभिरिदं प्रोक्तं नान्यथा कर्तुमर्हसि ॥ (२९२)  
अनेनादाविदं प्रोक्तं मिथ्या चेदमसौ वदेत् ।  
सर्वथा च यथा मिथ्या तथाग्निं धारयाम्यहम् ॥ (२९३)  
स एष त्वां धारयति सत्येनानेन मानवः ।  
सत्यवाक्यस्य चास्य त्वं शतिो भव हुताशन ! ॥  
मृषावाक्यस्य चास्य त्वं दह हस्तौ च पापिनः । (२९४)

इति नारदोक्तमभिमन्त्रणं विष्णुपितामहाभ्यामुक्तेनाभिमन्त्रणेनैकार्थ-  
त्वाद्विकल्पते । “तुल्यार्थास्तु विकल्पेरन्” इति न्यायात् । यदा नारदो-  
क्ताभिमन्त्रणं क्रियते तदा तदनन्तरं कर्त्तव्यमाह—

स एव,

अमुमर्थं च पत्रस्थमभियुक्तं यथार्थतः ।  
संश्राव्य मूर्ध्नि तस्यैव न्यस्य देयो यथाक्रमम् ॥ इति ।

( व्य० प० १।२९५ )

पूर्वोक्ताभिमन्त्रणमन्त्रार्थं शिरसि निहितपत्रस्थमन्त्रार्थं च संश्राव्य  
तत्पत्रं यथास्थानं निधाय लोहपिण्डो देय इत्यर्थः । यदा तु विष्णुपि-  
तामहोक्ताभिमन्त्रणं क्रियते तदा तस्मिन् कृते कर्त्तव्यमाह—



२०० वीरमित्रोदयव्यवहारप्रकाशस्य प्रमाणनिरूपणप्र०

पितामहः— । ।

ततस्तं समुपादाय राजा धर्मपरायणः ।

सन्दर्शेन नियुक्तो वा हस्तयोस्तस्य निक्षिपेत् ॥ इति ।

नियुक्तः=प्राङ्गुविवाकः । सन्दर्शेन तं=लोहपिण्डं समुपादाय=गृहीत्वा तस्य=शोध्यस्य हस्तयोः निक्षिपेदित्यर्थः । निक्षेपणात् प्राक् पक्षद्वयेऽपि शोध्यमभिन्त्रयेत् । अभिमन्त्रितवतश्च तस्य हस्तयोरुपरि लोहपिण्डं स्थापयेत् ।

तथा च याज्ञवल्क्यः— ( अ०२ )

त्वमग्ने ! सर्वभूतानामन्तश्चरसि पावक ! ।

साक्षिवत्पुण्यपापेभ्यो ब्रूहि सत्यं करे मम ॥ ( १०४ )

तस्येत्युक्तवतो लोहं पञ्चाशत्पलिकं समम् ।

अग्निवर्णं न्यसेत्पिण्डं हस्तयोरुभयोरपि ॥ ( १०५ )

पापेभ्य इति ल्यब्लोपे पञ्चमी । पुण्यपापानि पर्यालोच्येत्यर्थः । ब्रूहि=दर्शयेत्यर्थः । इत्युक्तवतः=पूर्वोक्तमन्त्रेणाग्न्यभिमन्त्रणं कृतवतस्तस्य हस्तयो-रश्वत्थपत्रादिसहितयोः सूत्रैर्वैष्टितयोरित्यर्थः । गृहीतलोहपिण्डस्य शोध्यस्य कर्त्तव्यमाह—

स एव,

स तमादाय सप्तैव मण्डलानि शनैर्व्रजेत् । इति । ( २।१०६ )

अस्यार्थविवरणपुरःसरं विष्णुरपि—

ततस्तत्राग्निवर्णं लोहपिण्डं पञ्चाशत्पलिकं समं दद्यात् । तं समादाय नातिद्रुतं न च विलम्बितं मण्डलेषु पदन्यासं कुर्वन् व्रजेत् । ततः सप्तममण्डलमतीत्य भूमौ लोहपिण्डं पातयेदिति ।

मण्डलेषु=द्वितीयादिमण्डलेषु सप्तममण्डलमतीत्य=सप्तमं मण्डलमतिक्रम्य अष्टमं मण्डलं गत्वेति यावत् । भूमौ=शुष्काभिनवतृणपुञ्जान्वितायां नवममण्डलरूपायामित्यर्थः । वक्ष्यमाणकालिकापुराणवचनानुरोधात् ।

नारदोऽपि—

हस्ताभ्यां तं समादाय प्राङ्गुविवाकसमीरितः । ( १ )

स्थितैकस्मिन्स्ततोऽन्यानि व्रजेत्सप्त त्वजिह्वागः ॥ ( व्य० प० १।२९६ )

असम्भ्रान्तः शनैर्गच्छेदक्रुद्धः सोऽनलं प्रति ।

न पातयेत्तामप्राप्य या भूमिः परिकल्पिता ॥ ( २९७ )

( १ ) पातदर्शस्थाने मु० ना० स्मृतौ स्नातश्च मण्डलस्थश्च ततः सङ्गृह्य पावकम् ।

इत्युक्तवतो 'असम्भ्रान्तः' इत्यर्थं च न दृश्यते । तथा 'न मण्डलमतिक्रमेत्' मण्डलं अष्टमं अतयोरर्धयोरत्रत्यक्रमवैपरीत्येन पाठोऽस्ति ।

पुनःकालिय

पुनःपरि० सं० .....

## हरिदास-संस्कृत-सीरिज ।

- १ पाणिनीयशिक्षादिसंग्रहः । अर्थात् पाणिनीयशिक्षा  
भाष्यसहिता, अष्टाध्यायीसूत्रपाठः, गणपाठः,  
वार्त्तिकपाठः, धातुपाठः, परिभाषापाठः, लिङ्गा-  
नुशासन, उणादिसूत्रपाठः, फिद्सूत्रपाठः,  
नवाह्निकभाष्यवार्त्तिकपाठश्चेतद्दशपाठसंग्रहात्म-  
कोऽयं ग्रन्थः मूल्यम्-०-८-०
- २ लघुसिद्धान्तकौमुदी । विषमस्थल टिप्पणी सहिता  
(शिक्षा-सूत्रपाठ-धातुपाठ-गणपाठ-वार्त्तिकपाठ-  
परिभाषापाठ सहिता ) ग्लेज़ कागज मूल्यम् ०-१२-०  
" मोटा रफ कागज " ०-१०-०  
" पतला रफ कागज " ०-८-०
- ३ शब्दरूपावलिः । ( शतशब्दा ) अर्थात् १०० संख्य-  
शब्दानां-रूपाणि । " ०-२-०
- ४ सारस्वतम् । सटीप्पण पूर्वार्द्धम् । " ०-८-०
- ५ पूर्वपक्षावली । सपरिष्कृता । " ०-३-०
- ६ वेदान्तपरिभाषा । धर्मराजाध्वरीन्द्रकृता । शिवदत्त-  
परिडितकृतार्थदीपिकाटीका सहिता । वेदान्ताचार्य  
भट्ट ज्यम्बकरामशास्त्रिकृत विषमस्थलावबोधिन्या  
बृहद्वीपण्या समेता । मूल्यम् १-४-०
- ७ श्रुतबोधः । महाकवि श्रीकालिदासविरचितः ।  
पं० श्री कनकलाल शर्म्भणा ( मैथिलेन ) विरचितया  
परितोपयोगिन्या विमलाख्यया संस्कृत टीकया  
भाषाटीकया च समलंकृतः । मूल्यम् ०-३-०
- ८ पुष्टिमार्गीयस्तोत्ररत्नाकरः । पुरुषोत्तमनामसहस्र-  
षोडशग्रन्थसर्वोत्तमस्तोत्रप्रभृति (८५) स्तोत्रग्रन्थ-  
समूहात्मकः । मूल्यम् ०-१२-०
- ९ कर्पूरस्तवः । श्रीमहाकालप्रणीतः । परिडितराजरङ्ग-  
नाथ विद्वद्विरचित दीपिकाख्यटीकया, तथा साहि-  
त्याचार्य परिडित नारायणशास्त्रि खिस्ते-कृत-परि-  
मल नामकया टीकया च समन्वितः । मूल्यम् ०-६-०

प्रकाशक—

जयकृष्णदास-हरिदासगुप्तः—

चौखम्बा संस्कृत सीरिज-आफिस, विद्याविलास प्रेस,  
गोपालमन्दिर के उत्तर फाटक, बनारस सिटी ।

## काशीसंस्कृतसीरीज़-ग्रन्थमाला ।

इयं काशी-संस्कृतग्रन्थमाला विभागशः प्रकाशिता भवति । एतस्यां प्राचीनाः नवीनाश्च दुर्लभाः सुलभाश्च अत्युपयुक्ताः संस्कृतग्रन्थाः काशिकराजकीयसंस्कृतपाठशालीयैः पण्डितैरन्यैरपि विद्वद्भिः संशोधिताः क्रमेण संमुद्रिता भवन्ति । अस्यां प्रकाश्यमाणानां ग्रन्थानां मूल्यं सूचीपत्रे प्रकाशितं वर्तते ।

२५०

- १ नलपाकः नलविरचितः । संपूर्णः ( पाकशास्त्रम् १ ) रु० १—८
- २ संक्षेपशारीरकम् । रामतीर्थस्वामिकृतान्वयार्थबोधिनीटीका-सहितम् । ( वेदान्तं १ ) रु० ८—०
- ३ वैशेषिकदर्शनम् । पं० श्रीदुण्डिराजशास्त्रिकृतविवरणोपेताभ्यां प्रशस्तपादभाष्योपस्काराभ्यांसमन्वितम् ( वैशेषिकं १ ) रु० २—०
- ४ श्रीसूक्तम् । विद्यारण्यपृथ्वीधरश्रीकण्ठाचार्यकृतभाष्यत्रयेण टिप्पण्या च समलङ्कृतम् । ( वैदिकं १ ) रु० ०—६
- ५ लघुशब्देन्दुशेखरः ( भैरवी ) चन्द्रकलाटीकासहितः-प्रथम भाग अव्ययीभावान्तः । ( व्याकरणं १ ) रु० ५—०
- ५ लघुशब्देन्दुशेखरः ( भैरवी ) चन्द्रकलाटीकासहितः तत्पुरुषादि-समाप्तिपर्यन्तः । द्वितीय भाग ( व्याकरणं १ ) रु० ८—०
- ६ कारिकावली मुक्ता० दिन० राम० शब्दखण्डसहिता तथा “गुण-निरूपणदिनकरीय” महामहोपाध्याय पं० श्रीलक्ष्मणशास्त्रि-कृतव्याख्यासहिता । ( न्यायं १ ) रु० ६—०
- ७ पञ्जीकरणम् । वार्तिकाभरणालङ्कृतवार्तिकाटीकया-तत्त्वचन्द्रि-कासमवेतविवरणेन च समन्वितम् । ( वेदान्तं २ ) रु० ०—८
- ८ अलङ्कारप्रदीपः । श्रीविश्वेश्वरपाण्डेयनिर्मितः । ( काव्यं १ ) रु० ०—८
- ९ अनङ्गरङ्गः । महाकविकल्याणमल्लविरचितः । ( कामशास्त्रं १ ) रु० ०—१२
- १० जातकपारिजातः । श्रीवैद्यनाथशर्मणा विरचितः । ( ज्यो० १ ) रु० २—०
- ११ पारस्करगृह्यसूत्रम् । कात्यायनसूत्रीयश्राद्ध-शौच-स्नान-भोजन-कल्पसहितम् । ( कर्मकाण्डम् १ ) रु० ०—८
- १२ पुरुषसूक्तम् । सायणभाष्य-महीधरभाष्य-मंगलभाष्य-नि-म्बार्कमतभाष्यचतुष्टयसहितम् । ( वैदिकं २ ) रु० १—४
- १३ श्रीमत्सनात्सुजातीयम्—श्रीमच्छङ्करभगवत्पादविरचितभाष्येण नीलकण्ठीव्याख्यया च संवलितम् । ( वेदान्तं ३ ) रु० १—४
- १४ कुमारसंभवं महाकाव्यम् । महाकवि श्रीकालिदासवि० सञ्जीवनी शिशुहितैषिणी-टीकाद्वयोपेतम् सम्पूर्णम् । ( काव्यं २ ) रु० १—८
- १५ श्रुतबोधश्छन्दोग्रन्थः । आनन्दवर्द्धिनीतात्पर्यप्रकाशाख्यसंस्कृत-भाषाटीकासहितः । ( छंदः १ ) रु० ०—६
- १६ कारिकावली । मुक्तावली-न्यायचन्द्रिकाटीकाद्वयसहिता सटि-प्पणा । ( न्यायं २ ) रु० १—०



## काशीसंस्कृतसीरीज ।

२


- १७ पारस्करगृह्यसूत्रम् । काण्डद्वये हरिहर-गदाधर० तृतीयकाण्डे ह-  
रिहर-जयराम-प्रणीतभाष्येण समलङ्कृतम् । हरिहरभाष्यस-  
हितस्नानत्रिकाण्डिकासूत्र—गदाधरभाष्यसहितश्राद्धनवक-  
ण्डिकासूत्रैः यमलजननशान्ति-पृष्टोदिवि-शौच-भोजन—  
कामदेवकृतभाष्यसहितोत्सर्गपरिशिष्टसूत्रैः परिष्कृतं-टिप्प-  
ण्यादिभिः सहितं च । ( कर्मकाण्डं २ ) रु० ३—०
- १८ संक्षेपशारीरकम् । मधुसूदनीटीकासहितम् संपूर्णं (वेदान्तं) रु० ८—०
- १९ लघुजुटिका-अर्थात् अभिनवा परिभाषेन्दुशेखरपरिष्कृतिनि-  
र्मितिः । ( व्याकरणं २ ) रु० ०—८
- २० कातीयेष्टिदीपकः । ( दर्शपौर्णमासपद्धतिः ) महामहोपाध्याय-  
पं० श्रीनित्यानन्दपन्तपर्वतीयविरचितः । ( कर्मकाण्डं ) रु० १—०
- २१ सप्तपाठि श्रीशिवमहिम्नस्तोत्रम् । श्रीगन्धर्वराज पुष्पदन्ताचार्य-  
विरचितम् । हरिहरपक्षीय-मधुसूदनीटीकया ( संस्कृतटी-  
का-संस्कृतपद्यानुवाद-भाषाटीका-भाषापद्यानुवाद-भाषा-  
बिम्ब ) पञ्चमुखीनाम्न्या टीकया-शक्तिमहिम्नस्तोत्रेण च  
समन्वितम् । ( स्तोत्रवि० १ ) रु० १—०
- २२ बौद्धाऽऽचार्यश्रीधर्मकीर्तिप्रणीतः सटीकन्यायविन्दुः । भाषाटीका-  
सहितः । ( बौद्धन्याय वि० १ ) रु० १—८
- २३ सपरिष्कृत-दर्पणसहितवैयाकरणभूषणसारः । ( व्याकरणं ३ ) रु० ४—०
- २४ न्यायवार्त्तिकतात्पर्यटीका । श्रीवाचस्पतिमिश्रविरचिता । संपूर्ण  
( न्यायविभाग ३ ) रु० ६—०
- २५ मीमांसान्यायप्रकाशः । ( आपदेवीयः ) श्रीचिन्नस्वामिशाल्विकृतया  
सारविवेचिन्या व्याख्यया सहितः । ( मीमांसा १ ) रु० २—०
- २६ पौरोहित्यकर्मसारः । ( टिप्पणीसमलङ्कृतः ) प्रथमो भागः श्रीरमा-  
कान्तशर्मणा संगृहीतः । ( कर्मकाण्डवि० ३ ) रु० ०—४
- २७ लघुशब्देन्दुशेखरः । म० म० श्रीनागेशभट्टविरचितः अव्ययी-  
भावान्तो भागः, म०म० पण्डित श्रीनित्यानन्दपन्त-पर्वतीय-  
कृतशेखरदीपकाख्येन टिप्पणेन समुज्ज्वलितः । ( व्या० ४ ) रु० ४—८
- २८ रघुवंशमहाकाव्यम् । श्रीकालिदासविरचितम् पञ्चसर्गात्मकम् ।  
म० म० श्रीमहिनाथसूरिकृतसर्जीविनीटीकया पं० श्रीकनक-  
लाल ठक्कुरकृताऽर्थप्रकाशिकाटीकया च समलङ्कृतम् ।  
( काव्य ३ ) रु० ०—१२
- २९ कामसूत्रम् । श्रीवात्स्यायनमुनिप्रणीतं बहुयत्नरासादितया पूर्णया-  
जयमङ्गलरचितया टीकया समेतम् । बहुखण्डितपाठान् परिपू-  
र्य, सूत्राङ्कंश्च संयोज्य, परिष्कृत्य संशोधितम् । ( काम० २ ) यन्त्रस्थ

## काशीसंस्कृतसंरीज ।

- ३० न्यायकसुमाञ्जली । न्यायाचार्यपदाङ्कितश्रीमदुदयनाचार्यविरचितः । म० म० रुचिदत्तकृतमकरन्दोद्भासित म० म० वर्द्धमानोपाध्यायप्रणीतप्रकाशसहितः । (न्यायं ४) रु० ६—०
- ३१ परिभाषेन्दुशेखरः । म० म० श्रीनागेशभट्टरचितः । म० म० भैरवमिश्रविरचितया भैरवीत्यपराख्यया परिभाषाविवृत्या-तत्त्वप्रकाशिकया टीकया च सहितः । (व्याकरणं ५) यन्त्रस्थ
- ३२ अर्थसंग्रहः । पूर्वमीमांसासारसंग्रहरूपः । श्रीलौगाक्षिभास्करविरचितः । श्रीमत्परमहंसपरिव्राजकाचार्यश्रीरामेश्वरशिवयागिभिभुविरचितमीमांसार्थकौमुद्याख्यव्याख्यासहितः । (मीमांसा २) रु० १—०
- ३३ न्यायवार्त्तिकम् । न्यायदर्शनवात्स्यायनभाष्योपबृंहणम् । परमर्षिभारद्वाजाद्योतकरविरचितम् । महर्षि-गोतमादिचरितसम्बलितबृहत्भूमिकासहितम् । (न्यायं वि० ५) रु० ६—०
- ३४ शुक्लयजुर्वेदसंहिता । वाजसनेयिमाध्यन्दिनशाखीया । श्रीमदुच्चटाचार्यविरचितमन्त्रभाष्येण श्रीमन्महीधराचार्यविरचितवेददीपेन च सहिता । (भाग १-२-३-४) (वैदिकं ३) रु० ८—०
- ३५ शुक्लयजुर्वेदकाण्वसंहिता । श्रीसायणाचार्यविरचितभाष्यसहिता । १ अध्यायादारभ्य २० अध्यायपर्यन्ता । (वैदिकं ४) रु० ६—०
- ३६ सिद्धान्तलेखसंग्रहः । श्रीमदप्पयदीक्षितविरचितः । श्रीमत्परमहंसपरिव्राजकाचार्यकृष्णानन्दतीर्थविरचितया कृष्णालङ्काराख्यया व्याख्यया समलंकृतः । (वेदान्तं ४) रु० ६—०
- ३७ काशिका । श्रीपाणिनिमुनिविरचितव्याकरणसूत्राणां वृत्तिः विद्वद्भर-वामन-जयादित्यविनिर्मिता । (व्याकरणं ६) रु० ६—०
- ३८ प्राकृतप्रकाशः । भामहकृतः । श्रीमद्वररुचिप्रणीतप्राकृतसूत्रसहितः । टिप्पण्या च संयोजितः । (व्याकरणं ७) रु० १—४
- ३९ जीवन्मुक्तिविवेकः । श्रीमद्विद्यारण्यस्वामिविरचितः । भाषानुवादसमेतः । (वेदान्तं ६) रु० २—०
- ४० श्रीनारदीयसंहिता । ब्रह्मणोपदिष्टो नारदमहामुनिप्रोक्तो ज्यौतिषग्रन्थः । (ज्योतिषं २) रु० ०—६
- ४१ मेदिनीकोशः । मेदिनीकारविरचितः । (काशं १) रु० १—८
- ४२ मीमांसादर्शनम् । श्रीशबरस्वामिविरचितभाष्यसहितम् । सपूर्णम् । (भाग १—२) (मीमांसा ३) रु० १०—०
- ४३ न्यायदर्शनम् । श्रीगोतममुनीप्रणीतम् । श्रीवात्स्यायनमुनीप्रणीतभाष्यसहितम् । श्रीविश्वनाथन्यायपञ्चाननभट्टाचार्यविरचितन्यायसूत्रवृत्त्यनुगतम् । टिप्पण्यादिसहितम् । (न्यायं ६) रु० ३—०
- ४४ दानमयूखः । विद्वद्भरश्रीनीलकण्ठभट्टविरचितः । (धर्मशास्त्रं १) रु० १—८
- ४५ कालमाधवः । विद्वद्भरश्रीमाधवाचार्यविरचितः । (धर्मशास्त्रं २) रु० १—८



- ४६ भास्वती । श्रीमच्छतानन्दविरचिता । श्रीमातृप्रसाद ( दैवज्ञभूषण ) पाण्डेयेन कृताभ्यां छात्रबोधिनीनाम संस्कृतसोदाहरणभाषाटीकाभ्यां सहिता । ( ज्योतिष ३ ) रु० २—०
- ४७ फक्किकाप्रकाशः । उपाध्यायोपाह्वयैयाकरणकेसरीबिरुद्वान्तमथिलेन्द्रदत्तशर्मविरचितः । पं० सीता टिप्पण्या विभूषितः । गं ८ ) रु० १—४
- ४८ मिताक्षरा । श्रीगैडपादाचार्यकृतमाण्डूक्य व्याख्या-श्रीमत्परमहंसपादाचार्यकृतमाण्डूक्यप्रकाश रस्वतीस्वामिकृता । शंकरानन्दकृतमाण्डूक्योपनिषद् टीका ( वदा०७ ) रु० १—४
- ४९ काव्यप्रकाशः । श्रीमम्मटाचार्यविरचितः । पं० श्रीहरिशङ्करशर्मणा मैथिलेन संगृहीतया नागेश्वरीटीकयाऽलङ्कृतः । ( काव्य० ४ ) रु० ४—०
- ५० अधिकरणकामुदी । श्रीदेवनाथठक्कुरकृता । ( मीमां० ४ ) रु० १—०
- ५१ रघुवंशमहाकाव्यम् । श्रीकालिदासविरचितम् म. म. श्रीमल्लिनाथकृतसञ्जीविनीटीकयोपेतम् पं० श्रीकनकलालठक्कुरेण कृता भावबोधिनीटिप्पण्या समलङ्कृतः संपूर्णम् । ( काव्य ५ ) रु० १—४
- ५२ काथबोधः । साजनीकृत टीकोपेतः । दत्तात्रेय सम्प्रदायाऽनुगतः । रु०—८
- ५३ रसचन्द्रिका । श्रीविश्वेश्वरपाण्डेय निर्मिता । ( काव्य० ६ ) रु० १—०
- ५४ अलङ्कारमुक्तावली । श्रीविश्वेश्वरपाण्डेयनिर्मिता । ( काव्य० ७ ) रु० १—२
- ५५ वृत्तरत्नाकरः-भट्टकेदारप्रणीतः । नारायणभट्टीयव्याख्यासहितः । सम्पादकनिर्मितविषमस्थलटिप्पणोपेतः । श्रुतबोधच्छन्दोमञ्जरीसुवृत्ततिलकैश्च समेतः । ( छंद वि० १ ) १—८
- ५६ अलङ्कारशेखरः । केशवमिश्रकृतः । साहित्योपाध्याय श्री अनन्तरामशास्त्रिणा भूमिकादिभिः संभूष्य संशोधितः । ( अलं० वि० १ ) रु० १—४
- ५७ शक्तिवादः । श्रीगदाधरभट्टाचार्यप्रणीतः । टीकात्रयोपेतः । कृष्णभट्टकृतया मञ्जूषया-माधवभट्टाचार्यनिर्मितया विवृत्या श्रीमन्माध्वसंप्रदायाचार्यदार्शनिकसावधानमसाहित्यदर्शनाद्याचार्यतर्करत्नन्यायरत्न गोस्वामिदामोदरशास्त्रिरचितया विनोदिन्या च समेतः । ( न्या० वि० ७ ) रु० २—०
- ५८ प्रौढमनोरमा । म. म. श्रीभट्टोजीदीक्षितविरचिता तत्पौत्र म. म. श्रीहरिदीक्षितविरचितलघुशब्दरत्नाख्यव्याख्ययासमेता । म. म. पण्डितश्रीभैरवमिश्रविरचितशब्दरत्नव्याख्यया युक्ता । श्रीयुतभाण्डारीत्युपाह्वमाधवशास्त्रिविरचित प्रभानामकटिप्पण्या समलङ्कृता । श्रीयुतजगन्नाथशास्त्रिविरचितयाव्ययीभावस्य शब्दरत्नप्रदीपकनामकटीप्पण्याऽलङ्कृता ( अव्ययीभावान्त ( व्याकरण वि० ९ ) रु० ५—०
- ५९ आपस्तम्बश्री





- ६० नाट्यशास्त्रम् । भरतमुनिप्रणीतम् ( सम्पूर्णम् ) साहित्योपाध्याय एम.ए. इत्यादिपदवीभाजा पण्डित बटुकनाथ शस्त्रेण तथा साहित्यशास्त्रि एम.ए. पदवीभृता पण्डित बलदेवोपाध्यायेन च सम्पादितम् । ( नाट्यशास्त्र वि० १ ) रु० ५-०
- ६१ काव्यालङ्कारः । श्रीभामहाचार्येण विनिर्मितः । काशीविश्वविद्यालयाध्यापकाभ्यां पण्डित बटुकनाथ शर्मा एम० ए० साहित्योपाध्यायः तथा पण्डित बलदेव उपाध्याय एम० ए० साहित्यशास्त्री इत्येताभ्यां भूमिकादिभिः समलङ्कृत्य सम्पादितः, काशी विश्वविद्यालयोपकुलपतिपदं विभूषयद्भिः श्रीमदाचार्यप्रवरैः आनन्दशङ्कर ध्रुव महोदयैः लिखितेन प्राक-कथनेन सनाथीकृतः । ( अलङ्कार वि० २ ) रु० १-८
- ६२ ब्रह्मवादः । गोस्वामि श्रीहरिरायजी महाराज विरचितः । श्रीगोपालकृष्णभट्ट विरचित विवरणाख्यव्याख्यासमलङ्कृतः । तथा गोस्वामी श्रीव्रजनाथविरचितो ब्रह्मवादः । तथा शुद्धाद्वैतपरिष्कारः श्रीमद्रामकृष्णभट्ट विरचितः । श्रीरघुनाथशास्त्रि विरचित शुद्धाद्वैतपरिष्कारतात्पर्यम् । श्रीहरिशङ्कर शास्त्रि-वेदान्तविशारदेन विस्तृतं भूमिकया विविधपारिशिष्टैर्भाषानुवादेन टिप्पण्यादिना च समलङ्कृतः । ( शुद्धाद्वैतसम्प्रदाय वि० १ ) रु० १-०
- ६३ प्रेमरसायनम् । श्रीविश्वनाथपण्डितरचितम् ( का०वि० ८ ) रु० १-०
- ६४ व्यासिपञ्चकरहस्यम् सिंहव्याघ्रलक्षणरहस्यं च । श्रीमथुरानाथतकवागीशकृतम् । न्यायाचार्य पं० शिवदत्तमिश्र विरचित गंगानिझरिणीव्याख्यया टिप्पण्यादि विभूषितं च । ( न्या० वि० ८ ) रु० ०-१२
- ६५ सिद्धान्तविन्दुः । श्रीमधुसूदनसरस्वती विरचितः । श्रीभगवान्शङ्कराचार्य विरचित दशश्लोकव्याख्यारूपः श्रीगोड ब्रह्मानन्दविरचित न्यायरत्नावली-नारायणतीर्थ विरचित लघुव्याख्या टिप्पणीसहितः । ( वेदान्त वि० ८ ) रु० ५-०
- ६६ अन्त्यकर्मदीपकः आशौचकालनिर्णयसहितः । प्रेतकर्मब्रह्मीभूतयतिर्कर्मनिरूपणात्मकः । महामहोपाध्याय पं० श्री नित्यानन्दपन्तपर्वतीय विरचितः । ( कर्मकाण्ड वि० ६ ) रु० १-८
- ६७ सांख्यदर्शनम् । श्रीमद्विज्ञानभिक्षुकृत सांख्यप्रवचनभाष्यसमलङ्कृतम् । ( सांख्य वि० १ ) रु० २-०
- ६८ अनेकार्थसङ्ग्रहो नाम कोशः । आचार्यश्रीहेमचन्द्रेण विरचितः । ( काश वि० २ ) रु० २-०
- ६९ शिशुपालवधम् । श्रीमन्माघकविनिर्मितं श्रीवल्लभदेवकृतया सन्देहविषौषधिव्याख्यया महोपाध्याय श्रीमल्लिनाथकृतया सर्वङ्कुषाव्याख्यया समेतम् । ( सम्पूर्णम् ) रु० ३-८

जयकृष्णदास-हरिदासगुप्तः,

चौखम्बा संस्कृत सीरीज आफिस, विद्याविलास प्रेस,  
गोपालमन्दिर के उत्तर फाटक बनारस सिटी ।





